

علامات قیامت

اور نزول مسیح

حضرت مولانا مفتی محمد رفیع عثمانی صاحب مدظلہ

منشی اعظم پاکستان

مکتبہ تبیین دارالعلوم کراچی

علامات قیامت

اور نزول مسیح



حضرت مولانا مفتی محمد رفیع عثمانی صاحب مدظلہ

رئیس دارالافتاء و رہنما جامعہ دارالعلوم کراچی



مکتبہ دارالعلوم کراچی

باہتمام : محمد قاسم گلگتی
طبع جدید : شعبان المعظم ۱۴۳۱ھ جولائی 2010ء
فون : 5042280 - 5049455
ای میل : mdukhi@cyber.net.pk

ملنے کے پتے

- ﴿ ناشر ﴾ مکتبہ دارالعلوم احاطہ جامعہ دارالعلوم کراچی
- ﴿ ادارۃ المعارف احاطہ جامعہ دارالعلوم کراچی
- ﴿ مکتبہ معارف القرآن احاطہ جامعہ دارالعلوم کراچی
- ﴿ ادارہ اسلامیات ۱۹۰ انارکلی لاہور
- ﴿ دارالاشاعت اردو بازار کراچی
- ﴿ بیت الکتب گلش اقبال نزد اشرف المدارس کراچی

فہرست مضامین

صفحہ	مضمون
۷	دیباچہ طبع اول
۸	عرض مؤلف

حصہ اول

۱۱	مسیح موعود کی پہچان
۱۳	حضرت عیسیٰ علیہ السلام کی حیات و وفات سے مرزا جی اور ان کے دعووں کا کوئی تعلق نہیں .
	علامات مسیح کا اجمالی نقشہ اور ان کا مقابلہ مرزا غلام احمد قادیانی کے حالات سے
	(بصورت جدول)

حصہ دوم

	نزول مسیح کی احادیث متواترہ التصریح بماتواتر فی نزول المسیح
۵۷	کا اردو ترجمہ


- ۵۸..... عرض مترجم
وہ احادیث جن کو ائمہ حدیث نے ”صحیح“ یا ”حسن“ قرار دیا ہے
(از حدیث نمبر ۱ تا نمبر ۴۰)..... ۶۲
- وہ احادیث جن کو ائمہ حدیث نے اپنی کتابوں میں روایت کیا اور ان پر سکوت فرمایا
(از حدیث نمبر ۴۱ تا نمبر ۷۵)..... ۱۰۶
- آثار صحابہ و تابعین (از حدیث نمبر ۷۶ تا نمبر ۱۰۰)..... ۱۲۰
- الخطط کی ایک حدیث مرفوع نمبر ۱۰۱..... ۱۳۱
- تمتہ..... ۱۳۲
- مزید احادیث مرفوعہ (از حدیث نمبر ۱۰۲ تا نمبر ۱۰۸)..... ۱۳۳
- مزید آثار صحابہ و تابعین (از حدیث نمبر ۱۰۹ تا ۱۱۶)..... ۱۳۶

حصہ سوم

- ۱۳۹..... (علامات قیامت پر ایک تحقیقی مقالہ)..... ۱۳۹
- قیامت اور علامات قیامت..... ۱۴۱
- علامات قیامت کی اہمیت..... ۱۴۳
- ان علامات کی کیفیت..... ۱۴۵
- علامات قیامت کی احادیث میں تعارض کیوں نظر آتا ہے؟..... ۱۴۶
- علامات قیامت کی تین قسمیں..... ۱۵۱
- قسم اول (علامات بعیدہ)..... ۱۵۱
- فتنہ تاتار..... ۱۵۲
- نارالحجاز..... ۱۵۳

- ۱۶۰ قسم دوم (علاماتِ متوسطہ)
- ۱۶۲ قسم سوم (علاماتِ قریبہ)
- ۱۶۲ فہرستِ علامات کی خصوصیات
- ۱۶۵ فہرستِ علاماتِ قیامت (بترتیبِ زمانی) مع حوالہ احادیث
- ۱۶۶ امام مہدی
- ۱۶۸ خروجِ دجال سے پہلے کے واقعات
- ۱۶۹ خروجِ دجال
- ۱۷۱ دجال کا حلیہ
- ۱۷۴ فتنہِ دجال
- ۱۸۰ نزولِ عیسیٰ علیہ السلام
- ۱۸۱ عیسیٰ علیہ السلام کا حلیہ
- ۱۸۳ مقامِ نزول، وقتِ نزول اور امام مہدی
- ۱۸۶ دجال سے جنگ
- ۱۸۷ قتلِ دجال اور مسلمانوں کی فتح
- ۱۹۱ یاجوج ماجوج
- ۱۹۲ یاجوج ماجوج کی ہلاکت
- ۱۹۳ عیسیٰ علیہ السلام کی برکات
- ۱۹۹ حضرت عیسیٰ علیہ السلام کا نکاح اور اولاد
- ۲۰۰ آپ کی وفات اور جانشین
- ۲۰۱ متفرق علاماتِ قیامت
- ۲۰۲ دھواں

- ۲۰۲ آفتاب کا مغرب سے طلوع
- ۲۰۳ دابة الارض
- ۲۰۳ یمن کی آگ
- ۲۰۴ مومنین کی موت اور قیامت



دیباچہ طبع اول

یہ کتاب تین حصوں پر مشتمل ہے، بنیادی حصہ حصہ دوم ہے جو والد ماجد حضرت مولانا مفتی محمد شفیع صاحب مدظلہم نے اپنے شیخ امام عصر حجۃ الاسلام علامہ سید محمد انور شاہ کشمیریؒ کی ہدایت کے مطابق تالیف فرمایا تھا اور عربی زبان میں ”التصریح بما تو اتر فی نزول المسیح“ کے نام سے پہلی بار دیوبند سے اور دوسری بار حلب (شام) سے شائع ہو چکا ہے، اور اب والد ماجد مدظلہم کے حکم پر احقر نے اس کا اردو میں ترجمہ کیا ہے اور اس کے مختصر حواشی بھی اردو میں تحریر کئے ہیں۔

پہلا حصہ حصہ دوم ہی کی ایک خاص انداز پر تلخیص ہے جس میں حضرت عیسیٰ علیہ السلام کی علامات کا مقابلہ مرزا غلام احمد قادیانی کے حالات سے کیا گیا ہے، یہ حضرت والد ماجد مدظلہم نے اردو ہی میں تالیف فرمایا تھا اور کئی بار ”مسح موعود کی پہچان“ کے نام سے الگ شائع ہو چکا ہے۔

تیسرا حصہ علاماتِ قیامت کے بارے میں احقر نے تالیف کیا ہے اس میں وہ تمام علاماتِ قیامت ایک خاص انداز پر مرتب کی گئی ہیں جو حصہ دوم کی احادیث میں آئی ہیں، نیز علاماتِ قیامت کے بعض اہم پہلوؤں پر قرآن و سنت کی روشنی میں تحقیقی بحث کی گئی ہے۔

اب تینوں حصے پہلی بار یک جا کتابی شکل میں ”علاماتِ قیامت اور نزولِ مسیح“ کے نام سے شائع کئے جا رہے ہیں، اللہ تعالیٰ نافع اور مقبول بنائے۔ آمین۔

ناچیز محمد رفیع عثمانی عفا اللہ عنہ

خادم طلبہ و دارالافتاء دارالعلوم کراچی نمبر ۱۴

۱۹ صفر ۱۳۹۳ھ

عرض مؤلف

آج سے سینتالیس سال پہلے شعبان ۱۳۲۵ھ میں جب کہ احقر دارالعلوم دیوبند میں درس و تدریس کی خدمت انجام دیتا تھا دارالعلوم کے صدر مدرس حجتہ الاسلام سیدی و استاذی حضرت مولانا سید محمد انور شاہ صاحب قدس اللہ سرہ نے نزولِ مسیح علیہ السلام کے متعلق احادیث رسول اللہ ﷺ کو جمع فرما کر ان کو کتابی شکل میں تدوین و تالیف کے لئے احقر کو مامور فرمایا تھا، حسب الحکم یہ کتاب تیار ہو کر اسی وقت بنام ”التصریح بما تواتر فی نزول المسیح“ شائع ہو گئی، یہ بات یاد رکھنے کی ہے کہ یہ مجموعہ احادیث صرف کسی فرقہ کار و نہیں بلکہ علامات قیامت کے متعلق احادیث معتبرہ کا اہم مجموعہ ہونے کی حیثیت سے ہر مسلمان کے پڑھنے اور یاد رکھنے کی چیز ہے مگر حسب ارشاد استاذِ محترم اس کو عربی زبان میں لکھا گیا تھا تا کہ عراق و مصر وغیرہ میں جہاں قادیانیوں نے نزولِ مسیح علیہ السلام کے مسئلے میں فتنہ پھیلا یا ہے اس کو پہنچایا جاسکے۔

اردو دان حضرات کے لئے احقر نے اس رسالہ کا خلاصہ بنام ”مسیح موعود کی پہچان“ الگ لکھ کر شائع کیا، اس اردو رسالے میں حدیث سے ثابت شدہ مضمون اور علاماتِ مسیح موعود کو مختصر عنوان کی صورت میں لکھ دیا گیا اور تفصیل کے لئے اس حدیث کا حوالہ دے دیا گیا جو رسالہ التصریح میں اس مضمون سے متعلق آئی ہے، التصریح میں احادیث پر نمبر ڈال دیئے گئے

تھے، مسیح موعود کی پہچان میں ان نمبروں کا حوالہ لکھ دیا گیا۔

مگر یہ ظاہر ہے کہ التصریح کے عربی زبان میں ہونے کی وجہ سے اس سے استفادہ صرف اہل علم ہی کر سکتے تھے، ضرورت تھی کہ التصریح کا اردو ترجمہ ضروری تشریح کے ساتھ کر دیا جائے۔

مگر زمانے کے مشاغل و ذواہل نے اس کی فرصت نہ دی یہاں تک کہ یہ دونوں شائع شدہ رسالے بھی نایاب ہو گئے، پھر ملک شام حلب کے ایک بڑے ماہر عالم شیخ عبدالفتاح ابوعدہ جو علامہ زاہد کوثری مصری کے خاص شاگرد ہیں اور علوم قرآن و حدیث میں حق تعالیٰ نے ان کو خاص مہارت عطا فرمائی ہے ان سے ابتدائی ملاقات تو ۱۹۵۶ء میں موتمر عالم اسلامی کے اجلاس منعقدہ دمشق میں احقر کی حاضری کے وقت ہوئی تھی، وہ غالباً ۱۳۸۰ھ میں کراچی تشریف لائے اور رسالہ التصریح پر خاص حواشی اور تحقیق کے ساتھ دوبارہ اشاعت کا عزم ظاہر فرمایا ایک نسخہ کتاب کا جو میرے پاس تھا موصوف کو دے دیا موصوف نے اپنی مہارت اور کمال علمی سے ماشاء اللہ کتاب کا حسن چند در چند کر دیا اور بیروت سے ۱۳۸۵ھ میں بڑی آب و تاب کے ساتھ شائع ہوئی۔

اس کتاب کی تجدید نے پھر اس ارادے کی تجدید کر دی کہ اس کا اردو ترجمہ کر کے رسالہ مسیح موعود کے ساتھ شائع کیا جائے اس لئے برخوردار عزیز مولوی محمد رفیع سلمہ، مدرس دارالعلوم کراچی کو یہ کام سپرد کیا، اللہ تعالیٰ ان کے علم و عمل اور عمر و عافیت میں ترقیات ظاہرہ و باطنہ عطا فرمادے کہ انہوں نے بڑے سلیقہ سے رسالہ التصریح کی تمام احادیث کا نہایت سلیس و صحیح ترجمہ اور اس کے ساتھ حواشی میں خاص خاص تشریحات بھی لکھ دیں۔

اور ایک کام اور کیا جو اپنی جگہ ایک مستقل خدمت ہے کہ علاماتِ قیامت جو رسالہ التصریح میں منتشر طور سے آئی ہیں ان کو ایک خاص ترتیب کے ساتھ ایک فہرست کی صورت میں جمع کر دیا، جس سے یہ کتاب علاماتِ قیامت کے اہم مباحث کا مرتب مجموعہ ہو گیا، اور اس رسالہ کے شروع میں علاماتِ قیامت سے متعلق چند اہم مباحث نہایت محنت و تحقیق کے ساتھ

درج کر دیں جن میں علاماتِ قیامت کے مابین ظاہری تعارض کے شبہات کا ازالہ اور علاماتِ قیامت کی تین قسموں پر تقسیم علاماتِ بعیدہ، متوسطہ اور قریبہ کی تفصیلات کے ضمن میں فتنہ تاتار اور نارحجاز پر ایک تحقیقی مقالہ لکھا ہے۔

جزاه الله تعالى خيرا الجزاء و وفقه لما يجب و يرضاه
اب زیر نظر کتاب تین مستقل رسالوں کا مجموعہ ہوگئی، (۱) ایک مسیح موعود کی پہچان (۲) دوسرا التصريح کی احادیث کا ترجمہ اور شرح (۳) تیسرا علاماتِ قیامت ترتیب و تحقیق کے ساتھ، حق تعالیٰ مقبول و مفید بناوے۔

وهو المستعان وعليه التكلان.

بندہ محمد شفیع عفا اللہ عنہ

۱۵ صفر ۱۳۹۳ھ

حصہ اول:

مسیح موعود کی پہچان

قرآن و حدیث کی روشنی میں علاماتِ مسیح

کا اجمالی نقشہ

تالیف

مفتی اعظم پاکستان

حضرت مولانا مفتی محمد شفیع صاحب^{رحمہ}



الحمد لله و كفى و سلام على عباده الذين اصطفى

اما بعد، آفتاب نبوت کے غروب کے بعد اسلامی دنیا پر ہزاروں مصائب کے پہاڑ ٹوٹے، حوادث کی خطرناک آندھیاں چلیں، فتنوں کی بارشیں ہوئیں، خانہ جنگیاں اور فرقہ بندیوں نے لگیں، خصوصاً ہجری تاریخ کے ایک ہزار سال پورے ہونے کے بعد تو رسول کریم ﷺ کی پیشین گوئی کے مطابق گویا فتن کی لڑی ٹوٹ پڑی، جو دن آیا ایک نیا فتنہ لے کر آیا جو رات ہوئی ایک بھیانک ظلمت ساتھ لائی، یہ سب کچھ ہوا لیکن قادیانی فتنہ نے جتنا صدمہ عالم اسلام کو پہنچایا ہے اس کی نظیر اسلامی تاریخ میں نہیں پائی جاتی، اس فتنہ کے بانی مرزا غلام احمد قادیانی نے مسلمانوں کے لباس میں بدترین کفر کی تبلیغ کی اور اس مکر سے ہزاروں مسلمانوں کو کافر بنا دیا، نبوت، وحی، شریعت مستقلہ کے دعوے کئے اپنی وحی کو بالکل قرآن کے برابر بتلایا، عیسیٰ علیہ السلام ہونے کا دعویٰ کیا اور اپنے آپ کو اکثر انبیاء علیہم السلام سے افضل کہا، بلکہ ہمارے آقا خاتم الانبیاء ﷺ کی ہمسری بلکہ آپ سے افضلیت کے دعوے کئے، آپ کے معجزات کل تین ہزار اور اپنے دس لاکھ بتلائے، انبیاء علیہم السلام کی توہین کی، حضرت عیسیٰ علیہ السلام کو مغالطات گالیاں دیں، بہت سی ضروریات دین اور قطعیات اسلامیہ کا انکار اور نصوص قرآن و حدیث کی تحریف کی، اپنے نبی ماننے والی ایک مٹھی جماعت کے سوا ساری امت محمدیہ (علی صاحبہا الصلوٰۃ والسلام) کے کروڑ ہا مسلمانوں کو کافر و جہنمی کہا۔

یہ مرزا صاحب کے وہ دعوے ہیں جن کا راگ ان کی اکثر تصانیف میں مکرر سہ کر رہا ہے، احقر نے ان کے اسی قسم کے پینتالیس دعوے خود ان کی تصانیف سے نقل کر کے

ان کی عبارتیں معہ حوالہ صفحات ایک مختصر رسالہ (دعاویٰ مرزا^(۱)) میں جمع کی ہیں۔

الغرض مرزا صاحب کو یہ لمبے چوڑے دعوے دنیا کے سامنے پیش کرنے تھے لیکن انہوں نے دیکھا کہ ابھی تک مسلمان ایمان سے اتنے کورے نہیں ہوئے کہ ان کے ہر دعوے کو ماننے کے لئے تیار ہو جائیں اسی لئے اپنے دعویٰ اور عقائد کفریہ پر پردہ ڈالنے کے لئے طرح طرح کے حیلے بہانے تراشے، وفاتِ مسیح علیہ السلام کا مسئلہ اور حیاتِ مسیح میں بحثیں اور جھگڑے بھی اسی مصلحت کے لئے ایجاد کئے گئے کہ لوگوں کی توجہ ادھر مصروف ہو جائے ورنہ

حضرت عیسیٰ علیہ السلام کی حیات و وفات سے مرزا جی

اور ان کے دعووں کا کوئی تعلق نہیں

کیونکہ کسی شخص کا مسیح موعود یا نبی یا ولی بننا کسی دوسرے کی موت و حیات سے کوئی واسطہ نہیں رکھتا بلکہ ان سب باتوں کا معیار صرف یہ ہے کہ اگر اس کے ذاتی اخلاق و صفات عقائد و اعمال معاشرت و معاملات اس کے متحمل ہیں اور شرعی قوانین اس کے دعوے کو تسلیم کرنے سے مانع نہیں تو تسلیم کیا جائے ورنہ نہیں، مگر ہم تھوڑی دیر کے لئے اس بات کو تسلیم کر لیں کہ حضرت مسیح علیہ السلام (مرزا جی کے دعوے کے مطابق) وفات پا چکے اور اب جس مسیح موعود کے نزول کی خبریں اسلامی روایات میں منقول ہیں وہ ان کے مثیل کوئی اور شخص ہوں گے تب بھی مرزا جی کے لئے مسیحیت کا ثابت ہونا محال ہے کیونکہ۔

کس نیا ید بزر سایہ بوم

ورہما از جہاں شود معدوم

مرزا جی کے اعمال و اخلاق عمر بھر کے کارنامے دیکھنے والا آدمی تو ان کو مسلمان بھی نہیں سمجھ سکتا، مسیح موعود تو بڑی چیز ہے، بہر حال ”عقل“ اس مرزائی منطق کے سمجھنے سے قاصر

(۱) یہ رسالہ اور ہر قسم کی دینی کتابیں مکتبہ دارالعلوم کراچی نمبر ۱۴ سے مل سکتی ہیں۔

ہے کہ حضرت عیسیٰ علیہ السلام کی وفات ہو تو مرزا زندہ ہوں اور نبی بن بیٹھیں ورنہ ان کی اور ان کے دعوؤں کی موت آ جاوے، ہاں ہمت اور عقل کی بات یہ تھی کہ اگر ان کو مسیح موعود بننا تھا تو مرد میدان بن کر سامنے آتے اور اپنے اندر وہ صفات اور اخلاق و عادات دکھلاتے جو حضرت مسیح علیہ السلام کے اندر تھے اور خلق خدا کے لئے وہ کام کر جاتے جو مسیح موعود کے فرائض منصبی ہیں، پھر اگر حضرت عیسیٰ علیہ السلام زندہ بھی ہوتے تو شاید لوگ انہیں بھول جاتے اور کہہ اٹھتے۔

من کہ امروز م بہشت نقد حاصل می شود

وعدہ فردائے زاہد را چرا باور کنم

لیکن یہاں تو اس کے نام صفر ہی نہیں بلکہ نقیض صریح موجود تھی مثلاً حضرت عیسیٰ علیہ السلام کی تشریف آوری کا ایک ادنیٰ کرشمہ یہ ہو گا کہ وہ دنیا کو مسلمانوں سے اس طرح بھر دیں گے جیسے پانی سے برتن بھر جاتا ہے اور کوئی کافر باقی نہ رہے گا، مرزا جی تشریف لائے تو آپ کی برکت سے دنیا کے ستر کروڑ مسلمان (آپ کے فتویٰ کے مطابق) کافر ہو گئے خوب مسیحائی کی۔

جب مسیحا دشمن جاں ہو تو کیا ہو زندگی

کون رہبر بن سکے جب خضر بہکانے لگے

دنیا تو اپنے مصائب سے عاجز ہو کر خود ہی مسیح کے انتظار میں ہے کہ وہ تشریف لائیں، تو ہم ان کے قدم لیں، لیکن کوئی مسیحائی بھی تو دکھائے۔

یہ مان لیا ہم نے کہ عیسیٰ سے سوا ہو

جب جائیں کہ درد دل عاشق کی دوا ہو

الحاصل واقعہ یہ ہے کہ مرزا صاحب کے دعویٰ مسیحیت کو حضرت مسیح علیہ السلام کی حیات و وفات سے کوئی تعلق نہیں، یہ بحث ہی محض اس پالیسی پر مبنی ہے کہ لوگوں کی توجہ اس طرف جذب کر لی جائے تاکہ وہ مدعی مسیحیت کا جائزہ لینے اور اس کے اخلاق و اعمال معاملات و حالات کو حضرت مسیح کی صفات سے تطبیق دینے کی طرف متوجہ نہ ہو جائیں کیونکہ وہ جانتے تھے کہ اگر ایسا کیا گیا تو خط منحنی کی تطبیق خط مستقیم پر کیسے ہوگی، یہاں کفر، جھوٹ، مکر و ہوا پرستی کے سوا

کیا رکھا ہے تاویلات بلکہ تحریفات کرتے بھی نہ بن پڑے گی اور سوائے اس کے کہ سیکڑوں نصوص شرعیہ کی صریح تکذیب کر کے کفر کا ایک اور تمغہ حاصل کریں اور کچھ ہاتھ نہ آئے گا اس لئے اصول مرزائیت میں زبردستی وفات مسیح علیہ السلام کے عقیدہ کو درج کیا گیا بلکہ اسی مسئلہ کو تمام اپنے مذہب و صداقت کا سنگ بنیاد بتلایا گیا، علماء جانتے تھے کہ مرزا صاحب یہ چاہتے ہیں کہ ان کی ذات اور ذاتی صفات عقائد و اخلاق معرکہ بحث نہ بنیں بلکہ لوگ اس مسئلہ میں الجھے رہیں کیونکہ اول تو یہ مسئلہ علمی ہے عوام اس کے حق و باطل کی تمیز ہی نہ کر سکیں گے، مناظرہ میں ہر قسم کی شکست و ذلت کے باوجود بھی مرزا جی کو کہنے کی گنجائش رہے گی کہ ہم جیتے، اور اگر بالفرض اہل حق نے کہیں ان کا منہ اس طرح بھی بند کر دیا کہ وہ بالکل نہ بول سکے تب بھی زیادہ سے زیادہ لوگوں پر یہ اثر ہوگا کہ ایک فروعی سی بحث ہے اس میں اگر ان کا خیال مخالف ہی ہے تو کوئی بڑی بات نہیں ایسے اختلافات ہمیشہ سے ہیں اور ہمیشہ رہیں گے، غرض اس بحث کی وجہ سے مرزائیت کے عظیم الشان اور خطرناک فتنہ کو ہلکا اور خفیف اختلافات سمجھنے لگیں گے، علماء اس مکر کو سمجھے اور فرمایا کہ ۷

بہر رنگے کہ خواہی جامہ مے پوش

من انداز قدرت رامی شناسم

اور اسی لئے اہل تجربہ نے اس بحث کو طول دینا شروع میں پسند نہ کیا بلکہ صرف اس کو کافی سمجھا (اور حقیقت میں اب بھی یہی کافی ہے) کہ مرزا جی کے حالات کا کچھا چٹھا، لوگوں کے سامنے رکھ دیا جائے جس کو دیکھ کر وہ خود بخود کہہ اٹھیں کہ اگر دنیا کا ہر ایک انسان (۱) مسیح موعود بن سکے تو بن جائے لیکن مرزا جی تو اپنے کارناموں کی بدولت قیامت تک کسی طرح مسیح موعود کی خاک راہ بھی نہیں ہو سکتے، حضرت مسیح علیہ السلام زندہ ہوں یا وفات پا چکے ہوں مرزائیت کا خاتمہ تو صرف اتنی بات سے ہو جاتا ہے، مرزائی ہونے کی حیثیت سے کسی شخص کو یہ حق نہیں کہ اس فیصلہ کن اور اہل و اقرب طریق کو چھوڑ کر وفات مسیح علیہ السلام کی غیر متعلق

(۱) کیونکہ مرزا جی خود اپنے اقرار سے ہر بد سے بدتر ثابت ہو چکے ہیں۔

بحث پر زور دے اور نہ کسی مسلمان کے لئے بحیثیت مناظرہ یہ ضروری ہے کہ مرزائیوں کے مقابلہ میں حضرت مسیح علیہ السلام کی حیات کا ثبوت پیش کرے لیکن پھر دو وجہ سے علماء کو اس مسئلہ پر روشنی ڈالنے کی ضرورت پیش آئی، ایک یہ کہ فی نفسہ یہ مسئلہ اہم اور اجتماعی مسئلہ ہے کہ حضرت عیسیٰ علیہ السلام زندہ آسمان پر اٹھائے گئے اور قرب قیامت میں پھر نازل ہوں گے نصوص فرقانیہ اور احادیث متواترہ اور اجماع امت کے قطعی دلائل اس کے ایسے شاہد ہیں کہ کسی مسلمان کو اس سے آنکھ چرانے کی مجال نہیں اور کسی تاویل و تحریف کی گنجائش نہیں۔

دوسرے یہ کہ مرزائیوں کی نظر فریب چالاکی نے عوام پر یہ ظاہر کیا ہے کہ وفاتِ مسیح علیہ السلام کا مسئلہ مرزائیت کا سنگ بنیاد ہے اور اسی مسئلہ کے فیصلہ پر اس کی شکست اور فتح کا دار و مدار ہے، اگر حضرت مسیح علیہ السلام کی وفات ثابت ہوگئی تو گویا مرزاجی کی مسیحیت مسلم ہوگئی اس لئے بھی علماء اسلام کو اس کی طرف توجہ کرنے کی ضرورت ہوئی کہ عوام اس مغالطہ میں نہ پھنس جائیں۔

نیز ایک یہ بات بھی اس کی طرف داعی ہوئی کہ مرزائی مبلغین نے عوام کے خیالات میں اس مسئلہ کے متعلق بہت سے اوہام پیدا کر دیئے تھے، ان کا ازالہ سب سے زیادہ ضروری تھا۔

اس لئے علماء اسلام اس طرف متوجہ ہوئے تو بفضلہ تعالیٰ مختلف زبانوں اور مختلف پیرایوں اور مختلف طرز استدلال میں بہت سے چھوٹے بڑے رسالے اس بحث پر لکھے گئے جن میں قرآن و حدیث کی ادلہ قطعیہ پیش کرنے کے ساتھ ہی مرزائی اوہام کی بھی قلعی کھول دی گئی۔

دارالعلوم دیوبند جو ہندوستان میں مسلمانوں کا صحیح معنی میں مذہبی مرکز ہے اس نے جس وقت اس کی طرف توجہ کی تو دو سال کے عرصہ میں بہت سے رسائل اس موضوع پر تصنیف ہو کر مفید خواص و عوام ہوئے خاص اس مسئلہ میں بھی رسائل ذیل تصنیف ہو چکے ہیں اور بعض زیر تالیف ہیں۔

کلمة الله في حیات روح الله

مصنفہ مولانا محمد ادریس صاحب مدرس دارالعلوم دیوبند

الجواب الفصیح فی حیات المسیح

مصنفہ مولانا بدر عالم صاحب میرٹھی مدرس دارالعلوم دیوبند

اعلام الخبیر فی حدیث ابن کثیر

مصنفہ حضرت مولانا سید مرتضیٰ حسن صاحب ناظم تعلیم و تبلیغ دارالعلوم دیوبند

عقیدۃ الاسلام فی حیات عیسیٰ علیہ السلام

مصنفہ حضرت مولانا سید محمد انور شاہ صاحب کشمیری صدر مدرس دارالعلوم دیوبند

ان سب رسائل میں آخر الذکر تصنیف سب سے زیادہ جامع اور لا جواب ثابت ہوئی جس نے اس بحث کا بکلی خاتمہ کر دیا لیکن نزول مسیح علیہ السلام کے متعلق جو احادیث متواترہ وارد ہوئی ہیں ان کا استیعاب اس میں بھی نہیں کیا گیا تھا اس لئے حضرت ممدوح نے مکرر اس طرف توجہ فرمائی اور ذخیرہ حدیث کی جتنی کتب اس وقت میسر آ سکتی تھی ان سب کا تتبع کر کے تھوڑے سے عرصہ میں تمام روایات کو ایک مستقل رسالہ کی شکل میں جمع فرمادیا حالانکہ اس کے لئے مسند احمد کی پانچوں عظیم و ضخیم جلدوں کو بھی حرف بحرف مطالعہ کرنا پڑا اور اب بحمد اللہ یہ سو سے زائد احادیث کا مجموعہ اس بحث پر جمع ہو گیا۔

اس سے پہلے بھی بعض علماء نے اس موضوع پر رسالے لکھے ہیں لیکن اتنا مواد کسی نے جمع نہیں کیا، قاضی شوکانی نے اس بحث پر ایک رسالہ لکھا ہے جس کا نام ”التوصیح بما تواتر فی المنتظر والمہدی والمسیح“ رکھا ہے اس میں اگرچہ حضرت عیسیٰ علیہ السلام کے علاوہ مہدی علیہ السلام اور جال کی احادیث کو بھی شامل کر لیا ہے لیکن پھر بھی اس میں تیس سے زیادہ احادیث نہیں، الغرض حضرت شاہ صاحب موصوف نے یہ احادیث کا مادہ جمع فرما کر احقر کے سپرد فرمایا احقر نے حسب الارشاد اس کو عربی زبان میں لکھ کر تصریح بما تواتر فی نزول مسیح کے نام سے شائع کیا، لیکن اول تو یہ رسالہ عرب ممالک کے پیش نظر عربی میں لکھا گیا تھا پھر اس کی تفصیل بھی طویل تھی، اس لئے ابنائے زمانہ کی نزاکت طبع اور قلت فرصت کا خیال کر کے احقر نے تمام رسالہ کی روح اور خلاصہ اس طرح چند اوراق میں درج کر دیا کہ احادیث مندرجہ

رسالہ میں جو جو علاماتِ مسیح موعود کے لئے وارد ہوئی ہیں ان کو قرآن و حدیث کی تصریحات کے ساتھ اردو میں بیان کیا، اور پھر مرزا صاحب کے حالات سے اس کا جائزہ لیا کہ ان میں یہ علامات کس حد تک موجود ہیں جس کے نتیجہ میں واضح ہوا کہ ان علامات میں سے ایک بھی انہیں نصیب نہیں اس رسالہ کو ”مسیح موعود کی پہچان“ کے نام سے شائع کیا گیا تھا، اب جب کہ اصل کتاب کا ترجمہ ہو گیا ہے اسے اس کا حصہ اول بنا کر ساتھ شائع کیا جا رہا ہے، اس کو دیکھنے کے بعد ایک مسلمان کو کسی طرح گنجائش نہیں رہتی کہ وہ قادیانی مرزا صاحب کے مسیح موعود ہونے کا وہم بھی دل میں لاسکے۔

والتوفیق بید الله سبحانه وعلیه التکلان .

العبد الضعیف

محمد شفیع غفرلہ

علاماتِ مسیح کا اجمالی نقشہ

اور

مرزا قادیانی کے حالات سے ان کا مقابلہ

کیفیت	مرزا کے حالات کا مقابلہ مسیح موعود کے حالات مذکورہ سے	جن احادیث میں یہ اوصاف مذکور ہیں ان کا حوالہ مع نمبر حدیث جو ماہقہ رسالہ التصريح میں درج ہے	ان علامات اور اوصاف کا بیان قرآن و حدیث سے	نمبر شمار	مسیح موعود کی علامات اور اوصاف حمیدہ
	غلام احمد	قرآن مجید و احادیث مشہورہ بوجہ شہرت نقل حوالہ کی حاجت نہیں	عیسیٰ علیہ السلام	۱	نام مبارک
	مرزا جی کی کوئی کنیت ہی مشہور نہیں	ذَالِكَ عِيسَىٰ بِنُ مَرْيَمَ قَوْلَ الْحَقِّ	ابن مریم	۲	آپ کی کنیت
//	//	اِنَّ اللّٰهَ يَشْرِكُ بِكَلِمَةٍ مِّنْهُ اسْمُهُ الْمَسِيْحُ عِيسَى ابْنُ مَرْيَمَ	مسیح	۳	آپ کا لقب

۱۱	۱۱	إِنَّمَا الْمَسِيحُ عِيسَى بْنُ مَرْيَمَ رَسُولُ اللَّهِ وَ كَلِمَتُهُ أَلْقَاهَا إِلَى مَرْيَمَ وَ رُوحٌ مِنْهُ	کلمۃ اللہ	۴	
۱۱	۱۱	۱۱	روح اللہ	۵	
	چراغ غبی	قرآن مجید و احادیث مشہورہ بوجہ شہرت نقل حوالہ کی حاجت نہیں	مریم	۶	آپ کی والدہ ماجده
	غلام مرتضیٰ	۱۱	بھس قرآن آپ بغیر والد کے محض قدرت خداوندی سے پیدا ہوئے	۷	نفسی والد
	مرزا جی کے تانا گوگو کون جانتا ہے	مَرْيَمَ ابْنَتْ عِمْرَانَ الَّتِي. الْآيَةُ	عمران علیہ السلام	۸	آپ کے تانا
	ہارون سے مراد اس جگہ ہارون نبی علیہ السلام نہیں کیونکہ وہ تو مریم سے بہت پہلے گذر چکے تھے بلکہ ان کے نام پر حضرت مریم کے بھائی کا نام ہارون رکھا گیا تھا (ہكذا رواہ مسلم والنسائی والترمذی مرفوعاً)	يَاخُذَتَّ هَرُونَ (مریم)	ہارون	۹	آپ کے ماموں

		إِذْ قَالَتِ امْرَأَةٌ عِمْرَانَ الْآيَةَ	امراة عمران (حتہ)	۱۰	آپ کی نانی
		إِنِّي نَذَرْتُ لَكَ مَا فِي بَطْنِي مُحَرَّرًا (آل عمران)	ان کی یہ نذر کہ اس حمل سے جو بچہ ہوگا وہ بیت المقدس کے لئے وقف کروں گی	۱۱	
		فَلَمَّا وَضَعَتْهَا الآية (//)	پھر حمل سے لڑکی کا پیدا ہونا	۱۲	
		إِنِّي وَضَعْتُهَا أُنْثَىٰ (//)	پھر ان کا عذر کرنا کہ یہ عورت ہونے کی وجہ سے وقف کے قابل نہیں	۱۳	
		إِنِّي سَمَّيْتُهَا مَرْيَمَ (//)	اس لڑکی کا نام مریم رکھنا	۱۴	
	چراغِ نبی صاحبہ کو یہ کہاں نصیب ہوتا کیونکہ حدیث نبوی نے اس کو صرف عیسیٰ کا خاصہ قرار دیا ہے (بخاری و مسلم)	إِنِّي أَعِيذُهَا بِك (//)	مس شیطان سے محفوظ رہتا	۱۵	والدہ مسیح موعود علیہ السلام حضرت مریم کے بعض حالات

<p>حضرت مریم کے ساتھ جو معاملات خرق عادت کے پیش آئے مفسرین نے لکھا ہے کہ وہ دراصل ارباب تھیں یعنی حضرت عیسیٰ علیہ السلام کی نبوت کی بنیاد تھی۔</p>	<p>چراغ نبی صلابہ کی حالت شاہد ہے کہ عام بچوں کی طرح ہوئی</p>	<p>وَأَنْبَتَهَا نَبَاتًا حَسَنًا الآیہ</p>	<p>ان کا نشوونما غیر عادی طور پر ایک دن میں سال بھر کے برابر ہونا</p>	<p>۱۶</p>
	<p>چراغ نبی کو یہ عزت کہاں نصیب</p>	<p>إِذْ يَخْتَصِمُونَ الآیہ</p>	<p>مجاورین بیت المقدس کا مریم کی تربیت میں جھگڑنا اور حضرت زکریا کا کفیل ہونا</p>	<p>۱۷</p>
	<p>چراغ نبی کے رزق کا</p>	<p>كُلَّمَا دَخَلَ عَلَيْهَا رُكُومًا الْمِحْرَابِ</p>	<p>ان کو محراب میں ٹھہرانا اور</p>	<p>۱۸</p>
	<p>حال سب کو معلوم ہے</p>	<p>وَجَدَ عِنْدَهَا رِزْقًا الآیہ</p>	<p>ان کے پاس نبی رزق آنا</p>	<p>۱۹</p>
<p>//</p>	<p>//</p>	<p>قَالَتْ هُوَ مِنْ عِنْدِ اللَّهِ</p>	<p>زکریا کا سوال اور مریم کا جواب کہ یہ اللہ کی طرف سے ہے</p>	<p>۲۰</p>

۲۱	فرشتوں کا ان سے کلام کرنا	إِذْ قَالَتِ الْمَلَائِكَةُ لِمَرْيَمُ	//	//
۲۲	ان کا اللہ کے نزدیک مقبول ہونا	إِنَّ اللَّهَ اصْطَفَكَ (آل عمران)	//	//
۲۳	ان کا حیض سے پاک ہونا	وَطَهَّرَكَ (//)	مرزا جی کی والدہ کو یہ بات نصیب نہ تھی	
۲۴	تمام دنیا کی موجودہ عورتوں سے افضل ہونا	وَاصْطَفَكَ عَلَى نِسَاءِ الْعَالَمِينَ	//	//
۲۵	مریم کا ایک گوشہ میں جانا	إِذِ انْتَبَدَتْ (مریم)	//	//
۲۶	اس گوشہ کا شرقی جانب میں ہونا	مَكَانًا شَرْقِيًّا	//	//

حضرت مسیح علیہ السلام کے ابتدائی حالات استقرار حمل وغیرہ

۲۷	ان کا پردہ ڈالنا	فَاتَّخَذَتْ مِنْ ذُرِّيَّتِهِمْ حِجَابًا	//	//
۲۸	ان کے پاس بشکل انسان فرشتہ کا آنا	فَارْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا	//	//
۲۹	مریم کا پناہ مانگنا	إِنِّي أَعُوذُ بِالرَّحْمَنِ مِنْكَ	//	//
۳۰	فرشتہ کا متجانب اللہ ولادت حضرت عیسیٰ کی خبر دینا	لَا هَبَ لَكِ عِلْمًا زَكِيًّا	//	//
۳۱	مریم کا اس خبر پر تعجب کرنا کہ بغیر صحبت مرد کے کیسے بچہ ہوگا	أَتَى يَكُونُ لِي عِلْمٌ	//	//
۳۲	فرشتہ کا متجانب اللہ یہ پیغام دینا کہ اللہ تعالیٰ پر یہ سب آسان ہے	قَالَ رَبُّكَ هُوَ عَلَىٰ هَيْنٍ (مریم)	مرزا جی کی والدہ کو یہ بات ہرگز نصیب نہیں ہوتی	

//	//	فَحَمَلَتْهُ (//)	بحکم خداوندی بغیر صحبت مرد کے ان کا حاملہ ہونا	۳۳	
//	//	فَاجَاءَهَا الْمَخَاصُ (مریم)	دردزہ کے وقت ایک کھجور کے درخت کے نیچے جانا	۳۴	
//	//	فَانْتَبَذَتْ بِهٖ مَّكَانًا قَصِيًّا (مریم)	مسکونہ مکان سے دور ایک باغ کے گوشہ میں	۳۵	آپ کی ولادت کس جگہ اور
	مرزا جی کی والدہ کو یہ بات ہرگز نصیب نہیں ہوئی	اِلَىٰ جِدْعِ النَّخْلَةِ	ایک کھجور کے درخت کے تنہ پر ٹیک لگائے ہوئے	۳۶	کس طرح ہوئی
//	//	قَالَتْ يَا لَيْتَنِي مِتُّ قَبْلَ هٰذَا (مریم)	مریم کا بوجہ حیا کے پریشان ہونا اور لوگوں کی تہمت سے ڈرنا	۳۷	ولادت کے بعد کی حالت

<p>//</p>	<p>//</p>	<p>أَلَّا تَحْزَنِي قَدْ جَعَلَ رَبُّكَ تَحْتِكَ سَرِيًّا</p>	<p>ورخت کے بیچے سے فرشتہ کا آواز دینا کہ گھبراؤ نہیں اللہ نے تمہارے بیچے ایک نہر پیدا کر دی ہے</p>	<p>۳۸</p>	
<p>//</p>	<p>//</p>	<p>تُسَاقِطُ عَلَيْكَ رُطْبًا جَنِيًّا</p>	<p>ولادت کے بعد حضرت مریم کی غذا تازہ کھجوریں</p>	<p>۳۹</p>	
<p>//</p>	<p>//</p>	<p>فَآتَتْ بِهِ قَوْمَهَا تَحْمِلُهُ</p>	<p>حضرت مریم کا آپ کو گود میں اٹھا کر گھر لانا</p>	<p>۴۰</p>	
<p>//</p>	<p>//</p>	<p>يَمْرِيْمُ لَقَدْ جِئْتَ شَيْئًا فَرِيًّا</p>	<p>ان کی قوم کا تہمت رکھنا اور بدنام کرنا</p>	<p>۴۱</p>	<p>حضرت مریم سے دفع تہمت کے لئے تائیدِ غیبی</p>
	<p>مرزا جی کو ولادت کے قریب بچپن میں بولنا کہاں نصیب ہوا</p>	<p>إِنِّي عَبْدُ اللَّهِ اتْنِي الْكِتَابَ وَجَعَلَنِي نَبِيًّا</p>	<p>حضرت عیسیٰ علیہ السلام کا کلام کرنا اور فرمانا کہ میں نبی ہوں</p>	<p>۴۲</p>	

	یہاں تک سب علامات قرآن سے بیان کی گئی ہیں۔	وَجِيهًا فِي الدُّنْيَا وَالْآخِرَةِ	وجیہہ ہونا	۴۳	مسح موعود کا حلیہ
	مرزا جی کا حلیہ اس کے خلاف تھا	حدیث مندرجہ رسالہ التصريح نمبر ۱۰ بروایت ابوداؤد و ابن ابی شیبہ و احمد و ابن حبان و صححہ ابن حجر فی الفتح	قد و قامت درمیانہ	۴۴	
//	//	ایضاً	رنگ سفید سرخی مائل	۴۵	
//	//	حدیث نمبر ۱۰ کے حاشیہ پر حدیث بخاری	بالوں کی لمبائی دونوں شانوں تک ہوگی	۴۶	
//	//	حدیث نمبر ۱۱ ابوداؤد واحمد وغیرہما	بالوں کا رنگ بہت سیاہ چمکدار جیسے نہانے کے بعد ہوتے ہیں	۴۷	

۲۸	بال سیدھے ہوں گے پچھارنہ ہوں گے	حدیث نمبر ۱۵ مسند احمد	//	//
۲۹	عروہ بن مسعود	حدیث نمبر ۶ مسلم، احمد، حاکم	//	//
۵۰	لوبیا اور جو چیزیں آگ پر نہ پکیں	حدیث نمبر ۷۲ رواہ الدیلمی	مرزا جی تو خوب بھوتے ہوئے مرغ اور انڈے اڑاتے تھے	آپ کی خوراک
۵۱	مردوں کو بحکم خداوند زندہ کرنا	وَأُحْيِي الْمَوْتَى	مرزا جی تو زندوں کو مارنے کی فکر میں تھے چنانچہ بہت سے لوگوں کے لئے مرنے کی دعائیں اور پیشین گوئیاں کیں گو پوری نہ ہوئیں	مسیح موعود کے خصائص
۵۲	برص کے بیمار کو شفا دینا	أُبْرِئُ الْأَكْمَمَةَ وَ الْأَبْرَصَ (آل عمران)	مرزا جی سے تو ایک ابرص بھی اچھانہ ہوا	
۵۳	مادر زاد اندھے کو بحکم الہی شفا دینا	أُبْرِئُ الْأَكْمَمَةَ وَ الْأَبْرَصَ	مرزا جی سے تو ایک اندھا بھی اچھانہ ہوا	

	مرزا جی کو یہ شرف کہاں نصیب	فَانْفُخْ فِيهِ فَيَكُونُ طَيْرًا بِأَذْنِ اللَّهِ	مٹی کی چڑیوں میں بحکم الہی جان ڈالنا	۵۴	
//	//	وَأَنْبِئُكُمْ بِمَا تَأْكُلُونَ وَمَا تَدَّخِرُونَ فِي بُيُوتِكُمْ (آل عمران)	آدمیوں کے کھائے ہوئے کھانے کو بتادینا کہ کیا کھایا تھا	۵۵	
//	//	//	جو چیزیں لوگوں کے گھروں میں چھپی ہوئی رکھی ہیں ان کو بن دیکھے بتلا دینا	۵۶	
//	//	وَمَكْرُؤًا وَّمَكْرَ اللَّهِ وَاللَّهُ خَيْرُ الْمُكْرِمِينَ	کفار بنی اسرائیل کا حضرت عیسیٰ کے قتل کا ارادہ کرنا اور حفاظت الہی	۵۷	

	مرزا جی کی ناگفتہ بہ موت کا حال سب کو معلوم ہے	اِنِّیْ مُتَوَفِّیْکَ وَ رَافِعْکَ اِلَیَّ	کفار کے نرغہ کے وقت آپ کو آسمان پر زندہ اٹھانا	۵۸	
	مرزا جی کو یہ عزت کہاں نصیب	حدیث نمبر ۱ سے نمبر ۷۵ تک تقریباً تمام احادیث میں صراحت ہے	قرب قیامت میں پھر آسمان سے اترنا	۵۹	آخر زمانہ میں آپ کا دوبارہ نزول
۱۱	۱۱	حدیث نمبر ۵ و نمبر ۱۰ مسلم اور ابوداؤد وغیرہ	دو کپڑے زر درنگ کے پہننے ہوں گے	۶۰	نزول کے وقت آپ کا لباس اور حلیہ
۱۱	۱۱	حدیث نمبر ۱۲۸ ابن عساکر	آپ کے سر پر ایک لمبی ٹوپی ہوگی	۶۱	
	شاید عمر بھر زرہ پہننے کی نوبت نہ آئی ہو	حدیث ۶۸ درمنثور	آپ ایک زرہ پہنیں گے	۶۲	
	مرزا جی کو اس عزت سے کیا واسطہ	حدیث نمبر ۵، مسلم، ابوداؤد، ترمذی احمد	دونوں ہاتھ دو فرشتوں کے کندھوں پر رکھے ہوئے اتریں گے	۶۳	بوقت نزول آپ کے بعض حالات

۶۴	آپ کے ہاتھ میں ایک حربہ ہوگا جس سے دجال کو قتل کریں گے	حدیث نمبر ۱۲۸ ابن عساکر	//	//
۶۵	اس وقت جس کسی کافر پر آپ کے سانس کی ہوا پہنچ جائے گی مر جائے گا	حدیث نمبر ۵ صحیح مسلم	مرزا جی کے سانس سے تو ایک کافر بھی نہ مرا	
۶۶	سانس کی ہوا اتنی دور تک پہنچے گی جہاں تک آپ کی نظر جائے گی	//	//	مرزا جی کا حال بدابہتہ اس کے خلاف تھا
۶۷	آپ کا نزول دمشق میں ہوگا	حدیث نمبر ۵ مذکورہ	مرزا جی نے عمر بھر دمشق نہیں دیکھا	مقام نزول اور وقت نزول کی مکمل تعیین و توضیح

۶۸	دمشق میں بھی سفید منارے کے پاس	۱۱	۱۱	۱۱
۶۹	دمشق کے بھی شرقی حصہ میں	۱۱	۱۱	۱۱
۷۰	نماز صبح کے وقت	حدیث نمبر ۱۱۶ احمد، حاکم ابن ابی شیبہ	۱۱	۱۱
۷۱	مسلمانوں کی ایک جماعت جو دجال سے لڑنے کے لئے جمع ہوئے ہوں گے	حدیث نمبر ۷ مسلم	مرزا جی کو ان چیزوں سے کیا واسطہ نہ یہاں کوئی مہدی نہ وہ دجال جس کا مقابلہ حضرت مسیح کریں گے نہ اس سے لڑنے کا اس وقت کوئی سوال	بوقت نزول حاضرین کا مجمع اور ان کی کیفیت
۷۲	ان کی تعداد آٹھ سو مرد اور چار سو عورتیں ہوگی	حدیث نمبر ۶۹ دیلمی	مرزا جی کو ان چیزوں سے کیا واسطہ	

۱۱	۱۱	حدیث نمبر ۱ مسلم	بوقت نزول عیسیٰ علیہ السلام یہ لوگ نماز کے لئے صفیں درست کرتے ہوں گے	۷۳
۱۱	۱۱	حدیث نمبر ۲، نمبر ۱۰۳، ۱۰۵، نمبر ۱۰۷، نمبر ۱۱۰، نمبر ۱۱۲، ۱۱۵	اس وقت اس جماعت کے امام حضرت مہدی ہوں گے	۷۴
	مرزا جی کے حالات قطعاً اس کے خلاف تھے	حدیث نمبر ۳ مسلم و احمد و نمبر ۱۳ ابو داؤد و ابن ماجہ	حضرت مہدی عیسیٰ علیہ السلام کو امامت کے لئے بلائیں گے اور وہ انکار کریں گے	۷۵
۱۱	۱۱	حدیث نمبر ۱۳ ابو داؤد ابن ماجہ، ابن حبان ابن خزیمہ	جب مہدی پچھے بٹنے لگیں گے تو عیسیٰ علیہ السلام ان کی پشت پر ہاتھ رکھ کر انہیں کو امام بنائیں گے	۷۶

۷۷	پھر حضرت مہدی نماز پڑھائیں گے	حدیث نمبر ۱۴۱ ابو نعیم، ونمبر ۱۳	۱۱	۱۱
۷۸	بعد نزول کتنے دنوں دنیا میں رہیں گے	حدیث نمبر ۱۱۰ بوداؤد ابن ابی شیبہ، احمد، ابن حبان، ابن جریر	مرزا جی کی عمر بھی چالیس سال سے تھوڑی زائد ہوئی	
۷۹	آپ بعد نزول نکاح کریں گے	حدیث نمبر ۶۳ فتح الباری ونمبر ۵۸ کنز العمال	۱۱	۱۱
۸۰	حضرت شعیب علیہ السلام کی قوم میں نکاح ہوگا	حدیث نمبر ۱۰ کتاب الخطط للمتریزی	مرزا جی کا نکاح اپنی قوم میں ہوا	
۸۱	بعد نزول آپ کی اولاد ہوگی	حدیث نمبر ۵۸ مذکور		
۸۲	نزل کے بعد مسیح موعود کے کارنامے	حدیث نمبر ابخاری و مسلم	مرزا جی کے زمانہ میں صلیب، پرستی اور نصرانیت کی انتہائی ترقی ہوگئی	

	<p>مرزا جی کے زمانہ میں صلیب پرستی اور نصرانیت کی انتہائی ترقی ہوگئی</p>	<p>حدیث نمبر ابخاری و مسلم</p>	<p>خنزیر کو قتل کریں گے یعنی نصرانیت کو مٹائیں گے</p>	<p>۸۳</p>	
		<p>حدیث نمبر ۱۳</p>	<p>آپ نماز سے فارغ ہو کر دروازہ مسجد کھلوائیں گے اور اس کے پیچھے دجال ہوگا</p>	<p>۸۴</p>	
	<p>مرزا جی نے جہاد خواب میں بھی نہ دیکھا</p>	<p>//</p>	<p>دجال اور اس کے اعوان یہودیوں کے ساتھ جہاد کریں گے</p>	<p>۸۵</p>	
	<p>مرزا جی کے نزدیک دجال انگریز ہیں اور ان میں سے ایک کو بھی قتل نہیں کیا</p>	<p>//</p>	<p>دجال کو قتل فرمادیں گے</p>	<p>۸۶</p>	

	مرزا جی نے باب لدکی صورت بھی نہیں دیکھی	//	قتل ارض فلسطین میں باب لد کے پاس واقع ہوگا	۸۷	
	مرزا جی کے آتے ہی (ان کے قول کے مطابق) ساری دنیا کافر ہوگئی	//	اس کے بعد تمام دنیا مسلمان ہو جائے گی	۸۸	
	مرزا جی کے زمانہ میں ایک یہودی بھی قتل نہ ہوا	//	جو یہودی باقی ہوں گے چن چن کر قتل کر دیئے جائیں گے	۸۹	
	مرزا جی کے زمانہ میں یہودی آرام سے گذر بسر کرتے رہے	//	کسی یہودی کو کوئی چیز پناہ نہ دے سکے گی	۹۰	
		//	یہاں تک کہ درخت اور پتھر بول اٹھیں گے کہ ہمارے پیچھے یہودی چھپا ہوا ہے	۹۱	

	<p>مرزا جی کی برکت سے اسلام مٹنے لگا</p>	<p>حدیث نمبر ۱۱۰ ابوداؤد احمد ابن ابی شیبہ ابن حیان ابن جریر</p>	<p>اس وقت اسلام کے سوا تمام مذہب مٹ جائیں گے</p>	<p>۹۲</p>	
	<p>مرزا جی کے عہد میں کافر بھی رہے اور جہاد بھی مسلمان کرتے رہے ہاں مرزا جی کو جہاد نصیب نہیں ہوا</p>	<p>حدیث نمبر ابوخاری و مسلم</p>	<p>اور جہاد موقوف ہو جائے گا کیونکہ کوئی کافر ہی نہ رہے گا</p>	<p>۹۳</p>	
		<p>حدیث نمبر ۳۴ مستد احمد ونمبر ۱۱۰ ابوداؤد ونمبر ۱۲ ابن ماجہ ونمبر ۳۶ مستدرک حاکم وغیرہ و نمبر ۱۵۱ مستد احمد</p>	<p>اور اس لئے جزیہ اور خراج کا حکم بھی باقی نہ رہے گا</p>	<p>۹۴</p>	
	<p>مرزا جی کی برکت سے اتنا افلاس و فقر لوگوں میں بڑھا کہ قافوں مرنے لگے</p>	<p>حدیث نمبر ابوخاری و مسلم</p>	<p>مال و زر لوگوں میں اتنا عام کردیں گے کہ کوئی قبول نہ کرے گا</p>	<p>۹۵</p>	

	<p>پہلی نماز کے امام تو مہدی ہوں گے جیسا کہ گذر چکا ہے اور بعد میں حضرت عیسیٰ علیہ السلام امام ہوں گے</p>	<p>حدیث نمبر ۴۴ مسلم، مسند احمد</p>	<p>حضرت عیسیٰ علیہ السلام لوگوں کی امامت کریں گے</p>	<p>۹۶</p>
	<p>مرزا جی نے شاید اس مقام کا نام بھی نہ سنا ہو</p>	<p>۱۱</p>	<p>حضرت مسیح مقام فنج الروحاء میں تشریف لے جائیں گے</p>	<p>۹۷</p>
	<p>مرزا جی دونوں سے محروم مرے</p>	<p>۱۱</p>	<p>حج یا عمرہ یا دونوں کریں گے</p>	<p>۹۸</p>
	<p>مرزا جی اس سے بھی محروم رہے</p>	<p>حدیث نمبر ۴۴ تفسیر در منثور بحوالہ حاکم و ابن جریر</p>	<p>رسول اللہ ﷺ کے روضہ اقدس پر جائیں گے</p>	<p>۹۹</p>
	<p>مرزا جی کی ایسی قسمت کہاں تھی</p>	<p>۱۱</p>	<p>آپ ان کو سلام کا جواب دیں گے</p>	<p>۱۰۰</p>

	<p>مرزا جی تو احادیث کردی کی ٹوکری میں ڈالتے تھے۔</p>	<p>حدیث نمبر ۵۵ الاشاعۃ للشوکافی</p>	<p>قرآن و حدیث پر خود بھی عمل کریں گے اور لوگوں کو بھی اس پر چلائیں گے</p>	<p>۱۰۱</p>	<p>مسیح موعود لوگوں کو کس مذہب پر چلائیں گے</p>
	<p>مرزا جی کی برکت سے برکات کے بجائے آفات کی بارش ہوئی</p>	<p>حدیث نمبر ۵ مسلم، ابوداؤد ترمذی، مسند احمد</p>	<p>ہر قسم کی دینی اور دنیوی برکات نازل ہوں گی</p>	<p>۱۰۲</p>	<p>مسیح موعود کے زمانہ میں ظاہری اور باطنی برکات</p>
	<p>مرزا جی کے عہد میں بغض و حسد کی وہ کثرت ہوئی کہ الامان</p>	<p>حدیث نمبر ابخاری و مسلم و حدیث نمبر ۱۳ ابوداؤد و ابن ماجہ وغیرہ</p>	<p>سب کے دلوں سے بغض و حسد اور کینہ نکل جائے گا</p>	<p>۱۰۳</p>	
	<p>مرزا جی کی برکات ان سب باتوں کے برعکس ہوئی جن کا مشاہدہ آج تک ہر شخص کر رہا ہے</p>	<p>حدیث نمبر ۵ مذکور</p>	<p>ایک انار اتنا بڑا ہوگا کہ ایک جماعت کے لئے کافی ہوگا</p>	<p>۱۰۴</p>	

۱۱	۱۱	حدیث نمبر ۵ مذکور	ایک دودھ دینے والی اوٹنی لوگوں کی ایک جماعت کے لئے کافی ہوگی	۱۰۵	
		۱۱	ایک دودھ والی بکری ایک قبیلہ کے لئے کافی ہو جائے گی	۱۰۶	مرزا جی کی برکات ان سب باتوں کے یرنگس ہوئیں جن کا مشاہدہ آج تک ہر شخص کر رہا ہے
۱۱	۱۱	حدیث نمبر ۱۱۳ بوداؤد ابن ماجہ	ہر ڈنک والے نہ ہریلے جانور کا ڈنک وغیرہ نکال آیا جائے گا	۱۰۷	
۱۱	۱۱	۱۱	یہاں تک کہ اگر ایک بچہ سانپ کے منہ میں ہاتھ دے گا تو وہ اس کو نقصان نہ پہنچائے گا	۱۰۸	

<p>۱۱</p>	<p>۱۱</p>	<p>۱۱</p>	<p>ایک لڑکی اشیر سے دانت کھول کر دیکھے گی اور وہ اس کو کوئی تکلیف نہ پہنچا سکے گا</p>	<p>۱۰۹</p>	
<p>۱۱</p>	<p>۱۱</p>	<p>۱۱</p>	<p>بھیڑیا بکریوں کے ساتھ ایسا رہے گا جیسا کتار بوڑھی حفاظت کے لئے رہتا ہے</p>	<p>۱۱۰</p>	
	<p>مرزا جی کی برکت سے ساری دنیا بد امنی سے بھر گئی</p>	<p>حدیث نمبر ۱۱۳ ابو داؤد ابن ماجہ</p>	<p>ساری زمین امن و اماں سے اس طرح بھر جائے گی جیسے برتن پانی سے بھر جاتا</p>	<p>۱۱۱</p>	

	مرزا جی کے یہاں نبوت کا معیار و مدار ہی صدقہ کی ہے	//	صدقات کا وصول کرنا چھوڑ دیا جائے گا	۱۱۲	
	یہاں تو ایک دن بھی نہ ہوئی	حدیث نمبر ۶ مسلم و احمد و حاکم	سات سال تک	۱۱۳	یہ برکات کتنی مدت تک رہیں گی
	مرزا جی کے زمانہ میں ایسا نہ ہوا	حدیث نمبر ۷ مسلم	رومی لشکر مقام اعماق یاد ابق میں اترے گا	۱۱۴	لوگوں کے حالات متفرقہ جو مسیح موعود کے نزول سے کچھ پہلے پیش آئیں گے
//	//	//	ان سے جہاد کے لئے مدینہ سے ایک لشکر چلے گا	۱۱۵	
	مرزا صاحب نے ساری عمر یہ حالات خواب میں بھی نہ دیکھے ہوں گے	//	یہ لشکر اپنے زمانہ کے بہترین لوگوں کا مجمع ہوگا	۱۱۶	

۱۱	۱۱	۱۱	اس جہاد میں لوگوں کے تین ٹکڑے ہو جائیں گے	۱۱۷	
۱۱	۱۱	۱۱	ایک تہائی حصہ شکست کھائے گا	۱۱۸	
	۱۱	۱۱	ایک تہائی شہید ہو جائے گا	۱۱۹	
۱۱	۱۱	۱۱	ایک تہائی فتح پائیں گے	۱۲۰	
۱۱	۱۱	۱۱	فسطاطیہ فتح کریں گے	۱۲۱	
۱۱	۱۱	۱۱	جس وقت وہ غنیمت تقسیم کرنے میں مشغول ہوں گے تو خروج دجال کی غلط خبر مشہور ہو جائے گی	۱۲۲	پہلے خروج دجال کی غلط خبر مشہور ہونا

۱۱	۱۱	حدیث نمبر ۷۱۱۱ مسلم	لیکن جب لوگ ملک شام میں واپس آئیں گے تو دجال نکل آئے گا	۱۲۳	
۱۱	۱۱	حدیث نمبر ۱۱۱۱۱ ابوداؤد و ابن ماجہ	عرب اس زمانہ میں بہت کم ہوں گے اور اکثر بیت المقدس میں ہوں گے	۱۲۴	اس زمانہ میں عرب کا حال
۱۱	۱۱	حدیث نمبر ۱۱۶ احمد حاکم، طبرانی	مسلمان دجال سے بچ کر ایتھن نامی گھاٹی میں جمع ہو جائیں گے	۱۲۵	لوگوں کے بقیہ حالات
۱۱	۱۱	حدیث نمبر ۶ اندکور	اس وقت مسلمان سخت فقر و فاقہ میں مبتلا ہوں گے یہاں تک کہ بعض لوگ اپنی کمان کا چلہ جلا کر کھا جائیں گے	۱۲۶	

<p>//</p>	<p>//</p>	<p>//</p>	<p>اس وقت اچانک ایک منادی آواز دے گا کہ تمہارا فریاد رس آ گیا</p>	<p>۱۲۷</p>	
<p>//</p>	<p>//</p>	<p>//</p>	<p>لوگ تعجب سے کہیں گے کہ یہ تو کسی پیٹ بھرے ہوئے کی آواز ہے</p>	<p>۱۲۸</p>	
	<p>مرزا جی جہاد کو مٹانے کے لئے آئے ہیں ان کو یہ کہاں نصیب</p>	<p>حدیث نمبر ۱۳۶ ابو نعیم</p>	<p>ایک مسلمانوں سپا لشکر ہندوستان پر جہاد کرے گا اور اس کے بادشاہوں کو قید کرے گا</p>	<p>۱۲۹</p>	
<p>//</p>	<p>//</p>	<p>//</p>	<p>یہ لشکر اللہ کے نزدیک مقبول و مغفور ہوگا</p>	<p>۱۳۰</p>	

	مرزا جی نے عمر بھر ملک شام دیکھا بھی نہیں	//	جس وقت یہ لشکر واپس ہوگا تو عیسیٰ علیہ السلام کو ملک شام میں پائے گا	۱۳۱	
	مرزا جی اگرچہ خود ایک دجال تھے مگر یہ بڑا دجال ان کے زمانے میں نہیں نکلا۔	حدیث نمبر ۵ مسلم ابوداؤد ترمذی احمد	شام و عراق کے درمیان دجال نکلے گا	۱۳۲	مسح موعود کے زمانہ کے اہم واقعات آپ کے نزول سے پہلے دجال کا خروج
	ان حالات کا کوئی شخص مرزا جی کے زمانہ میں نہ دیکھا گیانہ سنا گیا	حدیث نمبر ۳۱ مسند احمد متدرک حاکم	اس کی پیشانی پر کافراس صورت میں لکھا ہوگا۔ ک۔ف۔ر	۱۳۳	دجال کی علامات
//	//	حدیث نمبر ۱۳۵ ابن ابی شیبہ	وہ بائیں آنکھ سے کانا ہوگا	۱۳۴	
//	//	//	دہنی آنکھ میں سخت ناخنہ ہوگا	۱۳۵	

<p>//</p>	<p>//</p>	<p>حدیث نمبر ۳۱ مسند احمد</p>	<p>تمام دنیا میں پھر جائے گا کوئی جگہ باقی نہ رہے گی جہاں وہ نہ پہنچے</p>	<p>۱۳۶</p>	
	<p>مرزا جی کے زمانہ میں ان میں سے ایک واقعہ بھی ہرگز رونما نہیں ہوا یہاں تک کہ اس میں کسی مرزائی کا مجاز و استعارہ کام نہیں دے سکتا</p>	<p>حدیث نمبر ۳۱ مسند احمد</p>	<p>البتہ حرمین مکہ و مدینہ اس کے شر سے محفوظ رہیں گے</p>	<p>۱۳۷</p>	
<p>//</p>		<p>حدیث نمبر ۱۳ و ۳۱ حاکم و احمد</p>	<p>مکہ معظمہ اور مدینہ طیبہ کے ہر راستہ پر فرشتوں کا پہرہ ہوگا جو دجال کو اندر نہ گھسنے دیں گے</p>	<p>۱۳۸</p>	

<p>۱۱</p>	<p>۱۱</p>	<p>حدیث نمبر ۱۳ اندکورو حدیث نمبر ۱۶۸ خرچہ معمر</p>	<p>۱۳۹ سب مکہ مدینہ سے دفع کر دیا جائے گا تو ظہریب احمر میں سب (کھاری زمین) کے ختم پر جا کر ٹھہرے گا</p>	
<p>۱۱</p>	<p>۱۱</p>	<p>حدیث نمبر ۱۱۳ ایوداؤد وغیرہ نمبر ۱۶۸ خرچہ، معمر</p>	<p>۱۴۰ اس وقت مدینہ میں تم نزل لے آئیں گے جو منافقین کو مدینہ سے نکال پھینکیں گے اور تمام منافق مرد و عورت و چال کے ساتھ جا ملیں گے</p>	
<p>۱۱</p>	<p>۱۱</p>	<p>حدیث نمبر ۳۱ مسند احمد</p>	<p>۱۴۱ اس کے ساتھ ظاہری طور پر جنت و دوزخ ہوگی مگر حقیقت میں اس کی جنت و دوزخ اور دوزخ جنت ہوگی</p>	

		//	اس کے زمانہ میں ایک دن سال بھر کے برابر اور دوسرا مہینہ بھر کے برابر اور تیسرا ہفتہ کے برابر ہوگا اور پھر باقی ایام عادت کے موافق	۱۴۲	
	کیا کوئی مرزائی ثابت کر سکتا ہے کہ مرزا جی کے زمانہ میں یہ واقعات پیش آئے۔	//			
//	//	حدیث نمبر ۳۱ احمد و حاکم	وہ ایک گدھے پر سوار ہوگا جس کے دونوں کانوں کا درمیانی فاصلہ چالیس ہاتھ ہوگا	۱۴۳	
//	//	//	اس کے ساتھ شیاطین ہوں گے جو لوگوں سے کلام کریں گے	۱۴۴	
//	//	حدیث نمبر ۵ مسلم و ابوداؤد	جب وہ بادل کو کہے گا فوراً بارش ہو جائے گی	۱۴۵	دجال کے حالات
//		//	اور جب چاہے گا تو قحط پڑ جائے گا	۱۴۶	

۱۱	۱۱	حدیث نمبر ۳۸ طبرانی	مادرزاد اندھے اور ابرص کو تندرست کردے گا	۱۴۷	
کیا کوئی مرزائی ثابت کر سکتا ہے کہ مرزاجی کے زمانہ میں ان حالات کا کوئی شخص پیدا ہوا		حدیث نمبر ۱۵ بوداؤد مسلم، ترمذی وغیرہ	زمین کے پوشیدہ خزانوں کو حکم دے گا تو فوراً باہر آ کر اس کے پیچھے ہو جائیں گے	۱۴۸	
۱۱	۱۱	۱۱	دجال ایک نوجوان آدمی کو بلائے گا اور تلوار سے اس کے دو ٹکڑے بیچ سے کرے گا اور پھر اس کو بلائے گا تو وہ صحیح سالم ہو کر ہنستا ہوا سامنے آجائے گا	۱۴۹	
۱۱	۱۱	حدیث نمبر ۱۱۳ بوداؤد ابن ماجہ، ابن حبان ابن خزیمہ	اس کے ساتھ ستر ہزار یہودی ہوں گے جن کے پاس جڑاؤ تلواریں اور ساج ہوں گے	۱۵۰	

<p>۱۱</p>	<p>۱۱</p>	<p>حدیث نمبر ۵۷۵ ابن ابی شیبہ عبد ابن حمید حاکم، بیہقی، ابن ابی حاتم</p>	<p>۱۵۱ لوگوں کے تین فرقے ہو جائیں گے ایک فرقہ دجال کا اتباع کرے گا ایک فرقہ اپنی کاشتکاری میں لگا رہے گا اور ایک فرقہ دریائے فرات کے کنارے پر اس کے ساتھ جہاد کرے گا</p>	
<p>۱۱</p>	<p>۱۱</p>	<p>حدیث نمبر ۵۷۵ ابن ابی شیبہ عبد ابن حمید حاکم، بیہقی، ابن ابی حاتم</p>	<p>۱۵۲ مسلمان ملک شام کی بستیوں میں جمع ہو جائیں گے اور دجال کے پاس ایک ابتدائی لشکر بھیجیں گے</p>	
<p>کیا کوئی مرزائی ثابت کر سکتا ہے کہ مرزا جی کے زمانہ میں ان حالات کا کوئی شخص پیدا ہوا</p>	<p>۱۱</p>	<p>حدیث نمبر ۵۷۵ ابن ابی شیبہ عبد ابن حمید حاکم، بیہقی، ابن ابی حاتم</p>	<p>۱۵۳ اس لشکر میں ایک شخص ایک (سرخ) یا سیاہ سفید گھوڑے پر سوار ہوگا اور سارا لشکر شہید ہو جائے گا، ان میں سے ایک بھی واپس نہ آئے گا</p>	

		حدیث نمبر ۱۳ مذکور	دجال جب حضرت عیسیٰ کو دیکھے گا تو اس طرح کھلنے لگے گا جیسے نمک پانی میں	۱۵۴	دجال کی ہلاکت اور اس کے لشکر کی شکست
//	//	//	اس وقت تمام یہودیوں کو شکست ہوگی	۱۵۵	
	کیا کوئی قادیانی بتلا سکتا ہے کہ مرزا جی کے زمانہ میں ان حالات میں سے ایک بھی پیش آیا	حدیث نمبر ۵ مسلم، ابوداؤد، ترمذی، احمد	اللہ تعالیٰ یاجوج ماجوج کو نکالے گا جن کا سیلاب تمام عالم کو گھیر لے گا	۱۵۶	یاجوج ماجوج کا نکلنا اور ان کے بعض حالات
//	//	//	اس وقت حضرت عیسیٰ علیہ السلام تمام مسلمانوں کو پہاڑوں پر جمع فرمادیں گے	۱۵۷	حضرت عیسیٰ کا مسلمانوں کو لے کر طور پر چلا جانا
//	//	حدیث نمبر ۵ مسلم	یاجوج ماجوج کا ابتدائی حصہ جب دریائے طبریہ	۱۵۸	

	کیا کوئی قادیانی بتلا سکتا ہے مرزا جی کے زمانہ میں ان حالات میں سے ایک بھی پیش آیا	ترمذی، احمد	پر گزرے گا تو سب دریا کو پی کر صاف کر دے گا		
//	//	حدیث نمبر ۵ مسلم، ابوداؤد، ترمذی، احمد	اس وقت ایک بیل کا سر لوگوں کے لئے سو دینار سے بہتر ہوگا (بوجہ قحط یا دینار سے قلت رغبت کی وجہ سے)	۱۵۹	
		//	اس کے بعد حضرت عیسیٰ علیہ السلام یا جوج ماجوج کے لئے بددعا فرمائیں گے	۱۶۰	یا جوج ماجوج کے لئے بددعا فرمانا اور ان کی ہلاکت
		//	اللہ تعالیٰ ان کے گلوں میں ایک گلٹی نکال دے گا جس سے سب کے سب دفعۃً مرے ہوئے رہ جائیں گے	۱۶۱	

۱۶۲	حضرت عیسیٰ کا جبل طور سے اترنا	اس کے بعد حضرت عیسیٰ علیہ السلام کو لے کر جبل طور سے زمین پر اتریں گے	۱۱	۱۱	۱۱
۱۶۳	مگر تمام زمین یا جوج ماجوج کے مردوں کی بدبو سے بھری ہوئی ہوگی	۱۱	مرزا جی نے یہ حالات خواب میں بھی نہ دیکھے	۱۱	۱۱
۱۶۴	حضرت عیسیٰ علیہ السلام دعا فرمائیں گے کہ بدبو دور ہو جائے	حدیث نمبر ۵ مسلم، ابوداؤد، ترمذی، احمد	مرزا جی نے یہ حالات خواب میں بھی نہ دیکھے	۱۱	۱۱
۱۶۵	اللہ تعالیٰ بارش برسائے گا جس سے تمام زمین دھل جائے گی	۱۱	۱۱	۱۱	۱۱
۱۶۶	پھر زمین اپنی اصلی حالت پر ثمرات و برکات سے بھر جائے گی	۱۱	۱۱	۱۱	۱۱

		حدیث نمبر ۵۵ الاشاعة	حضرت عیسیٰ علیہ السلام لوگوں کو فرمائیں گے کہ میرے بعد ایک شخص کو خلیفہ بنائیں جس کا نام مقعد ہے	۱۶۷	مسیح موعود کی وفات اور اس سے قبل و بعد کے حالات
		حدیث نمبر ۵۵، نمبر ۱۵۱ مسند احمد و حافظ	اس کے بعد آپ کی وفات ہو جائے گی	۱۶۸	
		حدیث نمبر ۱۵۰ خرجه، ابن عساکر و حدیث نمبر ۱۵۹ الدر المنثور	نبی کریم ﷺ کے روضہ اطہر میں چوتھی قبر آپ کی ہوگی	۱۶۹	
		حدیث نمبر ۵۵ مذکور	لوگ حضرت عیسیٰ کی تعمیل ارشاد کے لئے مقعد کو خلیفہ بنائیں گے	۱۷۰	
		۱۱	پھر مقعد کا بھی انتقال ہو جائے گا	۱۷۱	

	مرزا جی نے یہ حالات خواب میں بھی نہیں دیکھے	حدیث نمبر ۵۵ مذکور	پھر لوگوں کے سینوں سے قرآن اٹھالیا جائے گا	۱۷۲	
//	//	//	یہ واقعہ مقعد کی موت سے تیس سال بعد ہوگا	۱۷۳	
//	//	حدیث نمبر ۱۴ مسند احمد و مستدرک حاکم و ابن ماجہ و غیر ہم	اس کے بعد قیامت کا حال ایسا ہوگا جیسے کسی پورے بند مہینہ کی مانند کو معلوم نہیں کب ولادت ہو جائے	۱۷۴	
		حدیث نمبر ۱۷۵ الاشاعة	اس کے بعد قیامت کی بالکل قریبی علامات ظاہر ہوں گی	۱۷۵	

حصہ دوم:

نزولِ مسیح علیہ السلام کی احادیث متواترہ (التصریح بما تواتر فی نزولِ مسیح کا اردو ترجمہ)

انتخاب احادیث

حضرت مولانا سید محمد انور شاہ صاحب کشمیری رحمۃ اللہ علیہ

تالیف

مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ

ترجمہ و تشریح

حضرت مولانا مفتی محمد رفیع عثمانی صاحب مدظلہم

استاذ حدیث و صدر جامعہ دارالعلوم کراچی نمبر ۱۴

بِسْمِ اللّٰهِ الرَّحْمٰنِ الرَّحِیْمِ

عرض مترجم

الحمد لله و كفى و سلام على عباده الذين اصطفى

اما بعد اگلے صفحات میں ان احادیث متواترہ اور ارشادات رسول اللہ ﷺ کا اردو ترجمہ ہے جو حضرت عیسیٰ علیہ السلام کے آخر زمانہ میں نزول اور دوسری علامات قیامت کے متعلق ہیں جن کو والد ماجد حضرت مولانا مفتی محمد شفیع صاحب دامت برکاتہم نے اپنے شیخ امام عصر حجۃ الاسلام حضرت مولانا سید محمد زرشاہ کشمیری رحمہ اللہ کی ہدایت کے مطابق بنام التصریح بما تواتر فی نزول مسیح جمع فرمایا تھا، پہلی مرتبہ یہ کتاب دارالعلوم دیوبند سے شائع ہوئی دوسری مرتبہ علامہ عصر عبدالفتاح ابو غندہ حلبی شامی (تلمیذ علامہ کوثری مصری) نے تحقیق و تنقیح اور حواشی کے ساتھ اس کو بیروت سے شائع کیا، یہ کتاب عربی زبان میں تھی حضرت والد ماجد نے اس کا اردو ترجمہ لکھنے کے لئے مجھ ناکارہ کو مامور فرمایا تعمیل حکم کے لئے اپنی ناچیز کوشش ان صفحات میں پیش کی جا رہی ہے اس سلسلہ میں چند امور کی وضاحت ضروری ہے۔

۱۔ اصل کتاب ایک سوا ایک حدیثوں پر مشتمل تھی جن میں سے ابتدائی چالیس احادیث تو ائمہ حدیث کی تصریحات کے مطابق سب کی سب قوی سند سے ثابت بعض صحیح اور بعض حسن ہیں، ان میں کوئی حدیث ضعیف نہیں اور حدیث نمبر ۴۱ تا نمبر ۱۰۱ جن کتب حدیث سے لی گئی ہیں ان کے مؤلفین نے ان کے صحیح یا حسن وغیرہ ہونے کی تصریح نہیں کی بلکہ سکوت فرمایا ہے اور مؤلف مدظلہم کو بھی ان احادیث کی کما حقہ،

چھان بین کا موقع نہیں ملا اسی لئے ان احادیث کو مستقل عنوان کے ذریعہ ممتاز کر دیا گیا تھا تا کہ دوسرے علماء کرام ان کی تحقیق فرما سکیں۔

۲۔ جب شیخ عبدالفتاح ابو غدہ دامت برکاتہم نے کتاب کا دوسرا ایڈیشن حلب (شام) سے شائع فرمایا تو دیگر تحقیقات کے ساتھ انہوں نے احادیث مرفوعہ کی حد تک یہ فریضہ بھی نہایت حسن و خوبی سے انجام دیا یعنی احادیث مرفوعہ کی سندوں کے بارے میں محدثین کی ناقدانہ آراء کتاب کے حاشیہ میں جمع فرمادیں اور نہایت کاوش سے یہ نشاندہی کی کہ ان میں تین حدیثیں (یعنی حدیث نمبر ۲۸ و نمبر ۵۰ و نمبر ۷۱) ضعیف اور چار (یعنی حدیث نمبر ۲۲، نمبر ۲۳، نمبر ۲۹ و نمبر ۶۰) موضوع ہیں اس کی کچھ تفصیل احقر نے حدیث نمبر ۴۱ سے ذرا پہلے اپنے حاشیہ میں بیان کی ہے اسے ضرور ملاحظہ فرمایا جائے۔

۳۔ شیخ عبدالفتاح ابو غدہ دامت برکاتہم کو اپنی تحقیق کے دوران نزولِ عیسیٰ علیہ السلام کے بارے میں مزید بیس حدیثیں مختلف کتابوں سے دستیاب ہوئیں جو انہوں نے حلبی ایڈیشن میں ”تمہ واستدراک“ کے عنوان سے اضافہ فرمادیں مگر احقر نے ان میں سے صرف پندرہ حدیثیں اپنے ترجمہ میں لی ہیں جو بعنوان ”تمہ“ آخر کتاب میں آئیں گی باقی پانچ حدیثیں ترجمہ میں نہیں لی گئیں جس کی وجہ وہیں بیان ہوگی۔

اس طرح اب جو مجموعہ احادیث آپ کے سامنے ہے کل ایک سو سولہ احادیث پر مشتمل ہے اس میں جو تین ضعیف اور چار موضوع حدیثیں آئی ہیں ان کی نشاندہی ہر مناسب مقام پر کر دی گئی ہے باقی ایک سو نو حدیثوں نے جو نزولِ عیسیٰ کے بارے میں قطعی طور پر متواتر ہیں اس اجماعی عقیدے کو ہر قسم کی تحریف و تاویل سے ہمیشہ کے لئے مامون و محفوظ کر دیا ہے۔

اس کتاب کا اصل موضوع اگرچہ ”نزولِ عیسیٰ“ ہے لیکن یہ احادیث دیگر علاماتِ قیامت کی بھی بیشتر تفصیلات پر مشتمل ہیں جن کا مطالعہ انشاء اللہ قلب کو نور ایمان اور خوفِ آخرت سے معمور کرے گا۔

اس کتاب کے حصہ سوم میں احقر نے ان تمام علاماتِ قیامت کو تفصیل سے ایک خاص انداز میں مرتب کر دیا ہے۔

۴۔ حضرت والد ماجد مدظلہم نے طبع اول میں طویل احادیث کے صرف ان حصوں کو لیا تھا جو موضوع کتاب کے لئے ناگزیر تھے باقی اجزاء بخوف طوالت حذف فرمادیئے تھے پھر شیخ عبدالفتاح ابو غدہ دامت برکاتہم نے طبع دوم میں احادیث کے متروک حصے بھی شامل فرمادیئے اس طرح کتاب کی افادیت کے ساتھ ضخامت بھی دو چند ہو گئی۔

احقر نے ترجمہ میں بین بین راستہ اختیار کیا ہے کہ طبع اول کو تو بعینہ لے لیا اور طبع دوم کے اضافات میں سے صرف وہ حصے لئے ہیں جو موضوع کتاب کے لئے مفید نظر آئے۔

۵۔ ترجمہ صرف احادیث کا کیا گیا ہے اصل کتاب میں حضرت والد ماجد کا بصیرت افروز مقدمہ اور متن کتاب میں کہیں محدثانہ اصطلاحات اور تبصرے بھی آئے ہیں جو علماء کرام ہی کے لئے ہیں اس لئے ان کا ترجمہ نہیں کیا گیا۔

۶۔ طبع دوم کے حاشیہ میں شیخ ابو غدہ دامت برکاتہم نے احادیث کی تخریج بھی کی ہے اور تمام حوالے بقید صفحات نہایت تفصیل سے دیئے ہیں مگر احقر نے ترجمہ میں صرف وہ حوالے ذکر کئے ہیں جو طبع دوم کے متن میں درج ہیں، ورنہ کتاب کا حجم بہت بڑھ جاتا۔

۷۔ معاملہ چونکہ حدیث کا ہے اس لئے ترجمہ کو الفاظ کا پابند رکھنے کا خاص اہتمام کیا ہے ربط، توضیح یا محاورے کی مطابقت کے لئے ناگزیر اضافے قوسین میں کئے گئے ہیں تاکہ آنحضرت ﷺ کی طرف ایسی کوئی بات منسوب نہ ہو جو آپ نے اس حدیث میں صراحتاً نہیں فرمائی پھر قوسین کے اضافے بھی قرآن و سنت کی روشنی میں نہایت احتیاط سے کئے گئے ہیں جہاں تشریح کے لئے تفصیل ضروری تھی وہ بقدر ضرورت حواشی میں دی گئی ہے۔

الفاظ کی ایسی پابندی کے ساتھ سلیس عام فہم اور با محاورہ ترجمہ کا کام جتنا مشکل ہو جاتا ہے اس کا اندازہ اہل علم ہی کر سکتے ہیں تاہم خامیوں کی اصلاح یا ان سے درگزر کی امید رکھتے ہوئے یہ ناچیز کوشش پیش خدمت ہے۔

۸۔ ناچیز نے اپنے حواشی میں شیخ عبدالفتاح ابو غدہ کی گراں بہا تحقیقات سے جگہ جگہ استفادہ کیا ہے ایسے مقامات پر حوالہ کے لئے لفظ ”حاشیہ“ لکھ دیا ہے اس سے شیخ ابو غدہ کا عربی حاشیہ مراد ہے اور جہاں دوسری کتابوں سے مدد لی ہے ان کا پورا حوالہ وہیں درج کر دیا گیا ہے۔

اللہ تعالیٰ اس ناچیز کوشش کو شرف قبول بخشے اور ناظرین کے لئے مفید بنائے آمین۔

بندہ محمد رفیع عثمانی عفا اللہ عنہ

خادم دارالافتاء و مدرس دارالعلوم کراچی نمبر ۱۴

ربیع الاول ۱۳۹۲ھ



احادیث مرفوعہ

جنہیں محدثین نے صحیح یا حسن قرار دیا ہے

۱۔ سعید بن المسیبؒ حضرت ابو ہریرہ رضی اللہ عنہ سے روایت کرتے ہیں کہ رسول اللہ ﷺ نے فرمایا:

”قسم ہے اس ذات کی جس کے قبضہ میں میری جان ہے، وہ وقت ضرور آئے گا جب تم میں (اے امت محمدیہ) ابن مریم حاکم عادل کی حیثیت سے نازل ہو کر صلیب کو توڑیں گے (یعنی صلیب پرستی ختم کر دیں گے) (۱) خنزیر کو قتل کریں گے، جنگ کا خاتمہ (۲) کر دیں گے اور مال و دولت کی ایسی فراوانی ہوگی کہ اسے کوئی قبول نہ کرے گا، اور (لوگ ایسے دیندار ہو جائیں گے کہ ان کے نزدیک) ایک سجدہ دنیا و مافیہا سے بہتر ہوگا۔“

(۱) تاکہ نصاریٰ کی تردید ہو جائے جو خنزیر حلال سمجھ کر کھاتے ہیں۔
 (۲) کیونکہ قتل و جال کے بعد جو کفار مقابلہ پر آئیں گے ختم کر دیئے جائیں گے اور جو باقی بچیں گے مسلمان ہو جائیں گے، دنیا میں صرف دین اسلام اور مسلمان باقی رہ جائیں گے، لہذا اقبال و جہاد کی ضرورت ہی نہ رہے گی جیسا کہ اگلی احادیث میں صراحت آ رہی ہے۔

پھر ابو ہریرہ رضی اللہ عنہ نے فرمایا کہ اگر تم (نزولِ عیسیٰ کی دلیل قرآن کریم میں دیکھنا) چاہو تو یہ آیت پڑھ لو (۱)

”وَإِنَّ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَ يَوْمَ الْقِيَامَةِ يَكُونُ عَلَيْهِمْ شَهِيدًا.“

یعنی (اس زمانہ کے) تمام اہل کتاب عیسیٰ علیہ السلام کی تصدیق ان کی موت سے پہلے (۲) کر دیں گے (کہ بیشک آپ زندہ ہیں مرے نہ تھے اور آپ نہ خدا ہیں نہ خدا کے بیٹے بلکہ اللہ کے بندے اور رسول ہیں) اور عیسیٰ علیہ السلام قیامت کے دن ان اہل کتاب کے خلاف گواہی دیں گے (جنہوں نے ان کو خدا کا بیٹا کہا تھا یعنی نصاریٰ، اور جنہوں نے ان کی تکذیب کی تھی یعنی یہود)۔

اور مسلم کی روایت میں اتنا اور زیادہ ہے کہ (عیسیٰ علیہ السلام کے زمانہ میں) لوگوں میں باہمی عداوت اور کینہ و حسد ختم ہو جائے گا۔ (بخاری، مسلم، ابوداؤد، ابن ماجہ و مسند احمد)

۲۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ ”تمہارا اس وقت کیا حال ہوگا جب ابن مریم تم میں نازل ہوں گے اور اس وقت تمہارا امام تم (امت محمدیہ) ہی (۳) میں سے ہوگا، (بخاری و مسلم)

(۱) کیونکہ آیت سے معلوم ہوا کہ عیسیٰ علیہ السلام کو ابھی موت نہیں آئی بلکہ آئندہ زمانے میں آنے والی ہے، اور ظاہر ہے کہ موت دنیا میں نزول کے بعد ہی آئے گی، اس لئے کہ سورہ ط میں ارشاد ہے

”مِنْهَا خَلَقْنَكُمْ وَ فِيهَا نُعِيدُكُمْ وَ مِنْهَا نُخْرِجُكُمْ تَارَةً أُخْرَى.“

یعنی ہم نے تم سب انسانوں کو اسی زمین سے (بواسطہ آدم) پیدا کیا، اور اسی میں ہم تم کو (موت کے بعد) لوٹائیں گے اور حشر کے وقت اسی سے پھر دوبارہ ہم تم کو نکال لیں گے۔

(۲) یہ آیت کی ایک تفسیر ہے جو حضرت ابو ہریرہ کے علاوہ حضرت ابن عباسؓ سے بھی منقول ہے، اسی تفسیر کی رو سے حدیث نمبر ۴، نمبر ۶، نمبر ۷، نمبر ۸ میں بھی اس آیت کو نزولِ عیسیٰ کی دلیل قرار دیا گیا، مگر اس آیت کی ایک اور تفسیر بھی منقول ہے جو حدیث نمبر ۹ و ۱۰ میں آگے آئے گی۔

(۳) دوسری احادیث مثلاً حدیث ۱۰۴ و نمبر ۱۰۵، نمبر ۱۰۶، ۱۰۷ تا نمبر ۱۱۲ و نمبر ۱۱۵ میں صراحت ہے کہ وہ امام مہدی ہوں گے جو عیسیٰ علیہ السلام کے نزول کے وقت نماز فجر کی امامت کریں گے، مگر بعد کی نمازوں میں امامت حضرت عیسیٰ علیہ السلام کیا کریں گے، یہ بات حدیث نمبر ۴ سے بھی واضح ہو جائے گی (وقد صرح بہ فی فیض الباری ایضاً ص ۴۷ ج ۴) نیز حدیث نمبر ۱۱۵ میں اس کو پوری صراحت ہے۔

۳۔ حضرت جابر رضی اللہ عنہ کا بیان ہے کہ میں نے رسول اللہ ﷺ کو یہ فرماتے ہوئے سنا ہے کہ میری امت میں ایک جماعت (قرب) قیامت تک حق کے لئے سر بلندی کے ساتھ برسرِ پیکار رہے گی، فرمایا، پس عیسیٰ بن مریم علیہ السلام نازل ہوں گے تو اس جماعت کا امیران سے کہے گا کہ ”آئیے نماز پڑھائیے“ آپ فرمائیں گے نہیں اللہ نے اس امت کو اعزاز بخشا ہے اس لئے تم (ہی) میں سے بعض بعض کے امیر ہیں۔ (مسلم و احمد)

۴۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ ”قسم ہے اس ذات کی جس کے قبضہ میں میری جان ہے ابن مریم (۱) فنج الروحاء (کے مقام) پر حج کا یا عمرے کا یا دونوں کا تلبیہ ضرور پڑھیں گے۔“

اور مسند احمد کی روایت میں یہ تفصیل بھی ہے کہ ”عیسیٰ ابن مریم نازل ہو کر خنزیر کو قتل کریں گے، صلیب کو مٹائیں گے، نمازوں کی (۲) امامت کریں گے اور (لوگوں کو) اتنا مال دیں گے کہ لیا نہ جائے گا، خراج (۳) لینا بند کر دیں گے اور روحاء کے مقام پر (بھی) قیام کریں گے اور یہیں سے حج یا عمرہ یا دونوں کام کریں گے..... یہ حدیث سنا کر ابو ہریرہ رضی اللہ عنہ نے یہ آیت تلاوت کی

(۱) مدینہ طیبہ اور بدر کے درمیان ایک مقام جو مدینہ طیبہ سے چھ میل پر واقع ہے اسے صرف فنج اور صرف ”الروحاء“ بھی کہتے ہیں (حاشیہ)

(۲) حدیث نمبر ۲ و نمبر ۳ میں گذر چکا ہے کہ حضرت عیسیٰ علیہ السلام کے نزول کے وقت نماز کی امامت امام مہدی کریں گے، لہذا اس حدیث کا مطلب یہ ہوگا کہ حضرت عیسیٰ علیہ السلام بعد کی نمازوں میں امامت کریں گے حدیث نمبر ۱۱۵ میں یہ تفصیل وضاحت سے آئی ہے۔

(۳) حدیث نمبر ۱۰، نمبر ۱۲، نمبر ۱۵ میں خراج کے بجائے جزیہ کا ذکر ہے معلوم ہوا کہ خراج بھی بند کر دیا جائے گا، جزیہ بھی اور وجہ یہ ہے کہ یہ دونوں ٹیکس کافروں سے وصول کئے جاتے ہیں، اور اس وقت دنیا میں کوئی کافر نہ ہوگا جس سے یہ وصول کئے جائیں۔

”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَ يَوْمَ الْقِيَامَةِ يَكُونُ عَلَيْهِمْ شَهِيدًا.“ (۱)

حضرت حنظلہ (جنہوں نے یہ حدیث حضرت ابو ہریرہؓ سے سن کر روایت کی) کہتے ہیں کہ حضرت ابو ہریرہؓ نے (اس آیت کی تفسیر میں) فرمایا تھا کہ تمام اہل کتاب حضرت عیسیٰ علیہ السلام کی موت سے پہلے ان کی تصدیق کر دیں گے۔ اب مجھے نہیں معلوم کہ یہ سب (تفسیر بھی) نبی ﷺ کی فرمودہ ہے یا ابو ہریرہؓ نے (اپنے اجتہاد سے) کہی ہے۔

یہ حدیث حاکم نے بھی روایت کر کے اسے صحیح قرار دیا ہے اور اس میں مزید تفصیل یہ ہے کہ ابن مریم حاکم عادل اور امام منصف کی حیثیت سے نازل ہوں گے اور حج یا عمرے کو جاتے ہوئے مقام فح سے گزریں گے اور میری (آنحضرت ﷺ) کی قبر پر بھی ضرور آئیں گے، حتیٰ کہ مجھے سلام کریں گے اور میں ان کو جواب دوں گا، (یہ حدیث سنا کر) ابو ہریرہؓ نے فرمایا کہ اے میرے بھتیجیو! (۲) اگر تم ان کو دیکھو تو ان سے کہنا کہ ابو ہریرہؓ نے آپ کو سلام کہا ہے۔

۵۔ حضرت نواس بن سمان رضی اللہ عنہ کا بیان ہے کہ ایک صبح رسول اللہ ﷺ نے دجال کا ذکر فرمایا، اور اس کے فتنہ کے نشیب (۳) و فراز بتائے اس بیان سے (بوجہ خوف کے) ہمیں یوں لگا جیسے دجال قریبی نخلستان میں موجود ہو، ہم اس وقت تو رسول اللہ ﷺ کے پاس سے چلے گئے، جب شام کو آپ کی خدمت میں حاضر

(۱) اس آیت کی تفسیر حدیث نمبر ۱ کے ضمن میں گذر چکی ہے اور آگے بھی حدیث نمبر ۶ تا نمبر ۸ میں بیان ہوگی۔
(۲) عربی محاورے میں چھوٹے کو بطور شفقت کے بھتیجا کہہ دیتے ہیں، اگرچہ اس سے کوئی رشتہ داری نہ ہو۔ ۱۲
(۳) یہ ”فَحَفْصٌ فِيهِ وَرَفْعٌ“ کا ترجمہ ہے جس کا مطلب یہ ہے کہ ”دجال کے بارے میں کچھ باتیں ایسی بتائیں جن سے اس کا حقیر و ذلیل ہونا معلوم ہوتا تھا (مثلاً کانا ہونا وغیرہ) اور کچھ باتیں ایسی فرمائیں جن سے اس کے فتنہ کا عظیم ہونا معلوم ہوتا تھا، مثلاً اس کے حکم سے بارش ہونا اور قحط پڑنا وغیرہ“ اور حَفْصٌ فِيهِ وَرَفْعٌ کا ایک مطلب یہ ہو سکتا ہے کہ دجال کے اس تذکرہ میں آنحضرت ﷺ اپنی آواز کبھی نیچی کرتے تھے کبھی اونچی اس صورت میں اشارہ اس طرف ہوگا کہ یہ بیان دیر تک جاری رہا اور آپ نے اسے بہت اہمیت اور تفصیل سے ارشاد فرمایا، کیونکہ ایسی ہی حالت میں آواز کبھی پست اور کبھی بلند ہوتی ہے۔

ہوئے تو آپ نے (خوف کی) اس کیفیت کو بھانپ لیا جو ہم پر طاری تھی، اور پوچھا تمہارا کیا حال ہے؟ ہم نے کہا یا رسول اللہ آپ نے صبح دجال کا ذکر فرمایا اور اس کے (فتنہ کے) نشیب و فراز بتائے حتیٰ کہ ہمیں ایسا معلوم ہونے لگا کہ جیسے دجال قریبی تھلستان میں موجود ہو، یہ سن کر رسول اللہ ﷺ نے فرمایا کہ تمہارے (امت محمدیہ کے) بارے میں مجھے دجال سے زیادہ دوسری^(۱) چیز کا ڈر ہے (کیونکہ) اگر وہ میری زندگی میں نکلا تو تمہاری طرف سے اس کا مقابلہ کرنے والا میں موجود ہوں (لہذا تمہیں فکر کی ضرورت نہیں) اور اگر وہ اس زمانہ میں نکلا جب کہ میں تمہارے درمیان نہ ہوں گا (یعنی میری وفات کے بعد نکلا) تو ہر مرد (مسلم) اپنا دفاع خود کرے گا، میرے بعد اللہ (تو) ہر مسلمان کا حامی و ناصر ہے ہی۔

(دجال کی علامات اور حالات پھر سن لو) وہ جوان ہوگا، بال سخت پیچیدہ ہوں گے، اس کی آنکھ بے نور^(۲) ہوگی، میرے خیال میں وہ عبدالعزیز^(۳) بن قطن کے مشابہ ہوگا، تم

(۱) وہ دوسری چیز ایک اور مستند حدیث میں بیان کی گئی ہے جسے امام احمد نے اپنی مسند میں حضرت ابوذر غفاری رضی اللہ عنہ کے حوالہ سے نقل کیا ہے کہ ”رسول اللہ ﷺ نے ارشاد فرمایا کہ میری امت کے لئے دجال سے زیادہ خوفناک چیز دوسری ہے، اور وہ ہیں گمراہ کن لیڈر اور سربراہ (حاشیہ)

(۲) یہ طَافِنَةٌ کا ترجمہ ہے جس میں فاء کے بعد ہمزہ ہے اور بعض مستند روایات میں طافیہ (فا کے بعد یا ہے جس کے معنی ہیں ”ابھری ہوئی، باہر کو نکلی ہوئی“ علامہ نووی کی تحقیق یہ ہے کہ دونوں روایتیں اپنی اپنی جگہ ٹھیک ہیں اور حاصل یہ ہے کہ اس کی دونوں آنکھیں عیب دار ہوں گی ایک آنکھ بے نور (طَافِنَةٌ) ہوگی اور ایک آنکھ انگور کی طرح باہر کو ابھری ہوئی (طَافِيَةٌ) ہوگی..... صحیح مسلم اور دیگر کتب حدیث میں جو متعدد احادیث مختلف الفاظ سے آئی ہیں ان سے علامہ نووی کی اس تحقیق کی تائید ہوتی ہے، نیز آگے حدیث نمبر ۳۵ میں بھی صراحت ہے کہ وہ بائیں آنکھ سے کانا ہوگا اور دائیں آنکھ باہر کو ابھری ہوئی ہوگی اور اتنی صراحت حدیث نمبر ۷۱ میں بھی ہے کہ اس کی بائیں آنکھ مسح ہوگی یعنی ایسی بے نور ہوگی جیسے کسی نے ہاتھ پھیر کر اس کا نور بجھا دیا ہو (۳) قبیلہ خزاعہ کا ایک شخص جو زمانہ جاہلیت میں مر گیا تھا (حاشیہ)

میں سے جو دجال کو پائے وہ اس پر سورہ کہف کی (۱) ابتدائی آیات پڑھ دے..... وہ شام و عراق کے درمیان ایک راستہ پر نمودار ہوگا اور دائیں بائیں (ہر طرف) فساد پھیلانے گا..... اے اللہ کے بندو! تم اس وقت ثابت قدم رہنا..... ہم نے کہا یا رسول اللہ۔

وہ دنیا میں کتنے عرصے رہے گا؟ آپ نے فرمایا ”چالیس روز (جن میں سے) ایک دن ایک سال کے برابر، اور ایک دن ایک مہینہ کے برابر اور ایک دن ایک ہفتہ کے برابر ہوگا، اور باقی ایام عام دنوں کے برابر ہوں گے..... ہم نے کہا یا رسول اللہ جو دن ایک سال کے برابر ہوگا اس میں ہمارے لئے کیا ایک ہی دن کی نماز کافی ہوگی؟ آپ نے فرمایا نہیں (بلکہ) تم ہر وقت نماز کے لئے اس کی مقدار کا (۲) اندازہ کر لیا کرنا۔

ہم نے کہا یا رسول اللہ زمین پر اس کی رفتار کتنی تیز ہوگی؟ فرمایا بارش (کے اس بادل) کی طرح ہوگی جسے پیچھے سے ہوا ہانک رہی ہو..... پس وہ ایک قوم کے پاس آئے گا اور انہیں دعوت دے گا (کہ اسے اپنا خدا تسلیم کر لیں) وہ لوگ اس پر ایمان لے آئیں گے اور اس کی بات مان لیں گے، پس وہ بادلوں کو حکم دے گا تو بادل بارش برسائیں گے، زمین کو حکم دے گا تو وہ (نباتات) اگائے گی، چنانچہ ان کے مویشی (اونٹ وغیرہ جو صبح چرنے گئے تھے) شام کو اس حالت میں لوٹیں گے کہ ان کے گویاں خوب اونچے، تھن لبریز اور کھپس بھری ہوئی ہوں گی، پھر ایک قوم کے پاس آ کر ان کو (اپنے باطل دعوے کی طرف) بلائے گا، وہ اسے رد

(۱) مسند احمد کی روایت میں صراحت ہے کہ جو شخص سورہ کہف کی ابتدائی دس آیات محفوظ رکھے گا فتنہ دجال سے محفوظ رہے گا، ایک دوسری روایت میں یہی مضمون سورہ کہف کی آخری دس آیات کے بارے میں بھی ارشاد ہوا ہے اس لئے علامہ طیبی نے فرمایا ہے کہ دونوں روایتوں میں کوئی تعارض نہیں اور مطلب یہ ہے کہ جو شخص سورہ کہف کی ابتدائی دس یا آخری دس آیتیں یاد رکھے گا فتنہ دجال سے محفوظ رہے گا (حاشیہ)

(۲) یعنی جب طلوع فجر کے بعد اتنا وقت گزر جائے جتنا عام دنوں میں ظہر تک ہوتا ہے تو ظہر کی نماز پڑھ لو، پھر جب اتنا وقت گزر جائے جتنا عصر و مغرب کے درمیان ہوتا ہے تو مغرب پڑھ لو، اسی طرح عشاء اور فجر پھر ظہر پھر عصر پھر مغرب، اسی طرح اندازہ کر کر کے نمازیں پڑھتے رہو یہاں تک کہ وہ عجیب و غریب دن ختم ہو جائے۔ (حاشیہ بحوالہ نووی)

کر دیں گے تو دجال وہاں سے چلا جائے گا مگر یہ لوگ صبح کو اس حالت میں اٹھیں گے کہ ان میں قحط پھیل چکا ہوگا، ان کے اموال میں سے ان کے پاس کچھ نہ بچے گا..... اور دجال ایک ویران زمین سے گزرے گا تو اس سے کہے گا ”اپنے خزانے اگل دے“ تو زمین کے خزانے (نکل کر) اس کے پیچھے اس طرح چلیں گے جیسے شہد کی مکھیاں اپنے بادشاہ کے پیچھے چلتی ہیں۔

پھر وہ ایک پرشیاب نو جوان کو بلائے گا اور اسے تلواریں مار کر دو ٹکڑے کر دے گا اور دونوں ٹکڑوں کے درمیان اتنا فاصلہ ہو جائے گا جتنا تیر مارنے والے اور اس کے نشانہ کے درمیان ہوتا ہے، پھر وہ اس نو جوان کو آواز دے گا پس نو جوان (زندہ ہو کر) ہنستا ہوا پر رونق چہرے کے ساتھ اس کی طرف بڑھے گا..... ابھی یہ اسی (قسم کے) حال میں ہوگا اللہ تعالیٰ مسیح ابن مریم کو بھیج دے گا (جن کی تفصیل یہ ہے کہ) وہ دمشق کے مشرقی (۱) جانب سفید منارے کے پاس نزول فرمائیں گے، اس وقت وہ ہلکے زرد رنگ کے دو کپڑوں میں (ملبوس) ہوں گے اور اپنے دونوں ہاتھ دو فرشتوں کے بازوؤں پر رکھے ہوئے ہوں گے، جب سر جھکائیں گے تو اس سے (پانی کے) قطرات ٹپکیں گے اور جب سر اٹھائیں گے تو اس سے ایسے قطرے گریں گے جو چاندی کے دانوں کی طرح (چمکدار) اور موتیوں کی طرح (سفید) ہوں گے، آپ کے سانس کی ہوا جس کا فر کو لگے گی اسی وقت مرجائے گا، اور جہاں تک آپ کی نظر جائے گی وہیں تک آپ کا سانس پہنچے گا، پس عیسیٰ علیہ السلام دجال کو تلاش کریں گے، حتیٰ کہ اسے لڈ کے (۲) دروازے پر جائیں گے اور قتل کر ڈالیں گے۔

(۱) علامہ علی قاری رحمۃ اللہ نے حافظ ابن کثیر کے حوالہ سے بیان کیا ہے کہ ایک روایت میں ”دمشق کے مشرقی جانب“ کی بجائے ”بیت المقدس“ کا لفظ ہے اور ایک روایت میں ”اردن“ اور ایک روایت میں مسلمانوں کی لشکرگاہ کا ذکر ہے کہ وہاں نازل ہوں گے، علامہ علی قاری نے ”بیت المقدس“ کی روایت کو ترجیح دی ہے جسے ابن ماجہ نے روایت کیا ہے، فرماتے ہیں کہ اگر آج کل بیت المقدس میں کوئی سفید منارہ نہ بھی ہو تو اس وقت تک ضرور بن جائے گا (حاشیہ)

(۲) فلسطین کا یہ مقام آج کل اسرائیل (یہودیوں) کے قبضہ میں ہے اس مقام پر یہودیوں کا ایر پورٹ ہے اور لڈ ہی کے نام سے مشہور ہے ۱۲ مترجم

پھر عیسیٰ علیہ السلام کے پاس وہ لوگ آئیں گے جن کو اللہ نے دجال (کے دھوکہ و فریب) سے محفوظ رکھا ہوگا، تو آپ ان کے چہروں سے (غبار سفر یا آثار رنج و مصیبت کو) پونچھ دیں گے، اور جنت میں ان کے درجات (عالیہ) کی خوش خبری سنائیں گے..... حضرت عیسیٰ علیہ السلام اسی طرح کے حالات میں ہوں گے کہ اللہ تعالیٰ ان کے پاس وحی بھیجے گا کہ اب میں نے اپنے ایسے بندوں (یا جوج و ماجوج) کو نکالا ہے جن سے لڑنے کی طاقت کسی میں نہیں ہے، لہذا آپ میرے خاص بندوں (مؤمنین) کو کوہ طور پر جمع کر لیجئے (عیسیٰ علیہ السلام ایسا ہی کریں گے) اور اللہ تعالیٰ^(۱) یا جوج اور ماجوج کو (اتنی بڑی تعداد میں) بھیجے گا کہ وہ ہر بلندی سے اتریں گے اور تیز رفتاری کے باعث (پھسلتے ہوئے) معلوم ہوں گے جب ان کا پہلا حصہ بحیرہ طبریہ^(۲) سے گذرے گا تو اس کا سارا پانی پی کر ختم کر دے گا، اور جب ان کا آخری حصہ وہاں سے گذرے گا تو کہے گا یہاں کبھی پانی تھا۔“

(۱) یہ انسانوں ہی کے دو بڑے بڑے وحشی قبیلوں کے نام ہیں، قرآن حکیم میں ان کا ذکر سورہ کہف اور سورہ انبیاء میں آیا ہے اور احادیث صحیحہ میں ان کی بعض تفصیلات بیان کی گئی ہیں، البتہ ان کے موجودہ محل وقوع کی صراحت قرآن و حدیث میں نہیں ملتی تاہم علامہ جمال الدین قاسمی نے اپنی تفسیر ”محاسن التاویل“ میں بعض محققین کے حوالہ سے بیان کیا ہے کہ داغستان کے علاقہ میں قوقاز یعنی کوہ قاف کے پہاڑوں میں سے کسی پہاڑ کے پیچھے دو قبیلے پائے جاتے تھے ان میں سے ایک کا نام ”آقوق“ اور دوسرے کا نام ”ماقوق“ تھا، پھر عرب ان کو ”یا جوج“ اور ”ماجوج“ کہنے لگے، یہ دونوں قبیلے بہت سی امتوں میں معروف ہیں اور ان کا ذکر اہل کتاب کی کتابوں میں بھی آیا ہے، پھر ان دونوں قبیلوں کی نسل ہی سے روس اور ایشیا کی بہت سی قومیں پیدا ہوئیں (حاشیہ) احقر مترجم عرض کرتا ہے کہ جغرافیہ کے مشہور مسلمان عالم شریف ادریسی (متوفی ۵۶۰ھ) نے جو دنیا کا نقشہ تیار کیا تھا اس میں بھی یا جوج ماجوج کا محل وقوع مشرق اقصیٰ کے بالکل آخری کنارے پر شمال کی جانب دکھایا ہے، ان کے اور دنیا کی باقی آبادی کے درمیان طویل پہاڑی سلسلہ حائل ہے، صرف ایک راستہ نقشہ میں دکھایا ہے جہاں پہاڑ نہیں ہیں، اس علاقہ کے مغرب اور جنوب میں جو بستیاں اس نقشہ میں دکھائی گئی ہیں ان کے نام یہ ہیں رغووان، خرقان، شندران، منع قشان، نجعہ، خاقان، واللہ اعلم بالصواب، رافع

(۲) اردن کا ایک مشہور بڑا دریا جو بیت المقدس سے تقریباً پچاس میل کے فاصلہ پر ہے، مجسم البلدان لیا قوت الحموی۔

اللہ کے نبی عیسیٰ علیہ السلام اور ان کے ساتھی (کوہ طور میں) محصور ہو جائیں گے، (اور اشیاء خورد و نوش کی قلت کے باعث) یہ نوبت آ جائے گی کہ ایک بیل کے سر کو سو دینار (اشرفیوں) سے بہتر سمجھا جائے گا، اب اللہ کے نبی عیسیٰ علیہ السلام اور ان کے ساتھی اللہ تعالیٰ سے دعا کریں گے پس اللہ ان کے اوپر (وہا کی صورت میں) ایک کیڑا مسلط کر دے گا جو ان کی گردنوں میں پیدا ہوگا اس سے سب کے جسم پھٹ جائیں گے اور سب کے سب دفعۃً ہلاک ہو جائیں گے۔

پھر اللہ کے نبی عیسیٰ علیہ السلام اور ان کے ساتھی (جبل طور سے) زمین پر اتریں گے تو انہیں زمین پر بالشت بھر جگہ بھی ایسی نہ ملے گی جسے یا جوج و ما جوج (کی لاشوں) کی چکنائی اور تعفن نے بھر نہ دیا ہو، اب اللہ کے نبی عیسیٰ علیہ السلام اور ان کے ساتھی (پھر) اللہ سے دعا کریں گے جس کے نتیجے میں اللہ ایسے (بڑے بڑے) پرندے بھیجے گا جن کی گردنیں بختی (۱) اونٹ کی گردنوں کی طرح ہوں گی یہ پرندے ان کی لاشوں کو اٹھا کر جہاں اللہ چاہے گا پھینک دیں گے۔

پھر اللہ ایسی بارش برسائے گا جس سے نہ کوئی مٹی کا گھر بچے گا نہ چمڑے کا کوئی خیمہ (یعنی یہ بارش مکانات والی بستیوں میں بھی ہوگی اور ان جنگلوں میں بھی جہاں خانہ بدوش خیموں میں رہتے ہیں) یہ بارش زمین کو دھو کر آئینہ کی طرح صاف کر دے گی۔

پھر زمین سے (اللہ تعالیٰ کا) خطاب ہوگا کہ اپنی پیداوار اگا اور اپنی برکت از سر نو ظاہر کر دے، چنانچہ اس زمانہ میں ایک انار (اتنا بڑا ہوگا کہ اسے) آدمیوں کی ایک جماعت کھا سکے گی اور اس کے چھلکے کے نیچے لوگ سایہ حاصل کریں گے، اور دودھ میں اتنی برکت ہوگی کہ دودھ دینے والی ایک اونٹنی لوگوں کی بہت بڑی جماعت کے لئے کافی ہوگی اور دودھ دینے والی گائے پورے قبیلہ کے لئے کافی ہوگی، اور دودھ دینے والی بکری پوری برادری کو کافی ہوگی۔

(۱) لمبی گردن والے اونٹوں کی ایک قسم جسے عربی میں بخت کہتے ہیں۔

لوگ اسی حال میں ہوں گے کہ اللہ ایک خوشگوار ہوا بھیج دے گا جو ان کے بغلوں کے زیرین حصہ میں اثر انداز ہو کر مؤمن اور ہر مسلمان کی روح قبض کر (لینے کا سبب بنے) گی اور (دنیا میں صرف) بدترین لوگ باقی رہ جائیں گے جو گدھوں کی طرح (کھلم کھلا) زنا کیا کریں گے، چنانچہ قیامت انہی بدترین انسانوں پر آئے گی۔

(مسلم، ابوداؤد، ترمذی، ابن ماجہ، احمد، حاکم، کنز العمال و ابن عساکر)

۶۔ حضرت عبداللہ بن عمرو رضی اللہ عنہ کا بیان ہے کہ رسول اللہ ﷺ نے فرمایا کہ دجال میری امت میں نکلے گا، پس وہ چالیس..... رہے گا..... مجھے نہیں معلوم کہ (آنحضرت ﷺ نے) چالیس دن فرمایا یا چالیس مہینے، یا چالیس (۱) سال..... پس اللہ عیسیٰ ابن مریم کو بھیج دے گا جو عروہ (۲) ابن مسعود کے مشابہ ہوں گے، اور اسے (دجال کو) تلاش کر کے ہلاک کر ڈالیں گے، پھر لوگ سات سال اس حالت میں گزاریں گے کہ کسی بھی دو کے درمیان عداوت نہ پائی جائے گی (مسلم) احمد، در منثور بحوالہ مستدرک حاکم و کنز العمال، بحوالہ ابن عساکر)

۷۔ حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا کہ قیامت سے پہلے یہ واقعہ ضرور ہو کر رہے گا کہ اہل روم "اعماق" (۳) یا وابق" کے مقام پر پہنچ

(۱) حضرت عبداللہ بن عمرو رضی اللہ عنہ کو یاد نہیں رہا اس لئے اپنی لاعلمی کا اظہار فرمانا ضروری سمجھا اور نہ حدیث نمبر ۵ میں حضرت نواس بن سمعان کے بیان میں صراحت آچکی ہے کہ آنحضرت ﷺ نے "چالیس دن" فرمایا تھا جن میں سے ایک دن ایک سال کے برابر، اور ایک دن ایک مہینے کے برابر اور ایک دن ایک ہفتہ کے برابر ہوگا، اور باقی ایام عام دنوں کی طرح ہوں گے۔

(۲) ایک جلیل القدر صحابی

(۳) راوی حدیث کو شک ہے کہ رسول اللہ ﷺ نے لفظ اعماق فرمایا تھا یا وابق اور اعماق اگرچہ جمع کا صیغہ ہے لیکن مراد اس سے "عمق" ہے اور "عمق" ایک مقام کا نام ہے جو "وابق" کے قریب اور حلب و انطاکیہ کے درمیان واقع ہے اور "وابق" ایک بستی کا نام ہے جو حلب کے قریب عزاز کے علاقہ میں بیان کی گئی ہے وابق اور حلب کے درمیان چار فرسخ کا فاصلہ ہے (حاشیہ بحوالہ معجم البلدان الحموی)

جائیں گے ان کی طرف (۱) مدینہ سے ایک لشکر پیش قدمی کرے گا جو اس زمانہ کے بہترین لوگوں میں سے ہوگا۔ جب دونوں لشکر آمنے سامنے صف بستہ ہوں گے تو رومی کہیں گے کہ ہمارے جو آدمی قید کئے گئے ہیں (اور اب مسلمان ہو چکے ہیں) انہیں اور ہمیں تنہا چھوڑ دو ہم ان سے جنگ کریں گے مسلمان کہیں گے کہ نہیں واللہ ہم ہرگز اپنے بھائیوں کو تمہارے حوالہ نہیں کریں گے، اس پر وہ ان سے جنگ کریں گے، اب ایک تہائی مسلمان تو بھاگ کھڑے ہوں گے جن کی توبہ اللہ کبھی قبول نہ کرے گا (یعنی ان کو توبہ کی توفیق ہی نہ ہوگی) اور ایک تہائی مسلمان قتل ہو جائیں گے جو اللہ کے نزدیک افضل الشہداء (بہترین شہید) ہوں گے، اور باقی ایک تہائی مسلمان فتح حاصل کر لیں گے (جس کے نتیجہ میں) یہ آئندہ ہر قسم کے فتنے سے محفوظ و مامون ہو جائیں گے..... اس کے بعد جلد ہی یہ لوگ قسطنطنیہ (۲) فتح کر لیں گے..... اور اپنی تلواریں زیتون کے درخت پر لٹکا کر ابھی یہ لوگ مال غنیمت تقسیم ہی کر رہے ہوں گے کہ شیطان ان میں چیخ کر یہ آواز لگائے گا کہ مسیح (۳) (دجال) تمہارے پیچھے تمہارے گھر والوں (بستیوں) میں گھس گیا ہے۔

یہ سنتے ہی یہ لشکر (دجال کے مقابلہ کے لئے قسطنطنیہ) سے روانہ ہو جائے گا، اور یہ خبر (اگرچہ) غلط ہوگی لیکن جب یہ لوگ شام پہنچیں گے تو دجال واقعی نکل آئے گا۔

(۱) حدیث میں لفظ ”المدینہ“ ہے جس سے مدینہ منورہ بھی مراد ہو سکتا ہے لیکن عربی میں چونکہ ”مدینہ“ کا لفظ ہر شہر کے لئے استعمال ہوتا ہے اس لئے ہو سکتا ہے یہاں اس سے شام کا مشہور شہر ”حلب“ ہی مراد ہو کیونکہ اعماق اور وابق کے قریب یہی بڑا شہر ہے، اور بعض حضرات کا خیال ہے کہ بیت المقدس مراد ہے (حاشیہ) واللہ اعلم

(۲) ترکی کا مشہور شہر جسے آج کل استنبول کہا جاتا ہے (حاشیہ بحوالہ معجم البلدان)

(۳) دجال کو بھی مسیح کہا جاتا ہے، مگر یہ لفظ جب دجال کے لئے استعمال ہو تو اس کے ساتھ لفظ دجال ملا کر ”مسیح دجال“ کہتے ہیں شاذ و نادر صرف ”مسیح“ بھی کہہ دیتے ہیں جیسا کہ اس حدیث میں ہے اور دجال کو مسیح کہنے کی ایک وجہ تو یہ ہے کہ وہ ”ممسوح العین“ ہوگا یعنی اس کی دائی آنکھ ایسی بے نور ہوگی جیسے اسے کسی نے پونچھ کر صاف کر دی ہو اور دوسری متعدد وجوہ علماء نے لکھی ہیں جو اسی کتاب (التصريح) کے عربی حاشیہ میں دیکھی جاسکتی ہیں۔

ابھی مسلمان جنگ کی تیاری اور صفیں درست کرنے ہی میں مشغول ہوں گے کہ نماز (فجر) کی اقامت ہو جائے گی اور فوراً ہی بعد عیسیٰ ابن مریم نازل ہو جائیں گے اور (مسلمانوں) کے امیر کو ان کی امامت (کا حکم) فرمائیں گے، اللہ کا دشمن (دجال) عیسیٰ علیہ السلام کو دیکھتے ہی اس طرح گھلنے لگے گا جیسے پانی میں نمک گھلتا ہے، چنانچہ اگر وہ اسے چھوڑ بھی دیتے تب بھی وہ گھل گھل کر ہلاک ہو جاتا لیکن اللہ تعالیٰ اسے انہی کے ہاتھ سے قتل کریں گے، اور وہ لوگوں کو اس کا خون دکھلائیں گے جو ان کے حربہ میں لگ گیا ہوگا۔ (صحیح مسلم)

۸۔ حضرت ابو حذیفہ بن اسید غفاری رضی اللہ عنہ فرماتے ہیں کہ (ایک مرتبہ) نبی ﷺ ہمارے پاس تشریف لائے تو ہم آپس میں مذاکرہ کر رہے تھے، آپ نے پوچھا کیا باتیں کر رہے ہو حاضرین نے کہا قیامت کی باتیں کر رہے ہیں، آپ نے فرمایا جب تک تم دس علامات نہ دیکھ لو قیامت نہیں آئے گی، پس آپ نے یہ (دس علامات) بیان فرمائیں:

(۱) حدیث کے لفظ "فَأَمَّهُمْ" کا اصل ترجمہ تو یہ ہے کہ "پس آپ ان کی امامت فرمائیں گے" اب اس کے دو مطلب ہو سکتے ہیں ایک یہ کہ "اب آپ مسلمانوں کی قیادت اور امارت کے فرائض انجام دیں گے" اس میں تو کوئی اشکال ہی نہیں دوسرا مطلب یہ ہو سکتا ہے کہ "اب آپ نماز میں ان کی امامت کریں گے" اس پر اشکال ہوتا ہے کہ حدیث نمبر ۲ میں گذر چکا ہے کہ نزول کے وقت نماز کی امامت حضرت عیسیٰ علیہ السلام نہیں بلکہ امام مہدی کریں گے، اس اشکال کے دو جواب ہو سکتے ہیں، ایک وہ جس کی طرف ہم نے متن کے ترجمہ میں تو سین کی عبارت بڑھا کر اشارہ کر دیا ہے کہ امامت فرمانے سے مراد امامت کا حکم دینا ہے کیونکہ عربی واردو میں بکثرت کہا جاتا ہے کہ بادشاہ نے فلاں شخص کو قتل کر دیا اور مراد یہ ہوتا ہے کہ قتل کا حکم دیا اور دوسرا جواب یہ ہو سکتا ہے کہ اس پہلی نماز کے بعد آئندہ کی نمازوں کی امامت مراد ہے۔

یعنی آئندہ نمازوں کی امامت حضرت عیسیٰ علیہ السلام کیا کریں گے، اگرچہ نزول کے وقت نماز کی امامت امام مہدی کریں گے، یہ بات حدیث نمبر ۲، نمبر ۳ میں بھی بیان ہو چکی ہے۔ ۱۲ ارفع

۲۔ دجال

۱۔ دخان^(۱) (دھواں)

۳۔ دابہ (یعنی دابۃ^(۲) الارض جو نہایت عجیب و غریب جانور ہوگا)

۴۔ آفتاب کا مغرب سے^(۳) طلوع ۵۔ عیسیٰ ابن مریم کا نزول

(۱) حافظ ابن کثیر نے اپنی تفسیر میں حضرت ابن عباسؓ کی روایات اور دوسری مستند احادیث سے ثابت کیا ہے کہ یہ دھواں قرب قیامت میں ظاہر ہوگا، اور فرمایا کہ قرآن حکیم میں سورہ دخان کی ایک آیت میں اسی دھواں کی خبر دی گئی ہے کہ فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ يَغْشى النَّاسَ هَذَا عَذَابٌ أَلِيمٌ یعنی آپ کفار کے لئے اس روز کا انتظار کیجئے کہ آسمان سے ایک نظر آنے والا دھواں آجائے جو ان پر چھا جائے گا یہ ایک دردناک عذاب ہوگا (تفسیر ابن جریر میں ہے کہ حضرت عبداللہ بن عمر رضی اللہ عنہ فرماتے ہیں کہ جب یہ دھواں نکلے گا تو مومن کو تو صرف زکام سا محسوس ہوگا لیکن کفار اور منافقین کے کانوں میں گھس جائے گا جس سے ان کے سر ایسے سخت گرم ہو جائیں گے جیسے انہیں آگ پر بھون دیا گیا ہو اور دخان کی یہ تفسیر دوسرے متعدد صحابہ کرام سے بھی منقول ہے بعض نے مرفوعاً بیان کی ہے بعض نے موقوفاً (حاشیہ)

(۲) قرآن حکیم (سورہ نمل) میں جو ارشاد ہے وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ (یعنی جب وعدہ قیامت کا ان لوگوں پر پورا ہونے کو ہوگا یعنی قیامت کا زمانہ قریب آ پہنچے گا تو ہم ان کے لئے زمین سے ایک جانور نکالیں گے جو ان سے باتیں کرے گا) اس آیت میں اسی دابۃ الارض کی خبر دی گئی ہے، علامہ قرطبی نے روایات کے حوالہ سے بیان کیا ہے کہ عیسیٰ علیہ السلام کی وفات کے کافی عرصہ کے بعد جب دوبارہ اللہ کی نافرمانی اور کفر دنیا میں پھیلنے لگے گا اور دین اسلام کے اکثر حصے پر عمل نرب کر دیا جائے گا تو اس وقت اللہ تعالیٰ اس جانور کو زمین سے نکالے گا جو مومن کو کافر سے ممتاز کر دے گا تاکہ کفار کفر سے اور فاسق اپنے فسق سے باز آجائیں، پھر یہ جانور غائب ہو جائے گا اور لوگوں کو سنبھلنے کی مہلت دی جائے گی، مگر جب وہ اپنی سرکشی پر اڑے رہیں گے تو آفتاب کے مغرب سے طلوع ہونے کا عظیم واقعہ پیش آجائے گا، جس کے بعد کسی کافر یا فاسق کی توبہ قبول نہ ہوگی، پھر اس کے بعد جلد ہی قیامت آجائے گی اس بیان کا حاصل یہ ہے کہ دابۃ الارض کا واقعہ آفتاب کے مغرب سے طلوع ہونے سے پہلے پیش آئے گا، مگر حاکم (صاحب مستدرک) نے راجح اس کو قرار دیا ہے کہ دابۃ الارض اس کے بعد نکلے گا، حاصل یہ کہ پہلے یا بعد میں ہونے کے بارے میں علماء کے دو قول ہیں۔ واللہ اعلم (حاشیہ ملخصاً)

(۳) یہ علامت بھی قرآن حکیم (سورہ انعام آیت نمبر ۵۹) میں بیان کی گئی ہے،

(بقیہ حاشیہ صفحہ آئندہ پر ملاحظہ فرمائیں)

کو اللہ تعالیٰ نے (جہنم کی) آگ سے محفوظ کر دیا ہے، ایک وہ جماعت جو ہندوستان سے جہاد کرے گی (۱)۔ اور ایک وہ جماعت جو عیسیٰ ابن مریم علیہ السلام کے ساتھ ہوگی (نسائی کتاب الجہاد، و مسند احمد، اور کنز العمال بحوالہ "المختارہ" و مجمع الزوائد بحوالہ اوسط طبرانی یہ حدیث امام نسائی کی شرائط کے مطابق صحیح ہے۔

۱۰۔ حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا کہ میرے اور ان کے یعنی عیسیٰ کے درمیان کوئی نبی نہیں، اور وہ نازل ہوں گے جب تم ان کو دیکھو تو پہچان لینا، ان کا قد و قامت میاں اور رنگ سرخ و سفید ہوگا، ہلکے زرد رنگ کے دو کپڑوں میں ہوں گے، سر کے بال اگر چہ بھیکے نہ ہوں تب بھی (چمک اور صفائی کی وجہ سے) ایسے ہوں گے کہ گویا ان سے پانی ٹپک رہا ہے (۲) اسلام کی خاطر کفار سے قتال کریں گے، پس صلیب توڑ ڈالیں گے، تخریر کو قتل کریں گے، اور جزیہ لینا بند کر دیں گے! اور اللہ ان کے زمانہ میں اسلام کے سوا تمام ادیان و مذاہب کو ختم

(۱) ہندوستان پر سب سے پہلا جہاد تو پہلی صدی ہجری میں محمد بن قاسم نے کیا جس میں بعض صحابہ اور اکثر تابعین کی شرکت نقل کی جاتی ہے اور اس کے بعد سے آج تک مختلف زمانوں میں ہندوستان کے کفار کے خلاف جہاد ہوتے رہے ہیں لہذا سوال پیدا ہوتا ہے کہ حدیث میں ہندوستان پر جس جہاد کی یہ فضیلت بیان فرمائی گئی ہے اس سے مراد صرف پہلا جہاد ہے یا جتنے جہاد ہو چکے یا آئندہ ہوں گے وہ سب اس میں شامل ہیں؟ الفاظ حدیث میں غور کرنے سے معلوم ہوتا ہے کہ حدیث کے الفاظ عام ہیں اس کو کسی خاص جہاد کے ساتھ مخصوص و مقید کرنے کی کوئی وجہ نہیں، اس لئے جتنے جہاد کفار ہندوستان کے خلاف مختلف زمانوں میں ہوتے رہے یا آئندہ ہوں گے انشاء اللہ وہ سب اس عظیم الشان بشارت میں شامل ہیں، واللہ اعلم۔ رفیع

(۲) صحیح بخاری کی ایک حدیث میں حضرت عیسیٰ علیہ السلام کی مزید علامات یہ بیان فرمائی گئی ہیں

"رجل آدم کا حسن ما انت راء من ادم الرجل سبط الشعر له لمة کا حسن ما انت راء من اللمم تضرب لمتہ بین منکبہ یقطر راسہ ماء ربعة احمر کانما خرج من دیماس"

یعنی عیسیٰ علیہ السلام نہایت حسین گندمی رنگ کے ہوں گے بال بہت گھنگرا لے نہیں ہوں گے، بالوں کی لمبائی شانوں تک ہوگی سر سے پانی ٹپکتا ہوگا معتدل جسم و قامت کے ہوں گے سرخی مائل رنگ ہوگا جیسے ابھی حمام سے (غسل کر کے) آئے ہوں (عربی حاشیہ بر حدیث نمبر ۵)

کر دے گا، اور (انہی کے ہاتھوں) مسیح دجال کو ہلاک کرے گا، پس عیسیٰ علیہ السلام زمین میں چالیس سال رہ کر وفات پائیں گے، اور مسلمان ان کی نماز جنازہ پڑھیں گے۔ (ابوداؤد، وابن ابی شیبہ، ومسنداحمد، وصحیح ابن حبان، وابن جریر)

۱۱۔ مجمع بن جاریہ انصاری رضی اللہ عنہ فرماتے ہیں کہ میں نے رسول اللہ ﷺ کو یہ فرماتے ہوئے سنا ہے کہ ”ابن مریم دجال کو باب لد پر قتل کریں گے“ اس حدیث کو ترمذی نے روایت کر کے صحیح قرار دیا ہے، اور مسند احمد میں یہ حدیث چار سندوں سے آئی ہے، ایک سند میں یہ الفاظ ہیں کہ ”باب لد کی جانب میں قتل کریں گے۔“

۱۲۔ ابو ہریرہ رضی اللہ عنہ سے روایت ہے کہ نبی ﷺ نے فرمایا کہ جب تک عیسیٰ ابن مریم حاکم عادل کی حیثیت سے نازل نہ ہوں قیامت نہیں آئے گی پس (وہ نازل ہو کر) صلیب کو توڑ ڈالیں گے، خنزیر کو قتل کریں گے، اور جزیہ لینا بند کر دیں گے، اور مال (پانی کی طرح) بہائیں گے، حتیٰ کہ کوئی اسے قبول نہ کرے گا۔ (ابن ماجہ و مسند احمد)

۱۳۔ حضرت ابوامامہ باہلی رضی اللہ عنہ فرماتے ہیں کہ آنحضرت ﷺ نے ہمارے سامنے خطبہ دیا جس کا اکثر حصہ حدیث دجال پر مشتمل تھا آپ نے ہمیں اس سے خبردار کیا اسی سلسلہ میں آپ نے فرمایا کہ

”جب سے اللہ نے ذریت آدم کو پیدا کیا دنیا میں کوئی فتنہ دجال کے فتنہ سے بڑا نہیں ہوا اور اللہ نے جس نبی کو بھی مبعوث فرمایا اس نے اپنی امت کو دجال سے ڈرایا ہے اور میں آخری نبی ہوں اور تم بہترین امت (اس لئے) وہ لامحالہ تمہارے ہی اندر نکلے گا، اگر وہ میری موجودگی (زندگی) میں نکلا تو ہر مسلمان کی طرف سے اس کا مقابلہ کرنے والا میں ہوں، اور اگر میرے بعد نکلا تو ہر مسلمان اپنا دفاع خود کرے گا، اور اللہ ہر مسلمان کا محافظ و نگہبان ہوگا، وہ شام و عراق کے درمیان ایک راستہ پر نمودار ہوگا، پس وہ دائیں بائیں (ہر طرف) فساد پھیلانے گا، اے اللہ کے بندو! تم اس وقت ثابت قدم رہنا، میں تمہارے سامنے اس کی وہ علامات بیان کئے دیتا ہوں، جو

مجھ سے پہلے کسی نبی نے بیان نہیں کیس، وہ سب سے پہلے تو یہ دعوے کرے گا کہ میں نبی ہوں، حالانکہ میرے بعد کوئی نبی نہیں، پھر وہ یہ دعویٰ کرے گا کہ میں تمہارا رب ہوں (مگر اسے دیکھنے والے کو پہلی ہی نظر میں ایسی تین چیزیں نظر آجائیں گی جن سے اس کے دعوے کی تکذیب کی جاسکتی ہے، ایک تو یہ کہ وہ آنکھوں سے نظر آ رہا ہوگا) حالانکہ تم اپنے رب کو مرنے سے پہلے نہیں دیکھ سکتے (تو اس کا نظر آنا ہی اس بات کی دلیل ہوگا کہ وہ رب نہیں) اور (دوسری یہ کہ) وہ کانا ہوگا، حالانکہ تمہارا رب کانا نہیں (تیسری یہ کہ) اس کی دونوں آنکھوں کے درمیان ”کافر“ لکھا ہوگا جو ہر مومن پڑھ لے گا، خواہ وہ لکھنا جانتا ہو یا نہ جانتا ہو۔“

اس کے فتنوں میں سے ایک فتنہ یہ ہوگا کہ اس کے ساتھ ایک جنت اور ایک آگ ہوگی مگر حقیقت میں اس کی آگ جنت ہوگی اور جنت آگ^(۱) ہوگی، پس جو شخص اس کی آگ میں مبتلا ہو اس کو چاہئے کہ اللہ سے فریاد کرے۔

اور سورہ کہف کی^(۲) ابتدائی آیات پڑھے، ایسا کرنے سے وہ آگ اس کے لئے اسی طرح ٹھنڈی اور بے ضرر ہو جائے گی جس طرح ابراہیم (علیہ السلام) پر ہو گئی تھی۔

اس کا ایک فتنہ یہ ہوگا کہ وہ کسی دیہاتی سے کہے گا کہ ”اگر تیرے (مردہ) ماں باپ کو میں زندہ کر دوں تو کیا تو شہادت دے گا کہ میں تیرا رب ہوں؟ وہ کہے گا ہاں (میں شہادت دوں گا) بس دیہاتی کے سامنے دو شیطان اس کے ماں باپ کی صورت بنا کر آئیں گے اور کہیں گے کہ بیٹا تو اس کی پیروی کر یہ تیرا رب ہے۔

(۱) یعنی یا تو دجال کے سحر اور نظر بندی کی وجہ سے وہ لوگوں کو برعکس دکھائی دے گی کہ باہر سے دیکھنے والا آگ کو جنت اور جنت کو آگ سمجھے گا، یا اللہ تعالیٰ اپنی قدرت کاملہ سے اس کی جنت کو باطنی طور پر آگ بنا دے گا اور آگ کو باطنی طور پر جنت بنا دے گا (حاشیہ بحوالہ فتح الباری)

(۲) ان آیات کی تفصیل حدیث نمبر ۵ کے حاشیہ میں گذر چکی ہے ۱۲

اس کا ایک فتنہ یہ ہوگا کہ اسے (اللہ کی طرف سے مؤمنین کی آزمائش کے لئے) ایک (مومن) شخص پر قدرت دی جائے گی پس وہ اس شخص کو قتل کر دے گا اور آ رہے سے چیر کر اس کے دونوں ٹکڑے الگ الگ ڈال دے گا، پھر (لوگوں سے) کہے گا دیکھو میرے اس ”بندے“ کی طرف میں اسے ابھی زندہ کروں گا اور یہ پھر کہے گا کہ اس کا رب میرے سوا کوئی اور ہے، چنانچہ اللہ تعالیٰ اس شخص کو زندہ فرمادیں گے اور خبیث (دجال) اس سے کہے گا ”بتا تیرا رب کون ہے؟“ وہ کہے گا میرا رب اللہ ہے اور تو اللہ کا دشمن ہے، تو دجال ہے، خدا کی قسم (تیرے دجال ہونے کا) جتنا یقین مجھے آج ہے اتنا کبھی نہیں تھا۔

اس کا ایک فتنہ یہ ہوگا کہ وہ بادلوں کو بارش کا حکم دے گا تو وہ بارش برسائیں گے، اور زمین کو اگانے کا حکم دے گا تو وہ اگائے گی۔

اس کا ایک فتنہ یہ ہوگا کہ اس کا گذر ایک بستی پر ہوگا، بستی کے لوگ اس کی تکذیب کریں گے تو ان کے سارے مویشی ہلاک ہو جائیں گے، اور ایک فتنہ یہ ہوگا کہ وہ ایک بستی سے گذرے گا وہ لوگ اس کی تصدیق کریں گے تو وہ بادلوں کو بارش کا حکم دے گا، بادل بارش برسائیں گے اور زمین کو اگانے کا حکم دے گا تو وہ اگائے گی، حتیٰ کہ اسی اور شام کو جب ان کے مویشی چرنے کے بعد واپس آئیں گے تو وہ خوب موٹے اور فریبہ ہوں گے، ان کی کوکھیں بھری ہوں گی اور تھن دودھ سے لبریز ہوں گے۔

مکہ اور مدینہ کے علاوہ زمین کا کوئی علاقہ ایسا باقی نہ رہے گا جو اس کے پاؤں تلے نہ آیا ہو اور جس پر اس کا ظہور نہ ہوا ہو، البتہ جس درہ سے بھی وہ مکہ یا مدینہ آنا چاہے گا فرشتے ننگی تلواریں لئے اس کے سامنے آ جائیں گے (اور وہ آگے بڑھنے کی جرات نہ کر سکے گا) چنانچہ وہ کھاری زمین کے کنارے سرخ ٹیلے کے پاس پڑاؤ ڈال دے گا، اب مدینہ طیبہ میں تین زلزلے آئیں گے جن کے باعث ہر منافق مرد و عورت مدینہ (طیبہ) سے نکل کر دجال سے جا ملے گا (ان زلزلوں کے ذریعہ) مدینہ طیبہ گندگی (منافقوں) کو اپنے سے اسی طرح دور کر دے گا جس طرح لوہار کی دھونکنی (جس سے آگ کو ہوا دی جاتی ہے) لوہے کا رنگ دور کر دیتی ہے

(اسی لئے) اس دن کو ”یوم نجات“ کہا جائے گا۔

(یہ حالات سن کر) ام شریک بنت ابی العسکر (ایک جلیلۃ القدر صحابیہ) نے عرض کی کہ یا رسول اللہ عرب اس زمانہ میں کہاں (۱) ہوں گے؟ آپ نے فرمایا کہ عرب اس زمانہ میں تھوڑے ہوں گے، اور ان میں سے اکثر بیت المقدس میں ہوں گے، ان کا امام (پیشوا) ایک مرد صالح ہوگا (اور ایک دن یہ واقعہ ہوگا کہ) ان کا امام صبح کی نماز پڑھانے کے لئے آگے بڑھا ہی ہوگا کہ ان میں عیسیٰ بن مریم نازل ہو جائیں گے، چنانچہ امام پیچھے ہٹے گا تا کہ نماز پڑھانے کے لئے عیسیٰ (علیہ السلام) کو آگے کرے مگر عیسیٰ علیہ السلام اس کے کاندھوں پر اپنا ہاتھ رکھ کر فرمائیں گے، آگے بڑھو اور نماز پڑھاؤ کیونکہ نماز کی اقامت تمہارے ہی لئے ہوئی ہے (۲) لہذا (اس وقت) مسلمانوں کو ان کا امام ہی نماز پڑھائے گا۔

جب امام نماز پڑھا کر فارغ ہوگا تو عیسیٰ علیہ السلام فرمائیں گے ”دروازہ کھولو (۳) دروازہ کھول دیا جائے گا، اس کے پیچھے دجال ہوگا اور اس کے ساتھ ستر ہزار یہودی ہوں گے جن میں سے ہر ایک کے پاس زیور سے آراستہ تلوار اور ساج (ایک قیمتی دبیز کپڑے) کا لباس ہوگا، جب دجال عیسیٰ علیہ السلام کو دیکھے گا تو اس طرح گھٹنے لگے گا جیسے پانی میں نمک گھلتا ہے، اور بھاگ کھڑا ہوگا، عیسیٰ (علیہ السلام) اس سے فرمائیں گے کہ میری ایک ایسی ضرب تیرے لئے مقدر ہو چکی ہے جس سے تو نکل نہیں سکتا، چنانچہ وہ اسے ”لد“ کے مشرقی دروازے پر جا لیں گے اور قتل کر ڈالیں گے، پس اللہ یہودیوں کو شکست دے گا اور اللہ کی مخلوق میں سے

(۱) مقصد سوال کا یہ تھا کہ عرب تو نہایت بہادری اور جانبازی سے اسلام کا دفاع کرنے والے ہیں، ان کے ہوتے ہوئے دجال کو اتنا فساد پھیلانے کا موقع کیسے مل جائے گا؟

(۲) اس سے نماز باجماعت کا ایک ادب یہ معلوم ہوا کہ جب کوئی امامت کا اہل شخص نماز پڑھانے کے لئے آگے بڑھ جائے اور اقامت پڑھی جا چکی اس وقت کوئی اس سے افضل شخص آجائے تو اس افضل کو چاہئے کہ پہلے امام کے بلانے کے باوجود آگے نہ بڑھے اور پہلے امام ہی کے پیچھے نماز پڑھے ۱۲

(۳) اللہ ہی جانتا ہے کس چیز کا دروازہ مراد ہے؟ شیخ ابو الفتح ابو نعیم نے اپنے حاشیہ میں مسجد کا دروازہ

مراد لیا ہے ۱۳

جس چیز کے پیچھے بھی کوئی یہودی چھپنا چاہے گا خواہ پتھر ہو یا درخت، دیوار ہو یا جانور ہو اللہ سے گویائی عطا فرمادے گا، اور وہ پکارے گی کہ ”اے مسلمان بندۂ خدا یہ یہودی ہے، آ کر اسے قتل کر ڈال (اور اسی حدیث میں چند سطروں کے بعد ہے کہ)

اور عیسیٰ علیہ السلام (سرکاری طور پر) زکوٰۃ لینا چھوڑ دیں گے، پس نہ بکری کی زکوٰۃ وصول کی جائے گی نہ اونٹ کی (کیونکہ سب مالدار ہوں گے زکوٰۃ لینے والا کوئی نہ رہے گا) ”بغض و عداوت ختم ہو جائے گی، اور ہرزہریلے جانور کا زہر نکال دیا جائے گا، حتیٰ کہ چھوٹا بچہ اپنا ہاتھ سانپ کے منہ میں دے دے گا تو سانپ گزند نہ پہنچائے گا، اور چھوٹی بچی شیر کا منہ اپنے ہاتھ سے کھولے گی تو وہ نقصان نہ پہنچائے گا، اور بکریوں کے ریوڑ میں بھیڑ یا اس طرح رہے گا جیسے ان کی حفاظت کرنے والا کتا، زمین امن و امان سے بھر جائے گی جیسے برتن پانی سے بھر جاتا ہے اور کلمہ (سب کا) ایک ہوگا، پس اللہ کے سوا کسی کی عبادت نہ کی جائے گی (۱) الخ۔

(ابن ماجہ، ابوداؤد، وابن خزیمہ والحاکم)

۱۴۔ حضرت عبداللہ بن مسعود رضی اللہ عنہ سے روایت ہے کہ نبی ﷺ نے فرمایا کہ میں نے شب معراج میں ابراہیم، موسیٰ اور عیسیٰ (علیہم السلام) سے ملاقات کی تو وہ قیامت کے بارے میں باتیں کرنے لگے، پس انہوں نے اس معاملہ میں ابراہیم (علیہ السلام) سے رجوع کیا (کہ وہ وقت قیامت کے بارے میں کچھ بتائیں) (حضرت) ابراہیم نے فرمایا کہ ”مجھے اس کا کوئی علم نہیں“ پھر (حضرت) موسیٰ کی طرف رجوع کیا تو انہوں نے بھی فرمایا کہ ”مجھے اس کا کوئی علم نہیں“ پھر (حضرت) عیسیٰ کی طرف رجوع کیا تو انہوں نے فرمایا جہاں تک وقت قیامت کا معاملہ ہے تو اس کا علم سوائے اللہ تعالیٰ کے کسی کو نہیں، یہ بات تو اتنی ہی ہے، البتہ جو عہد پروردگار

(۱) آگے اس حدیث میں مزید تفصیلات ہیں مؤلف رحمۃ اللہ علیہ نے بقصد اختصار آخری حصہ ذکر نہیں فرمایا جن حضرات کو شوق ہو وہ اس کتاب کے شامی ایڈیشن میں یہ حصہ ملاحظہ فرما سکتے ہیں جو ناشر نے اس میں شامل کر دیا ہے۔

عزوجل نے مجھ سے کیا ہے اس میں یہ ہے کہ دجال نکلے گا اور میرے پاس دو باریک سی نرم تلواریں ہوں گی پس وہ مجھے دیکھتے ہی رانگ (یا سیسہ) کی طرح پگھلنے لگے گا، پس اللہ اس کو ہلاک کرے گا یہاں تک کہ پتھر اور درخت بھی کہیں گے کہ اے مرد مسلم میرے نیچے ایک کافر (چھپا ہوا) ہے، آکر اسے قتل کر دے، چنانچہ اللہ ان سب (کافروں) کو ہلاک کر دے گا۔

پھر لوگ اپنے اپنے شہروں اور وطنوں کو واپس ہو جائیں گے تو اس وقت یا جوج ماجوج نکلیں گے جو (کثرۃ اور تیز رفتاری کی باعث) ہر بلندی سے پھسلتے ہوئے معلوم ہوں گے، وہ شہروں کو روند ڈالیں گے، جس چیز پر ان کا گذر ہوگا اس کا خاتمہ کر دیں گے، جس پانی (نہر، چشمہ، کنویں یا دریا وغیرہ) سے گذریں گے اسے پی کر ختم کر دیں گے۔

پھر لوگ میرے پاس آکر ان کی شکایت کریں گے، میں اللہ سے ان کے بارے میں بددعا کروں گا، پس اللہ تعالیٰ ان کو ہلاک کر دے گا اور مار ڈالے گا، حتیٰ کہ زمین ان کی بدبو سے متعفن ہو جائے گی، اب اللہ عزوجل بارش برسائے گا جو ان کی لاشیں بہا کر سمندر میں ڈال دے گی۔

(راوی فرماتے ہیں کہ آگے اس حدیث کا کچھ حصہ میری سمجھ میں نہیں آیا، ایک دوسرے راوی یزید بن ہارون کہتے ہیں کہ پوری بات یہ تھی کہ) پھر پہاڑ دھن دیئے جائیں گے اور زمین چمڑے کی طرح پھیلا (کر سیدھی کر) دی جائے گی، (پھر اصل راوی کہتے ہیں کہ) عیسیٰ علیہ السلام نے فرمایا ”پس جن امور کا عہد میرے رب نے مجھ سے کیا ہے ان میں یہ بھی ہے کہ جب ایسا ہو چکے تو قیامت کا حال پورے دنوں کی اس گابھن (حاملہ) کی طرح ہوگا جس کے مالک نہیں جانتے کہ وہ دن یارات میں کب اچانک بچو دے دیگی۔

(مسند احمد، حاکم، ابن ماجہ، ابن ابی شیبہ، فتح الباری، ابن جریر، ابن المنذر، ابن مردویہ، بیہقی،

الدرالمشور)

۱۵۔ حضرت ابو ہریرہؓ سے روایت ہے کہ نبی ﷺ نے فرمایا کہ سب انبیاء باپ شریک

بھائیوں کی طرح ہیں، کہ ان سب کا دین ایک اور مانیں (شریعتیں) (۱) جدا جدا ہیں، اور میں عیسیٰ ابن مریم کے سب سے زیادہ قریب ہوں کیونکہ میرے اور ان کے درمیان کوئی نبی نہیں ہوا..... وہ نازل ہوں گے جب تم انہیں دیکھو تو پہچان لینا (ان کی پہچان یہ ہے) وہ درمیانہ قد و قامت کے ہوں گے، رنگ سرخ و سفید ہوگا، بال سیدھے اور ایسے (صاف اور چمکدار) ہوں گے کہ وہ اگر چہ بھیگے نہ ہوں تب بھی یوں معلوم ہوگا جیسے ابھی ان سے پانی ٹپک رہا ہو، بلکے زرد رنگ کے دو کپڑوں میں ہوں گے، پس وہ صلیب کو توڑ ڈالیں گے، خنزیر کو قتل کریں گے، جزیرہ موقوف کر دیں گے، تمام ملتوں کو معطل کر دیں گے، حتیٰ کہ اللہ تعالیٰ ان کے زمانہ میں اسلام کے سوا تمام ادیان و مذاہب کا خاتمہ کر دے گا، اور اللہ ان کے زمانہ میں کذاب مسیح و جال کو ہلاک کرے گا اور زمین میں امن و امان کا دور دورہ ہوگا، حتیٰ کہ اونٹ شیروں کے ساتھ، چیتے گایوں کے ساتھ اور بھیڑیے بکریوں کے ساتھ ایک جگہ چرا کریں گے، بچے اور لڑکے سانپوں سے کھیلیں گے کوئی کسی کو نقصان نہ پہنچائے گا۔

پس عیسیٰ علیہ السلام جب تک اللہ چاہے گا دنیا میں رہیں گے، پھر ان کی وفات ہوگی اور مسلمان ان کی نماز جنازہ پڑھ کر انہیں دفن کریں گے (مسند احمد)

۱۶۔ حضرت عثمان بن ابی العاص رضی اللہ عنہ سے روایت ہے (جس کی تفصیل ابو نصرۃ یوں بیان فرماتے ہیں کہ ہم جمعہ کے روز عثمان بن ابی العاصؓ کے پاس اس غرض سے آئے کہ اپنا ایک نسخہ (جو حدیث یا قرآن حکیم کا تھا) ان کے نسخہ سے ملا کر دیکھیں (کہ ہمارے نسخہ میں کوئی غلطی تو نہیں) پس جب جمعہ کا وقت ہوا تو انہوں نے ہمیں غسل کرنے کا حکم دیا، غسل کے بعد ہمارے پاس خوشبو لائی گئی وہ لگا

(۱) دین کو باپ سے اور شریعت کو ماں سے تشبیہ دی گئی ہے، کیونکہ اصل دین یعنی عقائد سب انبیاء کے ایک تھے، البتہ شریعت یعنی فقہی مسائل مختلف امتوں میں مختلف رہے ۱۲ ارف

کر ہم مسجد چلے گئے اور وہاں ایک شخص کے پاس جا بیٹھے جس نے ہمیں دجال کے بارے میں حدیث سنائی۔

پھر عثمان بن ابی العاص آئے تو ہم اٹھ کر ان کے پاس جا بیٹھے، اب انہوں (عثمان بن ابی العاص) نے فرمایا کہ میں نے رسول اللہ ﷺ کو یہ فرماتے ہوئے سنا ہے کہ مسلمانوں کے تین شہر ایسے ہوں گے کہ ان میں سے ایک شہر تو دو سمندروں^(۱) کے ملنے کی جگہ پر واقع ہوگا ایک شہر^(۲) حیرہ کے مقام پر ہوگا اور ایک شہر^(۳) شام میں، پس تین بار (ایسا واقعہ پیش آئے گا کہ) لوگ گھبرا اٹھیں گے پھر جلد ہی لوگوں کے برابر میں دجال نکل آئے گا، پس وہ مشرق کی طرف لوگوں کو شکست دیدے گا، اور سب سے پہلے اس شہر میں وارد ہوگا جو دو سمندروں کے ملنے کی جگہ واقع ہے اور اہل شہر کے تین گروہ ہو جائیں گے، ایک گروہ یہ کہہ کر وہیں رہ جائے گا کہ دیکھیں دجال کون ہے اور کیا کرتا ہے، اور ایک گروہ دیہات میں منتقل ہو جائے گا، اور ایک گروہ برابر والے شہر میں منتقل ہو جائے گا، اس وقت دجال کے ساتھ ستر ہزار (آدمی) ہوں گے جن کے اوپر طیلسان (ایک خاص قسم کی عجمی و بیز چادر) ہوگی، اس کے اکثر پیروکار عورتیں اور یہودی ہوں گے، پھر دجال اس شہر کے قریب والے شہر میں آئے گا، اس شہر کے باشندوں کے (بھی) تین گروہ ہو جائیں گے، ایک گروہ کہے گا کہ ”دیکھیں دجال کون ہے اور کیا کرتا ہے، اور ایک گروہ دیہات میں چلائے گا، اور ایک گروہ قریب والے اس شہر میں چلا جائے گا جو شام کی مغربی جانب میں ہوگا۔

(۱) بظاہر بحر روم اور بحر فارس مراد ہیں (حاشیہ)

(۲) حیرہ عراق کا وہ علاقہ ہے جس کے قریب ہی صحابہ کے دور میں شہر کوفہ آباد ہوا (حاشیہ بحوالہ معجم البلدان)
 (۳) آج کل صرف ”سوریہ“ کو شام کہا جاتا ہے جس کا دار الحکومت ”دمشق“ ہے لیکن پہلے ملک شام بہت بڑا تھا، طول میں دریائے فرات (عراق) سے العریش تک (جہاں سے مصر شروع ہوتا ہے) اور عرض میں جزیرہ نمائے عرب سے بحر روم تک پھیلا ہوا تھا، اردن، فلسطین، لبنان، موجودہ سوریہ، دمشق، بیت المقدس، طرابلس، اٹلا کیہ سب اسی کے حصے تھے (معجم البلدان لیا قوت ص ۳۱۴ ج ۱۱) لہذا حدیث میں شام سے اصل ملک شام مراد ہے صرف سوریہ نہیں۔ رفیع

اور (بالآخر) مسلمان افیق^(۱) نامی گھائی کی طرف سمٹ جائیں گے، اور اپنے مویشی (چرنے کے لئے) بھیجیں گے جو سب کے سب ہلاک ہو جائیں گے، ان کو یہ نقصان بہت شاق گذرے گا، اور شدید بھوک اور سخت مشقت میں مبتلا ہو جائیں گے، حتیٰ کہ بعض لوگ اپنی کمان کا چلہ جلا کر کھائیں گے یہ اسی حال میں ہوں گے کہ سحر کے وقت کوئی پکارنے والا تین بار یہ آواز لگائے گا کہ ”اے لوگو تمہارے پاس فریادرس آ پہنچا“ یہ سن کر لوگ آپس میں کہیں گے کہ یہ تو کسی پیٹ بھرے آدمی کی آواز ہے!

اور نماز فجر کے وقت عیسیٰ ابن مریم علیہ السلام نازل ہوں گے، مسلمانوں کا امیران سے کہے گا ”یا روح اللہ آگے آ کر نماز پڑھائیے“ وہ فرمائیں گے کہ اس امت کے بعض لوگ بعض کے امیر ہیں (اس لئے تم ہی نماز پڑھاؤ) پس مسلمانوں کا امیر آگے بڑھ کر نماز پڑھائے گا، پس عیسیٰ علیہ السلام نماز سے فارغ ہو کر اپنا حربہ سنبھالیں گے اور دجال کی طرف روانہ ہو جائیں گے دجال ان کو دیکھتے ہی رائگ کی طرح کچھلنے لگے گا، پس عیسیٰ علیہ السلام اپنا حربہ اس کے سینہ کے پیچوں بیچ مار کر اسے قتل کر ڈالیں گے اور اس کے ساتھی شکست کھا جائیں گے، اس دن ان میں سے کسی کو بھی کوئی چیز اپنے پیچھے نہیں چھپائے گی، حتیٰ کہ درخت کہے گا ”اے مومن یہ کافر ہے“ اور پتھر کہے گا ”اے مومن یہ کافر ہے“..... (مسند احمد، ابن ابی شیبہ، طبرانی، حاکم والدر المنثور)

۱۷- حضرت سمرۃ بن جندب رضی اللہ عنہ نے اپنے ایک خطبہ کے دوران ایک طویل حدیث بیان کی جس میں انہوں نے فرمایا کہ ”پھر آپ نے (یعنی رسول اللہ ﷺ) نے کسوف^(۲) شمس کی نماز سے فارغ ہو کر (سلام پھیر دیا، پس آپ نے اللہ کی حمد و ثنا فرمائی اور کلمہ شہادت پڑھا، پھر فرمایا کہ:

”اے لوگو، میں بشر ہوں اور اللہ کا رسول ہوں، لہذا میں تمہیں اللہ کی یاد دلاتا ہوں اگر تم یہ محسوس کرتے ہو کہ میں نے اپنے رب کی تبلیغ رسالت میں کوئی کوتاہی کی ہے تو تم

(۱) یہ دو میل لمبی گھاٹی اردن میں واقع ہے (حاشیہ بحوالہ مجمع البلدان لیا قوت) (۲) سورج کا گرہن ہونا ۱۳

نے مجھے اس کی اطلاع نہیں دی تاکہ میں تبلیغ رسالت اس طرح کرتا جس طرح کہ کرنی چاہئے اور اگر تم یہ سمجھتے ہو کہ میں نے تبلیغ رسالت کر دی ہے تو اس کی بھی تم نے مجھے خبر نہیں کی، (خلاصہ یہ کہ تم نے مجھے یہ نہیں بتایا کہ اللہ کے جو پیغامات میں نے تم کو پہنچائے وہ تم سمجھ گئے ہو یا نہیں؟) لوگ یہ سن کر کھڑے ہو گئے اور سب نے کہا کہ ہم گواہی دیتے ہیں کہ آپ نے اپنے پروردگار کی تعلیمات پہنچادی ہیں، اور اپنی امت کی خیر خواہی فرمائی ہے اور جو فریضہ آپ کے اوپر تھا ادا کر دیا ہے۔“

پھر لوگ خاموش ہو گئے تو آپ نے فرمایا

اما بعد: بعض لوگ کہتے ہیں کہ اس آفتاب اور ماہتاب کا گرہن ہونا اور ان ستاروں کا اپنے اپنے مطلع^(۱) سے ہٹ جانا اہل زمین کے بڑے بڑے لوگوں کی موت کے باعث ہوتا ہے، انہوں نے جھوٹ کہا، اور صحیح بات یہ ہے کہ اللہ کی (قدرت کی) نشانیوں میں سے یہ بھی ایک قسم کی نشانیاں ہیں، جن کے ذریعہ اللہ تعالیٰ اپنے بندوں کا امتحان لیتا ہے تاکہ یہ دیکھے کہ ان میں سے کون توبہ کرتا ہے، بخدا جس وقت میں نماز میں کھڑا تھا اس وقت میں نے ان (بڑے بڑے) واقعات کو دیکھا ہے جو تمہیں دنیا و آخرت میں پیش آنے والے ہیں۔

اور بخدا جب تک تمیں کذاب ظاہر نہ ہوں قیامت نہیں آئے گی، ان میں آخری کذاب کا نادر جال ہوگا جس کی بائیں آنکھ ابو حیحی (ایک انصاری بزرگ صحابی) کی آنکھ کی طرح مسوح^(۲) ہوگی، جب وہ نکلے گا تو خدائی کا دعویٰ کرے گا، پس جو شخص اس پر ایمان لے

(۱) طلوع ہونے کی جگہ۔

(۲) مسوح وہ چیز جس پر ہاتھ پھیر دیا گیا ہو مطلب یہ کہ اس کی بائیں آنکھ ایسی بے نور ہوگی جیسے ہاتھ پھیر کر اس کا نور بجھا دیا گیا ہو، بعض مستند روایات میں جو ہے کہ اس کی آنکھ انگور کی طرح باہر کونکلی ہوگی اس سے مراد اس کی دائیں آنکھ ہے آگے حدیث نمبر ۳۵ میں اس کی صراحت آرہی ہے خلاصہ یہ کہ اس کی دونوں آنکھیں عیب دار ہوں گی بائیں آنکھ مسوح (بے نور بجھی ہوئی) ہوگی جسے حدیث نمبر ۵ میں طافیہ سے تعبیر کیا گیا ہے، اور دائیں آنکھ انگور کی طرح باہر کونکلی ہوئی ہوگی جس کے بارے میں حدیث نمبر ۳۵ میں ’بعینہ الیمنی ظفرۃ‘ غلیظہ فرمایا گیا حاشیہ ص ۶۹ ہذا

آئے گا اور اس کی تصدیق اور پیروی کرے گا اسے پچھلا کوئی نیک عمل نفع نہ دے گا (مرتب ہونے کی وجہ سے اس کے سارے نیک اعمال باطل اور بے کار ہو جائیں گے) اور جو شخص اس کی نافرمانی اور تکذیب کرے گا اس کو پچھلے کسی (برے) عمل کی سزا نہ دی جائے گی (یعنی اس کے سب گناہ معاف کر دیئے جائیں گے)۔

دجال حرم (یعنی مکہ و مدینہ) اور بیت المقدس کے علاوہ ساری زمین پر مسلط ہوگا اور مؤمنین کو بیت المقدس میں محصور کر دے گا جو سخت پریشانی میں مبتلا ہوں گے، پس ان میں صبح کے وقت عیسیٰ ابن مریم علیہ السلام (تشریف فرما) ہوں گے، پس اللہ دجال اور اس کے لشکروں کو شکست دیدے گا، حتیٰ کہ دیوار کی بنیاد اور درخت کی جڑ بھی آواز دے گی کہ ”اے مومن میری آڑ میں یہ کافر چھپا ہوا ہے آ کر اسے قتل کر دے“۔

اور وہ واقعہ (قیامت کا) پیش نہیں آئے گا جب تک کہ تم ایسے واقعات نہ دیکھ لو جو تمہارے نزدیک بہت بڑے ہوں گے، تم اس وقت ایک دوسرے سے پوچھا کرو گے کہ کیا تمہارے نبی (صلی اللہ علیہ وسلم) نے اس واقعہ کے بارے میں کچھ فرمایا تھا؟

نیز (قیامت اس وقت تک نہیں آئے گی) جب تک کہ پہاڑ اپنے مرکزوں سے نہ ہٹ جائیں پھر اس کے بعد قبض (ارواح) ہوگا (یعنی قیامت آجائے گی) یہاں آپ نے ہاتھ سے اشارہ فرمایا۔

ثعلبہ بن عباد (جنہوں نے یہ حدیث حضرت سمرۃ بن جندب سے سنی) فرماتے ہیں کہ میں پھر (حضرت سمرۃ بن جندب کے) ایک اور خطبہ میں حاضر ہوا تو اس میں بھی انہوں نے یہ حدیث بیان کی نہ کسی لفظ کو (۱) مقدم) کیا نہ مؤخر۔

(مستدرک حاکم، و مسند احمد، والد را المثنور، وابن خزیمہ، وطحاوی، وابن حبان وابن جریر، وکنز العمال،

ابوداؤد، نسائی، ترمذی وابن ماجہ، اور بخاری نے بھی یہ حدیث اختصار کے ساتھ بیان کی ہے)

(۱) حضرت صحابہ کرام اور محدثین کی یہ غایت درجہ احتیاط اور قوت حافظہ کی دلیل ہے کہ حدیث کے الفاظ میں کسی تقدیم و تاخیر سے بھی اجتناب فرماتے تھے۔ فجز اہم اللہ احسن الجزاء ۱۲۔

۱۸۔ حضرت عبداللہ بن عمر رضی اللہ عنہ کا بیان ہے کہ رسول اللہ ﷺ نے فرمایا کہ ایسی امت کیسے ہلاک ہو سکتی ہے جس کے دور اول میں ہوں اور آخری دور میں عیسیٰ (علیہ السلام) (حاکم، کنز العمال، الدر المنثور، مشکوٰۃ، نسائی)۔

۱۹۔ جلیل القدر تابعی حضرت جبیر بن نفیر رحمۃ اللہ علیہ کا بیان ہے کہ رسول اللہ ﷺ نے فرمایا کہ ”اللہ ایسی امت کو ہرگز رسوا نہیں کرے گا جس کے شروع میں میں ہوں اور آخر میں عیسیٰ (علیہ السلام) (ابن ابی شیبہ، الحکیم الترمذی، الحاکم، والدر المنثور)“

۲۰۔ حضرت ابوالطفیل اللیشی فرماتے ہیں کہ جب میں کوفہ میں تھا تو یہ افواہ اڑی کہ دجال نکل آیا ہے، ہم حضرت حذیفہ بن اسید (رضی اللہ عنہ) کے پاس آئے اور میں نے کہا کہ یہ دجال تو نکل آیا ہے آپ نے فرمایا بیٹھ جاؤ، میں بیٹھ گیا، اتنے میں اعلان ہوا کہ یہ ایک کذاب کا جھوٹ ہے۔

پس (حضرت) حذیفہؓ نے فرمایا کہ دجال اگر تمہارے زمانہ میں نکلتا تو بچے اسے کنکریاں مارتے وہ تو ایسے زمانہ میں نکلے گا، جب اچھے لوگ کم رہ جائیں گے، دین میں کمزوری آجائے گی، اور آپس کی عداوتیں پھیلی ہوئی ہوں گی، پس وہ ہر گھاٹ پر اترے گا اور (مساقتیں اتنی تیز رفتاری سے قطع کرے گا کہ گویا) اس کے لئے زمین لپیٹ دی جائے گی جیسے کہ مینڈھے کی کھال لپیٹ دی جاتی ہے، حتیٰ کہ وہ مدینہ (کے آس پاس) آئے گا بیرون مدینہ پر اس کا غلبہ ہو جائے گا اور اندرون مدینہ سے اسے روک دیا جائے گا^(۱) پھر وہ ایلیا (بیت المقدس) کے پہاڑ تک آئے گا، اور مسلمانوں کی ایک جماعت کا محاصرہ کر لے گا، مسلمانوں کا امیر ان سے کہے گا کہ اس سرکش سے جنگ کرنے میں تم کس کا انتظار کر رہے ہو (اس کا مقابلہ کرو) یہاں تک کہ تم اللہ سے جاملو، یا فتح یاب ہو جاؤ، پس مسلمان طے کر لیں گے کہ صبح ہوتے ہی اس

(۱) احادیث میں صراحت ہے کہ مدینہ کے ہر راستہ پر اس زمانہ میں فرشتوں کا پہرہ ہوگا جو اسے اندر آنے نہیں دیں گے۔ (رف۔ ف)

سے جنگ کریں گے، اب مسلمان اس حال میں صبح کریں گے کہ عیسیٰ ابن مریم ان کے ساتھ ہوں گے، پس عیسیٰ علیہ السلام دجال کو قتل کریں گے اور ان کے ساتھیوں کو شکست دیدیں گے۔
(متدرک حاکم، والدراشمثور)

۲۱ حضرت انس رضی اللہ عنہ فرماتے ہیں کہ رسول اللہ ﷺ نے فرمایا کہ میری امت کے کچھ مرد عیسیٰ ابن مریم کو پائیں گے اور دجال سے ہونے والی جنگ میں شریک ہوں گے (الدراشمثور، متدرک حاکم، کنز العمال، ابن خزیمہ، اوسط طبرانی و مجمع الزوائد)

۲۲ حضرت انس رضی اللہ عنہ فرماتے ہیں کہ رسول اللہ ﷺ نے فرمایا کہ تم میں سے جو عیسیٰ ابن مریم کو پائے ان کو میرا سلام پہنچادے۔ (الدراشمثور بحوالہ متدرک حاکم)

۲۳ حضرت واثلہ رضی اللہ عنہ فرماتے ہیں کہ میں نے رسول اللہ ﷺ کو یہ فرماتے ہوئے سنا ہے کہ جب تک دس نشانیاں ظاہر نہ ہوں قیامت نہیں آئے گی۔

۱۔ زمین^(۱) میں دھنسا دینے کا ایک واقعہ مشرق میں ۲۔ ایک مغرب میں

۳۔ اور ایک جزیرۃ العرب میں ۴۔ دجال ۵۔ دھواں

۶۔ نزول عیسیٰ ۷۔ یاجوج ماجوج ۸۔ دابۃ (الارض)

۹۔ سورج کا مغرب سے طلوع ہونا

۱۰۔ اور ایک آگ جو عدن کی گہرائی سے نکلے گی (اور) لوگوں کو ہانکتی ہوئی محشر کی طرف لے جائے گی، چھوٹی اور بڑی چیونٹی کو جمع کر دے گی (یعنی ہر چھوٹے بڑے، ضعیف اور قوی آدمی کو محشر میں جمع کر دے گی)

(طبرانی، حاکم، ابن مردویہ اور کنز العمال)

(۱) ان سب علامات کی تشریح حدیث نمبر ۸ کے حاشیہ میں گذر چکی ہے، اس کی مراجعت کی جائے (رفع)
(۲) حدیث نمبر ۸ کے آخر میں ہے کہ یہ آگ یمن سے نکلے گی، دونوں میں کوئی تعارض نہیں کیونکہ عدن بھی یمن ہی کا علاقہ ہے اور لفظ گہرائی کی تشریح آگ حدیث نمبر ۳ کے حاشیہ میں ملاحظہ کی جائے۔

۲۴- حضرت ابو ہریرہ رضی اللہ عنہ فرماتے ہیں کہ میں نے رسول اللہ ﷺ کو یہ فرماتے ہوئے سنا ہے کہ عیسیٰ ابن مریم نازل ہوں گے، پس (سب سے پہلی نماز فجر کے علاوہ باقی^(۱) نمازوں میں) مسلمانوں کی امامت فرمائیں گے، اور (نماز پڑھاتے ہوئے) رکوع سے سر اٹھا کر سمع اللہ لمن حمدہ کے بعد (بطور^(۲) دعا) فرمائیں گے ”اللہ دجال کو قتل کرے اور مؤمنین کو غالب کرے۔“

(سعیۃ شرح وقایہ، بحوالہ صحیح ابن حبان، وجمع التروائد بحوالہ بزار)

۲۵- حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا ”اگر میری عمر طویل ہوئی تو مجھے امید ہے کہ میں عیسیٰ ابن مریم سے ملاقات کروں پس اگر میری موت جلد آگئی تو جو ان سے ملے ان کو میرا سلام پہنچا دے، یہ حدیث امام احمد نے اپنی مسند میں مرفوعاً روایت کی ہے (یعنی اسے رسول اللہ ﷺ کا ارشاد قرار دیا ہے) اور امام احمد نے اپنی مسند ہی میں دوسری سند سے بعینہ اسی مضمون کی ایک روایت موقوفاً بھی ذکر کی ہے، یعنی اس میں یہ ارشاد آنحضرت ﷺ کی بجائے حضرت ابو ہریرہ کی طرف منسوب کیا ہے اور سندیں دونوں روایتوں کی صحیح ہیں ایک سے یہ ارشاد آنحضرت ﷺ کا معلوم ہوتا ہے اور دوسری سے حضرت ابو ہریرہ کا۔“

(۱) کیونکہ پیچھے کئی احادیث میں گذر چکا ہے کہ نزول عیسیٰ علیہ السلام کے بعد سب سے پہلی نماز کی امامت امام مہدی کریں گے (۱۲) (ر۔ف)

(۲) احقر کی سمجھ میں یہ آتا ہے کہ یہ ارشاد بطور دعا کے ہوگا، ترجمہ بھی اس کے مطابق کیا گیا ہے اور قرینہ یہ ہے کہ حدیث میں سمع اللہ لمن حمدہ کے بعد بغیر عطف کے قتل اللہ دجال و اظہر المؤمنین آیا ہے اور ظاہر ہے سمع اللہ لمن حمدہ جملہ دعائیہ ہے، لہذا مناسب ہے کہ بعد کا جملہ بھی دعائیہ ہو، اور بظاہر یہ دعا قنوت نازلہ کے طور پر ہوگی جو حادثات و مصائب کے وقت مسلمانوں کی حفاظت اور دشمنوں پر فتح کے لئے نماز فجر کی آخری رکعت میں رکوع کے بعد سجدہ سے پہلے قومہ میں کی جاتی ہے اور شیخ عبد الفتاح ابو غندہ دام ظلہ نے اسے جملہ خبریہ قرار دیا ہے پھر اس پر جو اعتراض ہوتا ہے کہ دوسری احادیث میں صراحت ہے کہ حضرت عیسیٰ علیہ السلام دجال کو اپنے حربہ سے باب لد پر قتل کریں گے اور زیر بحث جملہ سے ثابت ہوتا ہے کہ اثناء نماز میں قتل کریں گے، دونوں حدیثوں میں تعارض ہوا تو اس کا جواب انہوں نے اپنے شیخ سے یہ نقل کیا کہ ہو سکتا ہے کہ یہ نماز صلوٰۃ الخوف ہو جو باب لد کے مقام پر ادا کی جا رہی ہوگی کہ اثناء نماز میں عیسیٰ علیہ السلام کو دجال نظر آ جائے گا چنانچہ آپ حربہ سے نماز کے اندر ہی اس کا کام تمام کر دیں گے واللہ اعلم۔

مگر جو شخص اس باب کی احادیث میں غور و فکر سے کام لے گا اس نتیجہ پر پہنچے گا کہ حضرت عیسیٰ علیہ السلام کو سلام پہنچانے کی وصیت آنحضرت ﷺ نے بھی فرمائی ہے اور حضرت ابو ہریرہؓ نے بھی، لہذا اس حد تک یہ روایت مرفوعاً بھی صحیح ہے موقوفاً بھی، رہا اس حدیث کا پہلا جملہ کہ ”اگر میری عمر طویل ہوئی تو مجھے امید ہے کہ میں عیسیٰ ابن مریم سے ملاقات کروں“ تو اس باب کی احادیث میں غور و فکر اس نتیجہ پر پہنچاتا ہے کہ یہ ارشاد صرف حضرت ابو ہریرہؓ کا ہے، آنحضرت کا نہیں وجہ یہ ہے کہ احادیث کثیرہ میں اس بات کی صراحت ہے کہ نزول عیسیٰ علیہ السلام کے وقت آنحضرت ﷺ کی وفات ہو چکی ہوگی، مثلاً صحیح مسلم اور مستدرک حاکم میں رسول اللہ ﷺ کا یہ ارشاد موجود ہے کہ ”عیسیٰ علیہ السلام میری قبر پر آ کر مجھے سلام کریں گے اور میں سلام کا جواب (۱) دوں گا۔“

۲۶۔ حضرت عبداللہ بن سلام رضی اللہ عنہ کا ارشاد ہے کہ توراہ میں محمد (ﷺ) کی صفات لکھی ہوئی ہیں، اور (یہ کہ) عیسیٰ ابن مریم ان کے پاس دفن کئے جائیں گے۔ (۲)

(ترمذی، والدر الممتثور)

۲۷۔ حضرت ابن عباس رضی اللہ عنہ سے روایت ہے کہ رسول اللہ ﷺ نے فرمایا کہ ایسی امت ہرگز ہلاک نہیں ہوگی جس کے اول میں، میں ہوں اور آخر میں عیسیٰ علیہ السلام، اور درمیان (۳) میں مہدی۔

(نسائی، وابو نعیم، والحاکم وابن عساکر وکنز العمال والسرائح المنیر)

۲۸۔ حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا کہ دجال کو قتل کرنے کی قدرت سوائے عیسیٰ ابن مریم کے کسی کو نہیں دی گئی۔

(الجامع الصغیر بحوالہ ابوداؤد طیالسی، والسرائح المنیر)

(۱) یہ مضمون حدیث نمبر ۴ کے آخر میں بھی گذر چکا ہے۔

(۲) چنانچہ روضہ اقدس میں حضرت عیسیٰ علیہ السلام کی قبر کے لئے جگہ خالی رکھی گئی ہے (ر۔ ف)

(۳) درمیان سے مراد آخری زمانہ سے متصل پہلے کا زمانہ ہے؟ اس لئے کہ عیسیٰ علیہ السلام کا نزول امام مہدی

کے زمانہ میں ہوگا، اور وہ امام مہدی کے پیچھے نماز پڑھیں گے جیسا کہ پیچھے کئی احادیث میں بیان ہوا (حاشیہ)

۲۹۔ حضرت جابر بن عبد اللہ رضی اللہ عنہ فرماتے ہیں کہ مدینہ طیبہ میں ایک یہودی عورت کے ایک لڑکا پیدا ہوا جس کی آنکھ بے نور (اور) باہر کونکلی ہوئی ابھری ہوئی تھی، رسول اللہ ﷺ کو خوف ہوا کہ (شاید) یہ دجال (۱) ہو (پس آنحضرت ﷺ اسے دیکھنے تشریف لے گئے) تو اسے ایک چادر کے نیچے (لیٹا ہوا) پایا، وہ اس وقت کچھ بڑ بڑا رہا تھا، اس کی ماں نے اسے فوراً خبردار کیا کہ (۲) اے عبد اللہ یہ ابوالقاسم (ﷺ) (۳) آئے ہیں ان کے پاس جاؤ یہ سنتے ہی وہ چادر سے باہر آ گیا تو رسول اللہ ﷺ نے فرمایا کہ اس کی ماں کو کیا ہو گیا اللہ اسے عارت کرے اگر وہ اس کو (اپنے حال پر) چھوڑ دیتی تو یہ اپنی حقیقت ضرور ظاہر کر دیتا (یعنی اس کی باتیں سن کر جو وہ تنہائی میں کر رہا تھا ہمیں اس کی حقیقت حال معلوم ہو جاتی) پھر آپ نے اس لڑکے سے پوچھا ”اے ابن صائد (۴) تجھے کیا نظر آتا ہے؟ اس نے کہا ”میں حق دیکھتا ہوں اور باطل دیکھتا ہوں اور ایک تخت (۵) پانی پر (بچھا ہوا) دیکھتا ہوں (حضرت جابر

(۱) کیونکہ اس میں دجال کی متعدد علامات پائی جاتی تھیں، مگر یہاں اشکال ہوتا ہے کہ دجال کی علامتوں میں سے ایک یہ بھی ہے کہ وہ نہ مدینہ میں داخل ہو سکے گا نہ مکہ میں حالانکہ یہ لڑکا مدینہ میں پیدا ہوا وہیں پل کر جوان ہوا اور بڑا ہو کر صحابہ کرام کی معیت میں حج کے لئے مکہ مکرمہ گیا، پھر اس کے دجال ہونے کا اندیشہ کیوں ہوا؟ جواب یہ ہے کہ جس وقت کا یہ واقعہ ہے اس وقت تک آنحضرت ﷺ کو بذریعہ وحی یہ معلوم نہیں ہوا تھا کہ دجال مکہ اور مدینہ میں داخل نہ ہو سکے گا، بعد میں جب بذریعہ وحی یہ معلوم ہو گیا تو آپ کا اندیشہ ختم ہو گیا۔

(۲) روایات میں اس لڑکے کے متعدد نام آئے ہیں، عبد اللہ، ابن صائد، ابن الصائد اور ابن صیاد ابن الصیاد اور صافی، یہ سب اس کے نام ہیں، بظاہر اس کا نام عبد اللہ اس وقت رکھا گیا جب بڑا ہو کر اس نے اسلام قبول کیا، اور یہاں ماں نے بظاہر اس کا بچپن کا نام لے کر پکارا ہوگا، مگر راوی نے اس کا اسلامی نام ذکر کر دیا (حاشیہ)

(۳) ابوالقاسم رسول اللہ ﷺ کی کنیت ہے

(۴) آنحضرت ﷺ کو اطلاع ملی تھی کہ یہ بچہ عجیب و غریب باتیں کرتا ہے اور بعض غیب کی باتیں بھی کرتا ہے، اسی لئے آپ نے یہ سوال کیا۔

(۵) مسند احمد کی ایک اور روایت میں ہے کہ ابن الصیاد نے یہ جواب دیا کہ ”میں ایک تخت سمندر پر دیکھتا ہوں“ تو رسول اللہ ﷺ نے فرمایا کہ ”وہ اہلیس کا تخت ہے“

جو اس حدیث کے راوی ہیں) فرماتے ہیں کہ رسول اللہ ﷺ پر اس کا حال واضح نہ ہو تو آپ نے پوچھا ”کیا تو شہادت دیتا ہے کہ میں رسول اللہ ہوں؟“ اس نے کہا کیا آپ شہادت دیتے ہیں کہ میں رسول اللہ ہوں؟ آپ نے فرمایا کہ میں تو اللہ اور اس کے رسولوں پر ایمان رکھتا ہوں (اور تو ان میں سے نہیں ہے کہ تجھ پر ایمان لاتا) پھر آپ وہاں سے تشریف لے آئے اور اسے (اس کے حال پر) چھوڑ دیا۔

اس کے بعد آپ ایک مرتبہ پھر اس کے پاس تشریف لائے تو اسے کھجور کے باغ میں پایا وہ اس وقت بھی بڑ بڑا رہا تھا، اور اس مرتبہ بھی اس کی ماں نے اسے بتا دیا کہ اے عبداللہ یہ ابوالقاسم (ﷺ) آئے ہیں، آپ نے فرمایا ”اس عورت کو کیا ہو گیا، اللہ اسے عارت کرے اگر یہ اسے نہ بتاتی تو وہ اپنی حقیقت ظاہر کر دیتا (حضرت جابرؓ) فرماتے ہیں کہ رسول اللہ ﷺ کی خواہش تھی کہ (اس کی بے خبری میں) اس کی کچھ باتیں سن لیں تاکہ معلوم ہو جائے کہ یہ وہی دجال ہے یا نہیں؟

رسول اللہ ﷺ نے اس سے پوچھا ”اے ابن (۱) صائد تجھے کیا نظر آتا ہے اس نے

(۱) ابن الصائد کا حال جو اس حدیث اور دوسری متعدد احادیث سے معلوم ہوتا ہے یہ ہے کہ یہ مدینہ طیبہ کے یہودیوں میں سے تھا، اور اس کے حالات کاہنوں کی طرح کے تھے کہ کبھی سچ بھی بولتا تھا مگر اکثر و بیشتر جھوٹ بولتا تھا پھر بڑا ہو کر مسلمان ہو گیا، اور مسلمانوں کے ساتھ حج وغیرہ میں شریک ہوا، پھر اس کے کچھ احوال ایسے ظاہر ہوئے جو دجال کی علامات میں سے تھے، پھر یزید کے دور حکومت میں مدینہ طیبہ میں حرہ کے مقام پر جو مسلمانوں میں خانہ جنگی ہوئی اس میں یہ لاپتہ ہو گیا، علماء محققین نے صراحت کی ہے کہ یہ وہ دجال نہیں تھا جس کی خبر رسول اللہ نے دی ہے کہ اسے حضرت عیسیٰ علیہ السلام قتل کریں گے کیونکہ اسی کتاب کی متعدد احادیث میں صراحت گنڈر چکا ہے کہ وہ مکہ اور مدینہ میں داخل نہ ہو سکے گا، حالانکہ ابن صیاد مدینہ میں پل کر جوان ہوا اور حج کے لئے مکہ مکرمہ بھی گیا اور آنحضرت ﷺ کو اس کے دجال ہونے کا شبہ صرف اس وقت تک رہا جب تک (دجال کی) مفصل علامات آپ کو معلوم نہیں تھیں، مفصل علامات معلوم ہونے کے بعد یہ شبہ جاتا رہا اور شبہ جاتے رہنے کی دلیل یہ ہے کہ خود آپ نے ہی متعدد احادیث میں صراحت فرمادی کہ دجال مکہ مکرمہ اور مدینہ طیبہ میں داخل نہ ہو سکے گا اور وہ قرب قیامت میں ظاہر ہوگا۔

کہا ”میں حق دیکھتا ہوں اور باطل دیکھتا ہوں، اور ایک تخت پانی پر (بچھا ہوا) دیکھتا ہوں“ آپ نے پوچھا ”کیا تو میرے رسول اللہ ہونے کی شہادت دیتا ہے، اس نے کہا ”کیا آپ میرے رسول اللہ ہونے کی گواہی دیتے ہیں؟“ آپ نے فرمایا کہ میں اللہ اور اس کے رسولوں پر ایمان رکھتا ہوں، غرض (اس مرتبہ بھی) آنحضرت ﷺ پر اس کا حال مشتبہ ہی رہا، پھر آپ وہاں سے تشریف لے آئے اور اسے (اس کے حال پر) چھوڑ دیا۔

اس کے بعد آپ تیسری یا چوتھی مرتبہ تشریف لائے اس وقت ابو بکرؓ اور عمر بن الخطابؓ بھی مہاجرین و انصار کی ایک جماعت میں آپ کے ساتھ تھے، اور میں (جابرؓ) بھی آپ کے ساتھ تھا، پس رسول اللہ ﷺ اس امید پر ہم سے آگے نکل گئے کہ اس کی کوئی بات سن لیں گے لیکن اس کی ماں نے (پھر) سبقت کی اور بول اٹھی کہ ”اے عبد اللہ یہ ابو القاسم (ﷺ) آگئے ہیں“ رسول نے فرمایا ”اسے کیا ہو گیا ہے اللہ اسے غارت کرے اگر یہ اسے چھوڑ دیتی تو وہ (اپنی حقیقت) ظاہر کر ہی دیتا۔“

پھر آپ نے پوچھا ”اے ابن صائد تجھے کیا نظر آتا ہے؟“ اس نے کہا میں حق دیکھتا ہوں اور باطل دیکھتا ہوں، اور پانی پر ایک تخت دیکھتا ہوں، آپ نے پوچھا ”کیا تو شہادت دیتا ہے کہ میں اللہ کا رسول ہوں؟“ اس نے کہا ”کیا آپ شہادت دیتے ہیں کہ میں اللہ کا رسول ہوں؟“ آپ نے فرمایا ”میں اللہ اور اس کے سب رسولوں پر ایمان رکھتا ہوں (اور تو ان میں سے نہیں کہ تجھ پر ایمان لاتا) غرض (اس مرتبہ بھی) آپ پر اس کا حال مشتبہ رہا تو آپ نے اس سے فرمایا کہ اے ابن صائد۔ ہم نے تیرے (امتحان کے) لئے ایک بات (دل میں) (۱) چھپائی ہے، بتا وہ کیا ہے؟ اس نے کہا ”الدخ (۲) الدخ“ آپ نے فرمایا ”ذلیل ہو ذلیل ہو“۔

(۱) دوسری روایات میں ہے کہ آپ نے دل میں قرآن حکیم کی یہ آیت سوچی تھی

”فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ“

(۲) مذکورہ بالا آیت میں دُحَان (دھوئیں) کا ذکر تھا۔ پوری آیت تو وہ کیا بتاتا لفظ دُحَان بھی نہ بتا۔ صرف الدخ الدخ“ کہہ کر رہ گیا اور یہ امتحان آنحضرت ﷺ نے اسی واسطے کیا تھا کہ صحابہ پر یہ بات کھل جائے کہ یہ کابن ہے اور کوئی شیطان اس پر مسلط ہے جو اس کی زبان سے بولتا ہے۔

(حضرت) عمر بن الخطاب رضی اللہ عنہ نے عرض کیا ”یا رسول اللہ مجھے اجازت دیجئے کہ اسے قتل کر ڈالوں، آپ نے فرمایا اگر یہ وہی (دجال) ہے تو تم اس کے (قتل کرنے) والے نہیں ہو (کیونکہ) اسے قتل کرنے والے تو عیسیٰ ابن مریم علیہ الصلوٰۃ والسلام ہی ہیں، اور اگر یہ وہ نہیں ہے تو تمہیں اہل ذمہ^(۱) میں سے کسی کو قتل کرنا جائز نہیں۔

(حضرت جابرؓ) فرماتے ہیں کہ غرض رسول اللہ ﷺ کو اس کے دجال ہونے کا خطرہ باقی رہا^(۲) (مسند احمد، کنز العمال بحوالہ ”المختارہ“)

۳۰۔ حضرت ادس بن اوس الشقیمی سے روایت ہے کہ رسول اللہ ﷺ نے فرمایا کہ عیسیٰ ابن مریم دمشق کی جانب مشرق میں سفید منارے کے پاس نازل ہوں گے۔

(الدر المنثور بحوالہ طبرانی، وکنز العمال و ابن عساکر وغیرہ)

۳۱۔ حضرت جابر بن عبد اللہ رضی اللہ عنہ کا بیان ہے کہ رسول اللہ ﷺ نے فرمایا کہ دجال ایسے زمانہ میں نکلے گا جب کہ دین میں اضمحلال آچکا ہوگا، اور علم رخصت ہو رہا ہوگا، اس (کے خروج کے بعد دنیا میں رہنے) کی مدت چالیس روز ہوگی، اس مدت میں وہ گھومتا رہے گا ان چالیس روز میں ایک دن ایک سال کے برابر، ایک دن ایک ماہ کے برابر اور ایک دن ایک ہفتہ کے برابر ہوگا، پھر اس کے باقی ایام عام دنوں کی طرح ہوں گے۔

اس کا ایک گدھا ہوگا جس پر وہ سوار ہوگا، اس گدھے کے دو کانوں کے درمیان چالیس ہاتھ کا فاصلہ ہوگا، دجال لوگوں سے کہے گا میں تمہارا رب ہوں، حالانکہ وہ کانا ہوگا اور (ظاہر ہے کہ) تمہارا رب کانا نہیں (لہذا تمہارے لئے یہ فیصلہ کر لینا کہ وہ تمہارا رب نہیں

(۱) اہل ذمہ اور ”ذمی“ ان کافروں کو کہتے ہیں جو اسلامی حکومت میں رہتے ہوں اور اسلامی حکومت کی طرف سے ان کی جان و مال اور آبرو کی حفاظت کی ذمہ داری لی گئی ہو۔

(۲) یعنی جب تک آپ کو بذریعہ وحی یہ معلوم نہ ہوا کہ دجال مکہ و مدینہ میں داخل نہ ہو سکے گا اس وقت تک یہ خطرہ باقی رہا معلوم ہونے کے بعد یہ خطرہ جاتا رہا۔

نہایت آسان ہے) اس کی دونوں آنکھوں کے درمیان (پیشانی پر) ک۔ ف۔ ر (کافر) لکھا ہوگا، جسے ہر مومن پڑھ سکے گا خواہ وہ لکھنا جانتا ہو یا نہ جانتا ہو۔

وہ ہر پانی اور گھاٹ پر اترے گا، سوائے مدینہ اور مکہ کے کہ اللہ تعالیٰ نے ان دونوں شہروں کو اس پر حرام کر دیا ہے اور ان کے دروازوں (راستوں) پر فرشتے کھڑے (پہرہ دے رہے) ہیں (تاکہ دجال داخل نہ ہو سکے)۔

اس کے ساتھ روٹی کے (ذخیرے) (پہاڑوں کی مانند) ہوں گے، اور سوائے ان لوگوں کے جو اس کی پیروی کریں گے، سب لوگ مشقت میں ہوں گے، اس کے ساتھ دو نہریں ہوں گی جن کو میں اس سے زیادہ جانتا ہوں، ایک نہر کو وہ جنت کہے گا اور دوسری نہر کو آگ کہے گا، پس جو شخص اس نہر میں داخل کیا جائے گا جس کا نام دجال نے جنت رکھا ہوگا وہ (درحقیقت) آگ ہوگی، اور جو شخص اس نہر میں داخل کیا جائے گا جس کا نام دجال نے آگ رکھا ہوگا وہ (درحقیقت) جنت^(۱) ہوگی۔

اور اللہ اس کے ساتھ شیاطین بھیجے گا جو لوگوں سے باتیں کریں گے اور اس کے ساتھ ایک فتنہ عظیم یہ ہوگا کہ وہ بادلوں کو حکم دے گا تو وہ لوگوں کو بارش برساتے ہوئے نظر آئیں گے اور وہ ایک شخص کو قتل کرے گا پھر لوگوں کو نظر آئے گا کہ وہ اسے زندہ کر رہا ہے، دجال کو اس شخص کے علاوہ کسی اور (کے مارنے اور زندہ کرنے) پر قدرت نہیں دی جائے گی، اور وہ کہے گا ”اے لوگو کیا اس جیسا کارنامہ رب عزوجل کے سوا کوئی اور کر سکتا ہے (یعنی میرا یہ کارنامہ میرے رب ہونے کی دلیل ہے)۔“

پس مسلمان شام کے ”جبل دخان“ کی طرف بھاگ جائیں گے، اور دجال وہاں آ کر ان کا محاصرہ کر لے گا، یہ محاصرہ بہت سخت ہوگا، اور ان کو سخت مشقت میں ڈال دے گا۔

(۱) اس جملہ کی تشریح سے متعلق مضمون حدیث نمبر ۱۳ کے حاشیہ میں گذر چکا ہے وہاں ملاحظہ فرمایا جائے۔

پھر فجر کے وقت عیسیٰ ابن مریم نازل ہوں گے وہ مسلمانوں سے کہیں گے ”اس خبیث کذاب کی طرف نکلنے سے تمہارے لئے کیا چیز مانع ہے؟ مسلمان کہیں گے کہ یہ شخص جن (۱) ہے (لہذا اس کا مقابلہ مشکل ہے)

غرض مسلمان روانہ ہوں گے، تو عیسیٰ ابن مریم علیہ السلام ان کے ساتھ ہوں گے، پس نماز کی اقامت ہوگی تو عیسیٰ علیہ السلام سے کہا جائے گا ”یا روح (۲) اللہ آگے بڑھئے“ (اور نماز پڑھائیے) وہ فرمائیں گے کہ تمہارے امام کو آگے بڑھ کر نماز پڑھانی چاہئے، غرض نماز فجر ادا کر کے یہ سب لوگ دجال کی طرف نکل کھڑے ہوں گے، پس کذاب (دجال) عیسیٰ علیہ السلام کو دیکھتے ہی یوں گھٹنے لگے گا جیسے پانی میں نمک گھلتا ہے پس عیسیٰ علیہ السلام اس کی طرف چلیں گے اور اسے قتل کر ڈالیں گے حتیٰ کہ درخت اور پتھر بھی پکاریں گے کہ یا روح اللہ یہودی یہ ہے۔ چنانچہ عیسیٰ علیہ السلام جو بھی دجال کا پیروکار ہوگا اسے قتل کر کے چھوڑیں گے۔

(مسند احمد و مستدرک حاکم)

۳۲۔ حضرت عمران بن حسین رضی اللہ عنہ سے روایت ہے کہ رسول اللہ ﷺ نے فرمایا کہ میری امت میں ایک جماعت اپنے دشمنوں کے مقابلہ میں حق پر مسلسل ڈٹی رہے گی یہاں تک کہ اللہ کا حکم (قیامت قریب) آ پہنچے اور عیسیٰ ابن مریم علیہ السلام نازل ہو جائیں (مسند احمد)

۳۳۔ حضرت عائشہ رضی اللہ عنہا فرماتی ہیں کہ رسول اللہ ﷺ میرے پاس تشریف لائے میں اس وقت رو رہی تھی، آپ نے رونے کا سبب پوچھا، میں نے کہا یا رسول اللہ مجھے دجال یاد آ گیا تھا (اس کے خوف سے) رو پڑی۔ اس پر رسول اللہ ﷺ نے فرمایا کہ اگر وہ میری زندگی میں نکلا تو میں تمہارے لئے کافی ہوں، اور اگر دجال

(۱) دجال کی شعبدہ بازی اور مسمریزم وغیرہ کو دیکھ کر شاید بعض مسلمانوں کو اس کے جنم ہونے کا گمان ہو یا ممکن ہے مسلمان یہ بات بطور تشبیہ کے کہیں کہ اس کی حرکتیں اور ایذا رسانی جنات کی طرح ہے ۱۲

(۲) یہ حضرت عیسیٰ علیہ السلام کا لقب ہے ۱۲

میرے بعد نکلا تو (تمہیں اس کے فریب سے پھر بھی خوف زدہ نہیں ہونا چاہئے، کیونکہ اس کے دعویِٰ خدائی کی تکذیب کے لئے اتنی بات کافی ہے کہ وہ کانا ہوگا اور) تمہارا رب کانا نہیں ہے..... وہ اصفہان کے (ایک مقام) (۱) ”یہودیہ“ میں نکلے گا، حتیٰ کہ مدینہ بھی آئے گا اور مدینہ کے (باہر) ایک جانب پڑاؤ ڈال دے گا، اس وقت مدینہ کے سات دروازے (یا راستے ہوں گے) جن میں سے ہر دروازے پر دو فرشتے ہوں گے (جو اسے مدینہ طیبہ میں داخل نہیں ہونے دیں گے) پس مدینہ کے خراب لوگ نکل کر اس کے پاس چلے جائیں گے یہاں تک کہ وہ شام یعنی فلسطین میں باب لد کے مقام پر ایک شہر میں چلا جائے گا۔

اس کے بعد عیسیٰ علیہ السلام نازل ہو کر اسے قتل کر ڈالیں گے، پھر عیسیٰ علیہ السلام دنیا میں امام عادل، اور حاکم منصف کی حیثیت سے چالیس سال رہیں گے۔

(مسند احمد، والدرا لمتنور بحوالہ ابن ابی شیبہ)

۳۴۔ حضرت عبداللہ بن عمر رضی اللہ عنہما کا بیان ہے کہ رسول اللہ ﷺ نے فرمایا کہ عیسیٰ ابن مریم نازل ہوں گے، پس دجال ان کو دیکھتے ہی (خوف سے) ایسا پگھلنے لگے گا جیسے چربی پگھلتی ہے، پس وہ دجال کو قتل کریں گے، اور یہودیوں کو اس کے پاس سے تتر بتر کرویں گے، پھر سب یہودی قتل کر دیئے جائیں گے حتیٰ کہ پتھر بھی پکارے گا کہ ”اے اللہ کے بندے یہ یہودی ہے آ کر اسے قتل کر دے۔“

(مسلم (۲) وکنز العمال بحوالہ ابن ابی شیبہ)

(۱) اصفہان ایران کے ایک مشہور علاقہ کا نام ہے، علامہ یاقوت حموی نے تعجم البلدان میں ذکر کیا ہے کہ بخت نصر کے زمانہ میں جب یہودیوں کو بیت المقدس سے نکالا گیا تو ان کی ایک جماعت اصفہان کے علاقہ میں ایک مقام پر جا کر آباد ہو گئی یہاں انہوں نے مکانات وغیرہ تعمیر کئے اور یہیں ان کی نسل پھیلتی رہی، اور اس مقام کا نام ”یہودیہ“ پڑ گیا (حاشیہ)

(۲) یہ حدیث مسند احمد میں بھی ہے اور مسلم نے یہ حدیث مختصر اذکر کی ہے، نیز صحیح بخاری میں بھی مختصر آئی ہے (حاشیہ)

۳۵۔ رسول اللہ ﷺ کے آزاد کردہ غلام حضرت سفینہ رضی اللہ عنہ کا بیان ہے کہ رسول اللہ ﷺ نے ہمارے سامنے خطبہ دیا اور فرمایا ”سنو“ مجھ سے پہلے جو نبی بھی آیا اس نے اپنی امت کو دجال سے ڈرایا ہے، وہ بائیس (۱) آنکھ سے کانا ہوگا، اس کی دائیں (۲) آنکھ پر ایک موٹی (۳) پھیلی ہوگی، اس کی دو آنکھوں کے درمیان (پیشانی پر) ”کافر“ لکھا ہوگا، اس کے ساتھ دو وادیاں ہوں گی جن میں سے ایک جنت اور دوسری آگ ہوگی (مگر حقیقت برعکس ہوگی کہ) اس کی آگ جنت ہوگی اور جنت آگ۔

اس کے ساتھ دو فرشتے ہوں گے جو انبیاء (سابقین) میں سے دونبیوں کے مشابہ ہوں گے، اگر میں چاہوں تو ان دونوں نبیوں کے نام اور ان کے آبا و اجداد کے نام بھی بتا سکتا ہوں (مگر حاجت یا مصلحت نہیں اس لئے نہیں بتاتا)

(۱) یہ وہی آنکھ ہے جسے بعض روایات میں طافیۃ (فاء کے بعد ہمزہ) یعنی بے نور بھی ہوئی کہا گیا ہے اور بعض روایات میں مموح العین الیسری کہا گیا ہے۔

(۲) یہ وہ آنکھ ہے جس کو بعض روایات میں طافیۃ فاء کے بعد یا یعنی ابھری ہوئی، باہر کونکلی ہوئی کہا گیا ہے بعض روایات میں اسے باہر کونکلی ہوئے انگور سے تشبیہ دی گئی ہے اور حدیث نمبر ۳۶ میں اسے بھی مموح کہا گیا ہے۔ رف

(۳) یہ ظفرۃ کا ترجمہ ہے ظفرۃ اس گوشت کو کہتے ہیں جو بعض لوگوں کے گوشہ چشم پر آگ آتا ہے اور بعض اوقات آنکھ کی پتلی تک پھیل کر اسے ڈھانپ لیتا ہے (حاشیہ) تشبیہ بعض احادیث میں دجال کو بائیس آنکھ سے کانا کہا گیا ہے اور بعض میں دائیں آنکھ سے سرسری نظر میں تعارض کا شبہ ہوتا ہے مگر اس حدیث سے پوری حقیقت واضح ہو جاتی ہے کہ دجال کی دونوں ہی آنکھیں عیب دار ہوں گی، بائیں آنکھ بے نور (طافیۃ) ہوگی اور دائیں آنکھ ناخن کی وجہ سے باہر کونکلی ہوگی، دجال کی آنکھوں کی تفصیل حدیث نمبر ۵، ۵، ۵ نمبر ۱ کے حاشیہ میں ہم جیسے بھی لکھ چکے ہیں۔

(۴) ظاہر یہی ہے کہ یہ لفظ حقیقۃً لکھا ہوگا اور اللہ تعالیٰ کی قدرت سے یہ بعید بھی نہیں لیکن احتمال یہ بھی ہے کہ حدیث میں ”لکھا ہوا ہونے“ کے حقیقی معنی مراد نہ ہوں بلکہ استعارہ کے طور پر اس کی دونوں آنکھیں اس کے کافر ہونے کا کھلا ہوا ثبوت ہوں گی کیونکہ وہ کانا ہونے کے باوجود خدائی کا دعویٰ کرے گا جس سے ہر مومن پہچان سکے گا کہ وہ کافر ہے۔ ۱۲ (رف)

ان دو فرشتوں میں سے ایک دجال کے دائیں جانب ہوگا اور دوسرا بائیں جانب، اور یہ سب کچھ (لوگوں) آزمائش کے لئے ہوگا چنانچہ دجال پوچھے گا، کیا میں تمہارا رب نہیں ہوں؟ کیا میں زندہ کرتا اور مارتا نہیں ہوں؟“ ایک فرشتہ جواب دے گا کہ ”تو نے جھوٹ (۱) بولا ہے“ (مگر) یہ جواب سوائے اس کے ساتھی (فرشتے) کے کوئی آدمی نہ سن سکے گا، اور وہ (ساتھ والا فرشتہ پہلے فرشتہ سے) کہے گا کہ ”تو نے سچ کہا ہے“ اس جواب کو سب حاضرین سن لیں گے اور گمان کریں گے کہ یہ دوسرا (فرشتہ) دجال کی تصدیق کر رہا ہے (حالانکہ وہ پہلے فرشتہ کی تصدیق کر رہا ہوگا جس نے دجال سے کہا تھا کہ تو نے جھوٹ بولا ہے)۔

پھر وہ روانہ ہوگا اور مدینہ (طیبہ کے قریب) پہنچے گا، مگر اس کو مدینہ میں داخل ہونے کی اجازت (قدرت) نہ ہوگی، چنانچہ وہ کہے گا کہ یہ اس (۲) آدمی کا شہر ہے (اسی لئے میں اس میں داخل نہ ہو سکا)

پھر وہ یہاں سے چل کر شام آئے گا، تو عیسیٰ علیہ السلام نازل ہو جائیں گے اور ”افیق“ (۳) نامی گھاٹی کے پاس اسے قتل کر دیں گے۔ (مسند احمد والدر المنثور بحوالہ ابن ابی شیبہ)

۳۶۔ حضرت حذیفہ رضی اللہ عنہ کا بیان ہے کہ رسول اللہ ﷺ نے فرمایا کہ جو چیزیں دجال کے ساتھ ہوگی میں انہیں دجال سے زیادہ جانتا ہوں، اس کے ساتھ دو نہریں ہوں گی جن میں ایک تو دیکھنے والوں کو بھڑکتی ہوئی آگ معلوم ہوگی، اور دوسری سفید پانی، پس تم میں سے جو اس کو پائے اسے چاہئے کہ (اپنی) آنکھیں بند کر لے اور پانی اس نہر سے پئے جو دیکھنے میں آگ نظر آتی ہو، کیونکہ (حقیقت میں) وہ ٹھنڈا پانی ہوگا، اور دوسری نہر سے بچتے رہنا کیونکہ وہی عذاب ہے۔

(۱) یعنی تو نہ زندہ کرنے کی قوت رکھتا ہے نہ مارنے کی ۱۲۔ (۲) یعنی رسول اللہ ﷺ کا ۱۳

(۳) یہ گھاٹی اردن میں ہے اور اردن کی سرحد فلسطین سے ملی ہوئی ہے لہذا جن حدیثوں میں ہے کہ فلسطین میں باب لد کے پاس قتل کریں گے یہ حدیث ان کے معارض نہیں اس گھاٹی کا ذکر حدیث نمبر ۱۶ میں بھی آیا ہے اس کے معارضت کی جائے

اور جان لو کہ اس کی پیشانی پر ”کافر“ لکھا ہوا ہوگا، جسے وہ شخص بھی پڑھ لے گا جو لکھنا جانتا ہو اور وہ بھی جو لکھنا نہ جانتا ہو اور اس کی ایک آنکھ مسموحہ (مٹی ہوئی) ہوگی، اس پر ایک پھلکی ہوگی۔ (۱)

وہ آخری بار اردن کے علاقہ میں ”افیق“ نامی گھاٹی پر نمودار ہوگا، اس وقت جو شخص بھی اللہ اور یومِ آخرت پر ایمان رکھتا ہوگا اردن کے علاقہ میں موجود ہوگا (مسلمانوں اور دجال کے لشکر کے درمیان جنگ ہوگی جس میں) وہ ایک تہائی مسلمانوں کو قتل کر دے گا، ایک تہائی کو شکست دے (کر بھگا دے) گا، اور ایک تہائی کو باقی چھوڑے گا، رات ہو جائے گی تو بعض مؤمنین بعض سے کہیں گے کہ تمہیں اپنے رب کی خوشنودی کے لئے اپنے اپنے (شہید) بھائیوں سے جا ملنے (شہید ہو جانے) میں اب کس چیز کا انتظار ہے؟ جس کے پاس کھانے کی کوئی چیز زائد ہو وہ اپنے (مسلمان) بھائی کو دے دے، تم فجر ہوتے ہی (عام معمول کی بہ نسبت) جلدی نماز پڑھ لینا، پھر دشمن کے مقابلہ پر روانہ ہو جانا۔

پس جب یہ لوگ نماز کے لئے اٹھیں گے تو عیسیٰ علیہ السلام ان کے سامنے نازل ہو جائیں گے اور نماز ان کے ساتھ پڑھیں گے، نماز سے فارغ ہو کر وہ (ہاتھ سے) اشارہ کرتے ہوئے فرمائیں گے کہ میرے اور دشمن خدا (دجال) کے درمیان سے ہٹ جاؤ (تاکہ وہ مجھے دیکھ لے)..... ابو حازم (جو اس حدیث کے راویوں میں سے ایک ہیں) کہتے ہیں کہ ابو ہریرہ رضی اللہ عنہ نے فرمایا کہ دجال (حضرت عیسیٰ علیہ السلام کو دیکھتے ہی) ایسا کھلے گا جیسے دھوپ میں چکنائی کھلتی ہے، اور عبد اللہ بن عمرو رضی اللہ عنہ نے یہ فرمایا کہ (ایسا کھلے گا) جیسے نمک پانی میں گھلتا ہے، اور اللہ دجال اور اس کے لشکر پر مسلمانوں کو مسلط کر دے گا چنانچہ وہ ان سب کو قتل کر دیں گے، حتیٰ کہ شجر و حجر بھی پکاریں گے، کہ اے اللہ کے بندے، اے رحمن کے بندے، اے مسلمان یہ یہودی ہے اسے قتل کر دے۔“ غرض اللہ تعالیٰ ان سب کو فنا کر دے گا اور مسلمان فتحیاب ہوں گے، پس مسلمان صلیب کو توڑ دیں گے، خنزیر کو قتل کریں گے اور جزیہ بند کر دیں گے۔

(۱) اس کی تفسیر حدیث نمبر ۳۵ کے حاشیہ میں گذر چکی ہے ۱۲

مسلمان اسی حال میں ہوں گے کہ اللہ تعالیٰ یا جوج و ماجوج کو باہر نکال دے گا، ان کی پہلی جماعت بکیرہ (طبریہ کا پانی) پی لے گی، اور ان کی آخری جماعت جب وہاں پر پہنچے گی تو پہلی جماعت اس کا سارا پانی پی چکی ہوگی اور اس میں ایک قطرہ بھی نہ چھوڑا ہوگا، چنانچہ بعد میں آنے والی جماعت (بکیرہ طبریہ کو دیکھ کر) کہے گی کہ یہاں کسی زمانہ میں پانی کا اثر تھا۔

پس پیغمبر خدا (عیسیٰ علیہ السلام) اور ان کے پیچھے ان کے ساتھی آ کر فلسطین کے ایک شہر میں داخل ہو جائیں گے جسے ”لد“ کہا جاتا ہوگا۔

یا جوج ماجوج کہیں گے کہ اہل زمین پر تو ہم غلبہ پا چکے آؤ اب آسمان والوں سے جنگ کریں اس وقت پیغمبر خدا (عیسیٰ علیہ السلام) اللہ سے دعا کریں گے جس کا نتیجہ یہ ہوگا کہ اللہ ان کے حلق میں ایک قسم کا پھوڑا^(۱) (یا زخم) پیدا کر دے گا جس کے باعث ان میں سے کوئی باقی نہ بچے گا، اب ان (کی لاشوں) کا تعفن مسلمانوں کو پریشان کرے گا، تو عیسیٰ علیہ الصلوٰت والسلام دعا کریں گے، چنانچہ اللہ یا جوج ماجوج (کی لاشوں) پر ایک ہوا بھیجے گا جو ان سب کو سمندر میں ڈال دے گی۔

(متدرک حاکم، وکنز العمال بحوالہ ابن عساکر، یہ حدیث مسلم میں بھی مختصراً آئی ہے)

۳۷۔ حضرت حذیفہ بن الیمان رضی اللہ عنہ کا بیان ہے کہ رسول اللہ ﷺ نے فرمایا کہ (قیامت کی بڑی بڑی علامات میں سے) ابتدائی علامات دجال اور نزولِ عیسیٰ ہیں، اور ایک آگ جو عدن کی گہرائی^(۲) سے نکلے گی (اور) لوگوں کو محشر کی طرف ہانک کر لے جائے گی۔ (الدر المنثور بحوالہ ابن جریر)

(۱) پیچھے حدیث نمبر ۵ میں ہے کہ ”اللہ ان کے اوپر ایک کیڑا مسلط کر دے گا جو ان کی گردنوں میں پیدا ہوگا، اور یہاں گلے میں ایک قسم کے پھوڑے کا ذکر ہے، دونوں میں کوئی تعارض نہیں بلکہ مطلب یہ ہے کہ کیڑا گردن میں پیدا ہوگا اس کی وجہ سے حلق میں پھوڑا یا زخم ہو جائے گا اور وہی موت کا آخری سبب بنے گا۔ (حاشیہ)

(۲) یہ ”قعر عدن“ کا ترجمہ ہے علامہ نوویؒ اس کی شرح میں فرماتے ہیں ”ومعناه من اقصى قعر ارض عدن“ یعنی عدن کے علاقہ میں زمین کی تہ میں سے یہ آگ نکلے گی، شرح مسلم للنووی ص ۳۹۳ ج ۲ (اصح المطابع دہلی)

۳۸۔ حضرت عبداللہ بن مغفل رضی اللہ عنہ کا بیان ہے کہ رسول اللہ ﷺ نے فرمایا کہ آفرینش آدم سے لے کر قیامت تک اللہ نے ایسا کوئی فتنہ نازل نہیں کیا اور نہ کرے گا (جو دجال کے فتنہ سے زیادہ عظیم ہو، اور میں نے اس کے بارے میں ایسی باتیں (علامات) بتادی ہیں کہ مجھ سے پہلے ایسی کسی نے نہیں بتائیں۔

اس کا رنگ گہرا گندمی ہوگا، بال پیچ دار ہوں گے، بائیں آنکھ مسموح (بے نور) ہوگی، اس کی (دائیں) (۱) آنکھ پر موٹی پھلی ہوگی، مادرزاد اندھے اور ابرص کو تندرست کر دے گا، اور کہے گا میں تمہارا رب ہوں، پس جو شخص کہے گا کہ ”میرا رب اللہ ہے“ اس پر کوئی فتنہ (عذاب) نہ ہوگا، اور جو شخص کہے گا کہ ”تو میرا رب ہے“ وہ فتنہ میں مبتلا ہو جائے گا (یعنی کافر ہونے کے باعث) جب تک اللہ چاہے گا وہ تمہارے اندر رہے گا، پھر عیسیٰ ابن مریم نازل ہو جائیں گے جو محمد (ﷺ) کی تصدیق کرتے ہوئے انہی کی شریعت پر (کار بند) ہوں گے وہ ایک ہدایت یافتہ امام اور حاکم عادل ہوں گے اور دجال کو قتل کریں گے۔

(کنز العمال بحوالہ طبرانی وفتح الباری)

۳۹۔ حضرت حذیفہ بن الیمان رضی اللہ عنہ فرماتے ہیں کہ نبی ﷺ کے (دیگر) صحابہ تو (آپ سے) خیر کے بارے میں پوچھتے تھے، اور میں شر کے بارے میں پوچھا کرتا تھا، اس خوف سے کہ کہیں شر میں مبتلا نہ ہو جاؤں (اس حدیث کے آخر میں حضرت حذیفہ فرماتے ہیں کہ) میں نے عرض کی کہ یا رسول اللہ گمراہی کی دعوت دینے والوں کے بعد کیا واقعہ ہوگا آپ نے فرمایا ”خروج دجال“ میں نے کہا یا رسول اللہ دجال کیا لائے گا؟ آپ نے فرمایا ”وہ ایک آگ اور ایک نہر لائے گا، پس جو شخص اس کی آگ میں گرے گا اس کا اجر و ثواب یقینی ہو جائے گا اور اس کا گناہ (جو پہلے کبھی کیا ہوگا) معاف (۲) ہو جائے گا۔

(۱) دجال کی آنکھوں کی تفصیل حدیث نمبر ۵ نمبر ۱ نمبر ۳۵ کے حاشیہ میں گذر چکی ہے ۱۲

(۲) یعنی جو شخص دجال کے حکم کی خلاف ورزی کرے گا اور سزا کے طور پر دجال اس کو اپنی آگ میں ڈال دے گا اس کو آخرت میں ثواب ملے گا اور پچھلے گناہ معاف ہو جائیں گے ۱۲۔

میں نے کہا ”یا رسول اللہ پھر دجال (کے خروج) کے بعد کیا ہوگا؟ آپ نے فرمایا ”عیسیٰ ابن مریم“ (نازل ہوں گے) میں نے کہا ”تو عیسیٰ ابن مریم“ کے بعد کیا ہوگا؟ فرمایا ”اگر کسی شخص کی گھوڑی بچہ دے گی تو قیامت آنے تک اس بچہ پر سواری کی نوبت نہیں (۱) آئے گی۔ (کنز العمال و ابن عساکر بحوالہ ابن ابی شیبہ) (۲)

۴۰۔ حضرت عبدالرحمن بن سمرہ رضی اللہ عنہ فرماتے ہیں کہ غزوة موتہ کے موقعہ پر (حضرت) خالد بن الولید (رضی اللہ عنہ) نے مجھے رسول اللہ ﷺ کے پاس (فتح کی) خوشخبری دینے کے لئے (مدینہ) بھیجا (مگر آنحضرت ﷺ کو سب حالات پہلے ہی بذریعہ وحی معلوم ہو چکے تھے) چنانچہ جب میں نے آپ کی خدمت میں حاضر ہو کر عرض کیا ”یا رسول اللہ“ تو آپ نے فرمایا ”عبدالرحمن ذرا ٹھہرو“ (یعنی مجھے سب حالات معلوم ہیں تم سے پہلے میں ہی بتا دیتا ہوں اور وہ یہ کہ) جھنڈا زید بن حارثہ نے پکڑ رکھا تھا، وہ جنگ کرتے تھے شہید ہو گئے اللہ زید پر رحمت نازل فرمائے، پھر جھنڈا جعفر نے تھام لیا، اور وہ (بھی) لڑتے لڑنے شہید ہو گئے، اللہ جعفر پر رحمت نازل فرمائے، پھر جھنڈا عبداللہ بن رواحہ نے پکڑا وہ (بھی) لڑتے لڑتے شہید ہو گئے، اللہ عبداللہ پر رحمت نازل فرمائے، پھر جھنڈے کو خالد بن الولید نے تھاما تو اللہ نے خالد کے ہاتھوں فتح نصیب فرمائی، پس خالد اللہ کی تلواروں میں ایک تلوار (۳) ہے۔

(۱) اس کا مطلب تو یہ ہو سکتا ہے کہ حضرت عیسیٰ علیہ السلام کی وفات کے بعد قیامت اتنی قریب ہوگی کہ اس گھوڑی کے بچہ پر سواری کی نوبت آنے سے پہلے ہی قیامت آ جائے گی اور دوسرا مطلب یہ ہو سکتا ہے کہ حضرت عیسیٰ علیہ السلام کی وفات کے بعد جہاد کا سلسلہ قیامت تک منقطع رہے گا چنانچہ جہاد کی غرض سے کسی گھوڑے پر سواری نہ کی جائے گی ۱۲ واللہ اعلم، محمد رفیع

(۲) اس حدیث کا کچھ حصہ بخاری مسلم، ابوداؤد، ابن ماجہ، نسائی اور حاکم نے بھی روایت کیا ہے ۱۲

(۳) حضرت مولانا محمد ادریس صاحب کاندھلوی دامت برکاتہم نے حضرت مولانا محمد یعقوب صاحب رحمۃ اللہ علیہ کا ایک ارشاد سند کے ساتھ نقل فرمایا ہے کہ ”حضرت خالد بن الولید کو جو تمنا تھی کہ کسی جہاد میں شہید ہوں اس کا پورا ہونا ممکن نہ تھا کیونکہ رسول اللہ ﷺ نے ان کو سیف اللہ (اللہ کی تلوار) کا لقب عطا فرمایا تھا اور اللہ کی تلوار کو توڑا نہیں جاسکتا اسی لئے ان کی یہ تمنا پوری نہ ہوئی (حاشیہ)

(اس حدیث کے آخر میں ہے کہ) عیسیٰ ابن مریم میری امت میں ایسے لوگوں کو ضرور پائیں گے جو ہمارے بعد پیدا ہوں گے اور ان کی صحبت میں ان کے مددگار بن کر رہیں گے۔ (الدر المنثور بحوالہ نوادر الاصول للحکیم الترمذی، وکنز العمال بحوالہ ابو نعیم)

یہاں تک چالیس حدیثیں ہوئیں جن میں سے ائمہ حدیث کی تصریحات کے مطابق بعض ”صحیح“ ہیں اور بعض ”حسن“ (ضعیف حدیث کوئی نہیں)۔

وہ احادیث جو محدثین نے اپنی کتابوں میں روایت کیں اور

ان پر سکوت فرمایا۔^(۱)

(یعنی ان کے ”صحیح“ یا ”حسن“ وغیرہ ہونے کی صراحت نہیں کی)

۴۱۔ حضرت ابوسعید خدری رضی اللہ عنہ کا بیان ہے کہ رسول اللہ ﷺ نے فرمایا کہ وہ (امام) جن کے پیچھے عیسیٰ ابن مریم نماز پڑھیں گے (یعنی امام مہدی) ہمارے ہی (خاندان) سے ہوں گے۔ (کنز العمال بحوالہ ابو نعیم)

(۱) جیسا کہ قارئین کرام کو معلوم ہے اس کتاب کی حدیثوں کا انتخاب مشہور امام حدیث استاذ الاساتذہ حضرت مولانا انور شاہ کشمیری رحمۃ اللہ علیہ نے کیا ہے آپ نے مختلف کتب حدیث میں سے تلاش کر کے چالیس احادیث تو ایسی جمع فرمادیں جو ائمہ حدیث کی تصریحات کے مطابق سب کی سب قوی سند سے ثابت اور قابل استدلال ہیں یعنی بعض احادیث ”صحیح“ ہیں اور بعض حسن کوئی حدیث ضعیف نہیں، پہلے صفحات میں وہی چالیس حدیثیں بیان ہوئی ہیں مگر آگے جو احادیث آ رہی ہیں وہ جن کتب حدیث سے لی گئیں ان کے مؤلفین نے ان حدیثوں کے بارے میں صحیح یا حسن ہونے کی تصریح نہیں کی بلکہ سکوت کیا ہے اور حضرت موصوف رحمۃ اللہ علیہ کو بھی ان احادیث کی مکمل حقیقت اور چھان بین کا موقع نہیں ملا کہ ان کے صحیح یا حسن یا ضعیف وغیرہ ہونے کا فیصلہ کیا جاسکتا، اسی لئے ان احادیث کو کچھلی احادیث سے مذکورہ بالا عنوان کے ذریعہ ممتاز کر دیا تھا گویا اس طرح علماء کرام کو دعوت دی گئی تھی کہ وہ ان احادیث کی محدثانہ تحقیق فرمائیں اور ائمہ حدیث کی تحقیقات کی روشنی میں ہر حدیث کا درجہ قوت و ضعف معلوم کریں، شام کے مشہور و مہجر عالم شیخ عبدالفتاح ابو نعیم دامت برکاتہم کو اللہ تعالیٰ جزائے خیر دے کہ انہوں نے یہ فریضہ نہایت کاوش و احتیاط سے بحسن و خوبی انجام دیا یعنی آگے آنے والی احادیث اور ان کی سندوں کے بارے میں ائمہ حدیث کی ناقدانہ آراء اپنے عربی حاشیہ میں درج فرمادیں یہ عربی حاشیہ اصل عربی کتاب کے ساتھ حلب (شام) سے شائع ہو چکا ہے اور اس وقت ناچیز راقم الحروف کے سامنے ہے، شیخ عبدالفتاح دامت برکاتہم کی تحقیق سے معلوم ہوتا ہے کہ آگے جو احادیث نمبر ۱۰۱ تک آ رہی ہیں (بقیہ حاشیہ صفحہ آئندہ پر ملاحظہ فرمائیں)

۴۲۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے اپنے چچا (حضرت) عباس رضی اللہ عنہ سے فرمایا کہ ”اے میرے چچا، اللہ تعالیٰ نے اسلام کا آغاز مجھ سے کیا، اور اختتام (پردین کی خدمت) ایسے شخص سے کرائے گا جو آپ کی اولاد میں (۱) سے ہوگا، یہ وہی ہوگا جو عیسیٰ ابن مریم کے آگے بڑھے گا (یعنی نماز میں ان کی امامت کرے گا)۔ (کنز العمال، بحوالہ ابو نعیم)

۴۳۔ حضرت عمار بن یاسر رضی اللہ عنہ کا بیان ہے کہ رسول اللہ ﷺ نے (اپنے چچا سے) فرمایا۔ اے عباس اللہ تعالیٰ نے اس چیز (یعنی اسلام) کا آغاز مجھ سے کیا اور اختتام (پردین کی خدمت) ایسے شخص سے کرائے گا جو تمہاری (۲) اولاد میں ہوگا، وہ

(بقیہ حاشیہ صفحہ گذشتہ)

ان میں سے تین حدیثیں (یعنی حدیث نمبر ۲۸، نمبر ۵۰ نمبر ۷۱) ضعیف ہیں اور چار یعنی حدیث نمبر ۲۲، نمبر ۳۳، نمبر ۳۹ نمبر ۶۰) موضوع ہیں ہمارا مختصر اردو حاشیہ ہر حدیث کی مفصل تحقیق کا متحمل نہیں، اس لئے جن حضرات کو تحقیق مطلوب ہو وہ کتاب ”التصریح بما تو اتر نزول مسیح“ کے شامی ایڈیشن میں شیخ عبدالفتاح کا عربی حاشیہ ملاحظہ فرمائیں البتہ اتنی بات یہاں بیان کر دینا ضروری ہے کہ محدثین جب کسی حدیث کو ”ضعیف“ یا ”موضوع“ قرار دیتے ہیں بسا اوقات وہ کسی خاص لفظ یا سند کے اعتبار سے تو ضعیف یا موضوع ہوتی ہے، مگر کسی دوسرے لفظ یا سند کے اعتبار سے صحیح یا حسن اور قابل استدلال ہوتی ہے، لہذا جب کوئی حدیث ضعیف یا موضوع نظر آئے اس سے یہ فیصلہ کر لینا صحیح نہ ہوگا کہ اس مضمون کی کوئی اور حدیث قوی سند کے ساتھ موجود نہیں، الا یہ کہ ائمہ حدیث ہی ایسی کوئی صراحت فرمادیں، اس تفصیل کے بعد قارئین کے لئے یہ فیصلہ کرنا مشکل نہیں کہ اس کتاب میں آگے جو تین حدیثیں ضعیف اور چار موضوع آ رہی ہیں ان کے ضعیف یا موضوع ہونے سے اصل مسئلہ (نزول مسیح) پر جو کہ کتاب کا موضوع ہے کوئی فرق نہیں پڑتا، کیونکہ یہ مضمون اگر کسی حدیث میں موضوع یا ضعیف سند کے ساتھ آیا ہے تو بیسویں حدیثوں میں نہایت قوی سند کے ساتھ بھی آچکا ہے، (جیسا کہ) پچھلی تمام احادیث سے ثابت ہے۔ ۱۲

حاشیہ صفحہ ہذا

(۱) شیخ عبدالفتاح ابو غدہ دامت برکاتہم کی تحقیق کے مطابق یہ حدیث موضوع ہے جیسا کہ پیچھے بھی بیان کیا جا چکا ہے تفصیل کے لئے اسی کتاب کے شامی ایڈیشن میں موصوف کے حواشی (ص ۲۱۵) ملاحظہ فرمائے جائیں۔ ۱۲

(۲) یہ حدیث بھی موضوع ہے تفصیل کے لئے شامی ایڈیشن کے حواشی ص ۲۱۶ تا ۲۱۷ ملاحظہ فرمائے جائیں۔

زمین کو عدل و انصاف سے اسی طرح بھر دے گا جس طرح کہ وہ ظلم و جور سے بھری ہوئی تھی اور نماز میں عیسیٰ علیہ السلام کی امامت وہی کرے گا۔

(کنز العمال بحوالہ دارقطنی، وخطیب وابن عساکر)

۳۴۔ حضرت حدیفہ بن الیمان رضی اللہ عنہ کا بیان ہے کہ میں نے کہا یا رسول اللہ دجال پہلے ہے یا عیسیٰ ابن مریم؟ آپ نے فرمایا دجال، پھر عیسیٰ ابن مریم، اور ان کے بعد اگر کسی کی گھوڑی بچہ دے گی تو قیامت آنے تک بچہ پر سواری کی نوبت نہ آئے گی۔

(کنز العمال بحوالہ ابو نعیم بن حماد)

۳۵۔ حضرت کیسان بن عبداللہ رضی اللہ عنہ کا بیان ہے کہ میں نے رسول اللہ ﷺ کو یہ فرماتے ہوئے سنا ہے کہ عیسیٰ ابن مریم دمشق کی مشرقی سمت میں سفید منارے کے پاس نازل ہوں گے۔ (کنز العمال بحوالہ تاریخ البخاری و تاریخ ابن عساکر)

۳۶۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے ہندوستان کا ذکر کرتے ہوئے فرمایا کہ تمہارا (یعنی مسلمانوں) کا ایک لشکر ہندوستان سے جہاد کرے گا جس کو اللہ فتح نصیب فرمائے گا، حتیٰ کہ یہ لشکر اہل ہند کے بادشاہوں کو طوق و سلاسل میں جکڑ لے گا، اللہ اس لشکر کے گناہوں کو معاف فرمادے گا، پھر جب یہ لوگ^(۱) واپس لوٹیں گے تو شام میں ابن مریم کو پائیں گے۔

(کنز العمال بحوالہ نعیم بن حماد)

۳۷۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا کہ عیسیٰ ابن مریم کے نازل ہونے تک میری امت میں ایک جماعت ہمیشہ حق پر قائم رہے گی۔ “لوگوں (دشمنان اسلام) کے مقابلہ میں ڈٹی رہے گی اور اپنے مخالفین کی پرواہ نہ کرے گی۔“

(۱) بظاہر ان کی نسلیں مراد ہیں ۱۲

امام اوزاعی فرماتے ہیں کہ میں نے یہ حدیث قتادہ کو سنائی تو انہوں نے کہا کہ میں سمجھتا ہوں کہ وہ جماعت اہل شام کے علاوہ کوئی اور نہیں (۱) ہے۔ (کنز العمال بحوالہ ابن عساکر)

۲۸۔ حضرت ابن عباس رضی اللہ عنہ فرماتے ہیں کہ دجال کی پیروی سب سے پہلے ستر ہزار یہودی کریں گے، جن کے اوپر سبزاون کے موٹے موٹے کپڑے ہوں گے اور اس کے ساتھ جادوگر یہودی ہوں گے جو عجیب و غریب کام کریں گے، اور لوگوں کو دکھا کر گمراہ کریں گے (آگے ابن عباس فرماتے ہیں کہ) رسول اللہ ﷺ نے فرمایا کہ پس اس وقت میرے بھائی عیسیٰ ابن مریم آسمان سے ایتق نامی پہاڑ (یعنی (۲) گھائی) پر امام ہادی اور حاکم عادل کی حیثیت سے نازل ہوں گے، ان کے سر پر ایک لمبی ٹوپی (۳) ہوگی، میانہ قد، کشادہ پیشانی اور سیدھے بال والے ہوں گے، ان کے ہاتھ میں ایک حربہ ہوگا، دجال کو قتل کریں گے، قتل دجال کے بعد جنگ ختم ہو جائے گی اور امن (کا دور دورہ) ہو جائے گا، حتیٰ کہ آدمی شیر سے ملے گا تو شیر کو جوش نہ آئے گا (یعنی وہ حملہ نہ کرے گا) اور سانپ کو پکڑے گا تو وہ نقصان نہ پہنچائے گا، اور زمین اپنی نباتات ایسی (کثرت سے) اگانے لگے گی جس طرح آدم (علیہ السلام) کے زمانہ میں اگاتی تھی، اہل زمین ان کی تصدیق کر دیں گے، اور سب لوگ ایک ہی دین (اسلام) کے پیرو ہو جائیں گے۔

(کنز العمال بحوالہ ابن عساکر و اسحاق ابن بشر)

(۱) اس جماعت سے کونسی جماعت مراد ہے اس میں ائمہ حدیث کے مختلف اقوال ہیں ایک وہ ہے جو حضرت قتادہ کا اوپر نقل کیا گیا، اور علامہ نووی شارح مسلم کی رائے یہ ہے کہ یہ ضروری نہیں کہ یہ پوری جماعت کسی خاص طبقہ، یا خاص علاقہ سے تعلق رکھتی ہو بلکہ ہو سکتا ہے کہ یہ جماعت مسلمانوں کے تمام یا اکثر طبقات میں منتشر اور متفرق طور پر موجود ہو یعنی اس جماعت کے کچھ افراد مثلاً محدثین میں پائے جاتے ہوں، کچھ فقہاء میں کچھ صوفیاء میں، کچھ مجاہدین میں، کچھ مبلغین میں، وغیرہ وغیرہ (حاشیہ)

(۲) اس گھائی کا کچھ بیان حدیث نمبر ۱۶ میں گزرا ہے۔ ۱۲

(۳) جیسا کہ پیچھے عرض کیا گیا شیخ عبدالفتاح ابو نعہ کی تحقیق کے مطابق یہ حدیث ضعیف ہے تفصیل کے لئے شامی ایڈیشن کے حواشی ص ۲۲۳ تا ص ۲۲۴ ملاحظہ فرمائے جائیں۔

۴۹۔ حضرت عبداللہ بن عباس رضی اللہ عنہ کا بیان ہے کہ رسول اللہ ﷺ نے مجھ سے فرمایا کہ جب تیری اولاد عراق میں رہائش پذیر ہو جائے گی اور سیاہ (کپڑے) پہننے لگے گی اور اہل خراسان ان کے پیرو اور مددگار ہوں گے تو ان سے یہ چیز (یعنی حکومت) زائل نہ ہوگی یہاں تک کہ وہ اسے (۱) عیسیٰ ابن مریم کے سپرد کر دیں۔
(دارقطنی و کنز العمال)

۵۰۔ حضرت عائشہ (۲) رضی اللہ عنہا سے روایت ہے کہ انہوں نے کہا یا رسول اللہ مجھے خیال ہوتا ہے کہ میں آپ کے بعد زندہ رہوں گی، تو کیا آپ مجھے اجازت دیتے ہیں کہ میں آپ کے برابر دفن کی جاؤں؟ آپ نے فرمایا وہ جگہ تمہیں کیسے مل سکتی ہے؟ وہاں میری ابو بکر کی، عمر کی اور عیسیٰ ابن مریم کی قبر کے علاوہ کسی کی جگہ نہیں ہے۔ (کنز العمال بحوالہ ابن عساکر و فصل الخطاب)

۵۱۔ حضرت عبداللہ بن مسعود رضی اللہ عنہ کا ارشاد ہے کہ مسیح ابن مریم یوم قیامت سے پہلے ظاہر ہوں گے اور لوگ ان کی بدولت دوسروں سے مستغنی ہو جائیں گے۔
(کنز العمال بحوالہ ابن عساکر)

۵۲۔ حضرت عبداللہ بن عمرو بن العاص رضی اللہ عنہ (۳) کا ارشاد ہے کہ اللہ کے نزدیک غرباء سب سے زیادہ محبوب ہیں، ان سے پوچھا گیا کہ ”غرباء کون ہیں؟“ فرمایا ”غرباء وہ لوگ ہیں جو اپنا دین بچانے کے لئے فرار ہو کر عیسیٰ ابن مریم سے جا ملیں گے۔“ (کنز العمال بحوالہ نعیم بن حماد)

(۱) شیخ عبدالفتاح ابو غدہ کی تحقیق کے مطابق یہ حدیث موضوع ہے تفصیل کے لئے اس کتاب کے شامی ایڈیشن میں موصوف کے حواشی (ص ۲۲۶ تا ص ۲۲۷) ملاحظہ فرمائے جائیں
(۲) یہ حدیث ضعیف ہے تفصیل کے لئے شامی ایڈیشن میں حاشیہ ص ۲۲۸ ملاحظہ فرمایا جائے۔
(۳) مسند احمد میں حضرت عبداللہ بن عمرو بن العاص کی روایت سے اسی مضمون کا ارشاد خود رسول اللہ ﷺ کا بھی منقول ہے۔ (حاشیہ)

۵۳۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا کہ ”عیسیٰ علیہ السلام نازل ہونے کے بعد لوگوں میں چالیس سال رہیں گے۔“ (مرقاۃ المفاتیح ص ۱۸۹)

۵۴۔ حضرت عبداللہ بن عمرو بن العاص رضی اللہ عنہ کا ارشاد ہے کہ عیسیٰ ابن مریم علیہ السلام کے نزول اور دجال کے بعد قیامت اس وقت تک نہیں آئے گی جب تک کہ عرب ایک سو بیس سال تک^(۱) ان چیزوں کی عبادت نہ کر لیں جن کی عبادت ان کے آباء و اجداد کیا کرتے تھے۔ (الاشیاء الاشرار الساتر)

۵۵۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا کہ عیسیٰ ابن مریم نازل ہو کر دجال کو قتل کریں گے اور چالیس سال (دنیا میں) رہیں گے، لوگوں میں کتاب اللہ اور میری سنت کے مطابق عمل کریں گے اور ان کی موت کے بعد لوگ عیسیٰ علیہ السلام کی وصیت کے مطابق (قبیلہ) بنی تمیم کے ایک شخص کو آپ کا خلیفہ مقرر کریں گے، جس کا نام مُقْعَدُ ہَزْگَا، مقعد کی موت کے بعد لوگوں پر تیس سال گزرنے نہ پائیں گے کہ قرآن لوگوں کے سینوں اور ان کے مصحف^(۲) سے اٹھالیا جائے گا۔ (الاشیاء ص ۲۴۹ بحوالہ کتاب الفتن لابن الشیخ ابن حبان)

۵۶۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا کہ مسیح (علیہ السلام کے نزول) کے بعد زندگی بڑی خوش گوار ہوگی، یادلوں کو بارش برسانے اور زمین کو نباتات اگانے کی اجازت مل جائے گی، حتیٰ کہ اگر تم اپنا بیج ٹھوس اور چکنے

(۱) بعض روایات حدیث سے بظاہر معلوم ہوتا ہے کہ عیسیٰ علیہ السلام کی وفات کے بعد قیامت بہت جلد آجائے گی اور مذکورہ بالا حدیث سے معلوم ہوتا ہے کہ کم از کم ایک سو بیس سال ضرور لگیں گے اس سے دونوں روایتوں میں تضاد کا شبہ ہوتا ہے، جواب یہ ہے کہ اگرچہ ایک سو بیس سال کی مدت ہو مگر یہ ایک سو بیس سال نہایت سرعت سے گذر جائیں گے حتیٰ کہ ایک سال ایک مہینہ کی برابر اور ایک مہینہ ایک ہفتہ کی برابر اور ایک ہفتہ ایک دن کی برابر ایک دن ایک گھنٹہ کی برابر معلوم ہوگا اوقات میں اس شدید بے برکتی کی پیشین گوئی مسند احمد کی ایک حدیث مرفوع میں صراحتاً موجود ہے جسے حضرت ابو ہریرہ رضی اللہ عنہ نے روایت کیا ہے۔ (حاشیہ)

(۲) قرآن کریم کے نسخے ۱۴۔

پتھر میں بھی بوؤ گے تو آگ آئے گا اور (امن و امان کا) یہ حال ہوگا کہ آدمی شیر کے پاس سے گزرے گا تو شیر نقصان نہ پہنچائے گا اور سانپ پر پاؤں رکھ دے گا تو وہ گزند نہ پہنچائے گا (لوگوں کے مابین) نہ بخل ہوگا نہ حسد اور نہ کینہ۔^(۱)

(کنز العمال بحوالہ ابو نعیم)

۵۷۔ حضرت ربیع بن انس البکری رحمۃ اللہ علیہ جو ایک تابعی ہیں مرسل روایت کرتے ہیں کہ رسول اللہ ﷺ کے پاس نصاریٰ آئے اور عیسیٰ علیہ السلام کے بارے میں آپ سے مناظرہ کرتے ہوئے انہوں نے کہا ”ان کا باپ کون ہے؟“ اور اللہ پر جھوٹ بہتان^(۲) باندھنے لگے۔

نبی ﷺ نے ان سے فرمایا ”کیا تم نہیں جانتے کہ ہر بچہ اپنے باپ کے مشابہ (یعنی اس کا ہم جنس) ہوتا ہے“^(۳) انہوں نے اقرار کیا کہ بے شک (ہم جنس ہوتا ہے) آپ نے فرمایا کیا تم نہیں جانتے کہ ہمارا رب زندہ ہے جسے کبھی موت نہیں آئے گی اور عیسیٰ علیہ السلام پر فناء آنے والی ہے انہوں نے کہا بیشک ہمیں معلوم ہے الخ (اس حدیث میں آگے وہ دلائل ہیں جن سے رسول اللہ ﷺ نے ثابت فرمایا کہ عیسیٰ علیہ السلام اللہ کے بیٹے نہیں ہو سکتے، مگر حدیث کا یہ حصہ موضوع کتاب سے خارج ہونے کے باعث مؤلف نے حذف کر دیا ہے ہم بھی ان کی تقلید کرتے ہیں۔^(۴) مترجم) (الدر المنثور شروع سورہ آل عمران بحوالہ ابن جریر وابن ابی حاتم)

(۱) معلوم ہوا کہ اموال و ثمرات کی قلت اور آپس کا بغض و عداوت درحقیقت گناہوں کی نحوست سے پیدا ہوتا ہے، چنانچہ زمین ان گناہوں سے پاک ہو جائے گی تو اس کی برکات ظاہر ہو جائیں گی، اللہ تعالیٰ ہم سب کو گناہوں سے بچنے کی توفیق مرحمت فرمائے۔ ۱۲

(۲) یعنی اللہ تعالیٰ کو عیسیٰ علیہ السلام کا باپ کہنے لگے العیاذ باللہ

(۳) چنانچہ انسان کا بیٹا انسان، حیوان کا بیٹا حیوان اور جس کا بیٹا جنس ہوتا ہے، لہذا اگر نبی ﷺ اللہ عیسیٰ علیہ السلام کو خدا کا بیٹا مانا جائے تو لازم آئے گا کہ عیسیٰ بھی خدا ہوں اور یہ ممکن نہیں اس لئے کہ خدا فانی نہیں ہوتا اور عیسیٰ علیہ السلام پر فنا آنے والی ہے، لہذا وہ خدا کے بیٹے نہیں ہو سکتے۔

(۴) پوری حدیث تشریح کے ساتھ التصحیح کے حلبی ایڈیشن میں دیکھی جاسکتی ہے ملاحظہ فرمائیں ۱۲

۵۸۔ حضرت عبد اللہ بن عمر رضی اللہ عنہما کا بیان ہے کہ رسول اللہ ﷺ نے فرمایا کہ عیسیٰ ابن مریم زمین پر نازل ہونے کے بعد نکاح کریں گے اور ان کی اولاد بھی ہوگی..... الخ (مشکوٰۃ وابن الجوزی وکنز العمال)

۵۹۔ حضرت عبد اللہ بن سلام رضی اللہ عنہ فرماتے ہیں کہ عیسیٰ (علیہ السلام) کو رسول اللہ ﷺ اور ان کے دونوں ساتھیوں (ابوبکر و عمرؓ) کے برابر میں دفن کیا جائے گا پس ان کی قبر چوتھی ہوگی۔ (بخاری فی تاریخہ والطبرانی والدرالمشور)

۶۰۔ حضرت جابر^(۱) بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا کہ جس شخص نے خروج مہدی کا انکار کیا اس نے اس وحی کے ساتھ کفر کیا جو محمد ﷺ پر نازل ہوئی اور جس نے نزولِ عیسیٰ ابن مریم علیہ السلام کا انکار کیا اس نے کفر کیا، اور جس نے خروجِ دجال کا انکار کیا اس نے کفر کیا، اور جو شخص یہ ایمان نہ رکھتا ہو کہ اچھی اور بری تقدیر سب اللہ کی طرف سے ہے اس نے کفر کیا، کیونکہ جبریل نے مجھے بتایا کہ اللہ تعالیٰ فرماتا ہے کہ جو شخص یہ ایمان نہ رکھتا ہو کہ اچھی اور بری تقدیر سب اللہ کی طرف سے ہے، وہ میرے علاوہ کسی اور کو اپنا رب بنا لے۔

(فصل الخطاب والروض الاائف ص ۱۶۰ ج ۱)

۶۱۔ حضرت حسن بصری رحمۃ اللہ علیہ کی مرسل^(۲) روایت ہے کہ رسول اللہ ﷺ نے

(۱) شیخ عبدالفتاح ابوعدہ وامت برکاتہم نے حافظ ابن حجر کے حوالہ سے نقل کیا ہے کہ یہ حدیث موضوع ہے لیکن علامہ جلال الدین سیوطی نے یہ حدیث اپنے رسالہ ”العرف الوردی فی اخبار المہدی“ میں ذکر کر کے اس پر سکوت فرمایا ہے تفصیل کے لئے ملاحظہ ہو ”التصریح بما تو اتر فی نزول مسیح“ کے شامی ایڈیشن کا حاشیہ ص ۲۴۳ کتاب میں یہ آخری حدیث ہے جسے محدثین نے موضوع قرار دیا ہے اسے ملا کر کتاب ہذا میں موضوع حدیثوں کی کل تعداد چار ہوگئی یعنی حدیث نمبر ۴۲ نمبر ۴۳ نمبر ۴۹ نمبر ۶۰

(۲) محدثین کی اصطلاح میں مرسل اس حدیث کو کہتے ہیں جسے تابعی آنحضرت ﷺ کی طرف منسوب کرے مگر جس صحابی سے یہ حدیث اس تک پہنچی اس کا حوالہ ذکر نہ کرے۔ رفیع

یہودیوں سے فرمایا کہ عیسیٰ کو موت نہیں آئی وہ قیامت سے پہلے تمہاری طرف واپس آئیں گے۔ (تفسیر ابن کثیر سورہ آل عمران اور سورہ النساء و ابن جریر)

۶۲۔ حضرت ابو ہریرہ رضی اللہ عنہ کا بیان ہے کہ میں نے رسول اللہ ﷺ کو یہ فرماتے ہوئے سنا ہے کہ ”قسم ہے اس ذات کی جس کے قبضہ میں میری جان ہے عیسیٰ علیہ السلام ضرور نازل ہوں گے (حدیث کے آخر میں آپ نے یہ بھی فرمایا کہ) پھر اگر میری قبر کے پاس کھڑے ہو کر وہ ”یا محمد“ کہیں گے تو میں ضرور جواب دوں گا۔

(مجمع الزوائد، تفسیر روح المعانی سورۃ الاحزاب)

۶۳۔ حضرت عبد اللہ بن عباس رضی اللہ عنہ کا بیان ہے کہ رسول اللہ ﷺ نے فرمایا کہ عیسیٰ علیہ السلام دنیا میں (نازل ہونے کے اکیس سال بعد) نکاح کریں گے اور نکاح کے بعد) دنیا میں انیس سال قیام فرمائیں گے۔ (اس طرح دنیا میں قیام کی کل مدت چالیس سال ہو جائے گی جیسا کہ پیچھے صحیح احادیث میں گزرا ہے۔)

(فتح الباری، بحوالہ نعیم بن حماد)

۶۴۔ حضرت عروہ بن رویم رحمۃ اللہ علیہ سے مرسل روایت ہے کہ رسول اللہ ﷺ نے فرمایا کہ اس امت (محمدیہ) کا بہترین دور^(۱) دور اول اور دور آخر ہے، دور اول میں رسول اللہ ﷺ ہیں اور آخری دور میں عیسیٰ ابن مریم، اور ان دونوں کے مابین (بیشتر لوگ دینی اعتبار سے) بے ڈھنگے کجرو ہوں گے، وہ تیرے طریقہ پر نہیں تو ان کے طریقہ پر نہیں۔ (کنز العمال ص ۲۰۲ ج ۷ بحوالہ حلیہ)

(۱) دوسری صحیح احادیث میں صراحت ہے کہ

”خیر القرون قرنی ثم الذین یلونہم ثم الذین یلونہم“

یعنی سب سے اچھا دور میرا ہے پھر ان لوگوں کا دور ہے جو میرے بعد ہوں گے پھر ان لوگوں کا دور ہے جو ان کے بعد آئیں گے اس سے معلوم ہوا کہ متن کی حدیث میں جس دور کو ٹیڑھا فرمایا گیا ہے صحابہ و تابعین کا دور اس میں داخل نہیں۔ ر۔ ف

۶۵۔ حضرت کعب احبار رحمۃ اللہ علیہ کا ارشاد ہے کہ جب حضرت عیسیٰ علیہ السلام نے دیکھا کہ ان کی پیروی کرنے والے کم اور تکذیب کرنے والے زیادہ ہیں تو اس کی شکایت اللہ تعالیٰ سے کی چنانچہ اللہ نے ان کے پاس وحی بھیجی کہ میں تم کو (اپنے وقت مقررہ پر طبعی موت سے) وفات دوں گا (پس جب تمہارے لئے طبعی موت مقرر ہے تو ظاہر ہے کہ ان دشمنوں کے ہاتھوں پھانسی وغیرہ پر جان دینے سے محفوظ رہو گے) اور (فی الحال میں تم کو اپنے (عالم بالا کی) طرف اٹھائے لیتا ہوں، اور جس کو میں اپنے پاس اٹھاؤں وہ مردہ نہیں، اور میں اس کے بعد تم کو کانے دجال پر بھیجوں گا اور تم اس کو قتل کرو گے) (آگے فرماتے ہیں کہ) یہ بات رسول اللہ ﷺ کی اس حدیث کی تصدیق کرتی ہے جس میں آپ نے فرمایا ہے کہ ”ایسی امت کیسے ہلاک ہو سکتی ہے جس کے شروع میں میں ہوں اور آخر میں عیسیٰ؟“

(الدر المنثور بحوالہ ابن جریر)

۶۶۔ حضرت حسین رضی اللہ عنہ کے صاحب زادے حضرت زین العابدین نے رسول اللہ ﷺ کی ایک طویل حدیث روایت فرمائی جس کے آخر میں آنحضرت ﷺ کا یہ ارشاد بھی ہے کہ ”ایسی امت کیسے ہلاک ہو سکتی ہے جس کے اول میں میں ہوں (۱) بیچ میں مہدی اور آخر میں مسیح (علیہ السلام) ہیں؟ لیکن درمیانی زمانے میں ایک کج رو جماعت ہوگی، وہ میرے طریقہ پر نہیں میں ان کے طریقہ پر نہیں۔ (مشکوٰۃ)

۶۷۔ حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا ”خوب سن لو عیسیٰ ابن مریم کے اور میرے درمیان نہ کوئی نبی ہے نہ کوئی رسول یاد رکھو کہ وہ میرے بعد میری امت (کے آخری زمانہ) میں میرے خلیفہ ہوں گے، یاد رکھو وہ دجال کو قتل کریں گے، صلیب کو توڑیں گے، اور جزیہ موقوف کر دیں گے، اور جنگ

(۱) بیچ سے مراد آخری زمانہ سے ذرا پہلے کا زمانہ ہے، کیونکہ دوسری احادیث میں (جو پیچھے گزر چکی ہیں) صراحت ہے کہ امام مہدی نزول عیسیٰ سے پہلے ظاہر ہوں گے اور نزول سے کچھ بعد تک زندہ رہیں گے۔

ختم ہو جائے گی، یاد رہے تم میں سے جو ان کو پائے انہیں میرا سلام پہنچا دے۔
(الدر المنثور ص ۲۳۲ بحوالہ طبرانی)

۶۸۔ حضرت عمرو بن سفیان تابعی فرماتے ہیں کہ مجھے ایک انصاری مرد نے ایک صحابی کے حوالہ سے بتایا کہ رسول اللہ ﷺ نے دجال کے ذکر میں فرمایا تھا کہ وہ (مدینہ سے باہر) مدینہ کی بنجر زمین تک آئے گا (کیونکہ) مدینہ میں اس کا داخلہ ممنوع ہوگا، پس مدینہ طیبہ اپنے باشندوں کو ایک یا (۱) دو مرتبہ زلزلہ میں مبتلا کرے گا، جس کے نتیجے میں مدینہ سے ہر منافق مرد و عورت نکل کر دجال کے پاس چلا جائے گا۔
پھر دجال شام کی طرف آئے گا اور شام کے ایک پہاڑ کے پاس پہنچ کر مسلمانوں کا محاصرہ کر لے گا اور (اس کی تفصیل یہ ہے کہ دجال سے) بچے ہوئے مسلمان اس زمانہ میں شام کے ایک پہاڑ کی چوٹی پر پناہ گزیں ہوں گے، پس دجال اس پہاڑ کے دامن میں اتر کر ان کا محاصرہ کرے گا۔

جب محاصرہ طول کھینچے گا تو ایک مسلمان (اپنے ساتھیوں سے) کہے گا ”اے مسلمانوں تم اس طرح کب تک رہو گے کہ تمہارا دشمن تمہارے اس پہاڑ کے دامن میں پڑاؤ ڈالے رہے؟“ (تم اس پر ٹوٹ پڑو کیونکہ) تمہیں دو فائدوں میں سے ایک ضرور مل کر رہے گا یا تو اللہ تم کو شہادت عطا کرے گا یا فتح نصیب فرمائے گا، یہ سن کر مسلمان جہاد کی بیعت (عہد) کریں گے، اللہ جانتا ہے کہ ان کی طرف سے وہ بیعت سچی ہوگی۔

پھر ان پر ایسی تاریکی چھائے گی کہ کسی کو اپنا ہاتھ بھائی نہ دے گا، اب عیسیٰ ابن مریم نازل ہوں گے، پس لوگوں کی آنکھوں اور ٹانگوں کے درمیان سے تاریکی ہٹ جائے گی (یعنی اتنی روشنی ہو جائے گی کہ لوگ ٹانگوں تک دیکھ سکیں) اس وقت عیسیٰ علیہ السلام کے جسم پر ایک زرہ ہوگی، پس لوگ ان سے پوچھیں گے آپ کون ہیں؟ وہ فرمائیں گے ”میں عیسیٰ ابن مریم

(۱) راوی کو شک ہے کہ آنحضرت ﷺ نے ”ایک بار“ فرمایا یا ”دو بار“ مگر صحیح بات وہی ہے جو حدیث نمبر ۱۳ میں گذری کہ یہ زلزلہ تین بار ہوگا (حاشیہ)

اللہ کا بندہ اور رسول ہوں اور اس کی (پیدا کردہ) جان اور اس کا کلمہ ہوں (یعنی باپ کے بغیر محض اس کے کلمہ ”کن“ سے پیدا ہوا ہوں) تم تین صورتوں میں سے ایک کو اختیار کر لو کہ یا تو اللہ، دجال اور اس کی فوجوں پر بڑا عذاب آسمان سے نازل کر دے، یا ان کو زمین میں دھنسا دے، یا ان کے اوپر تمہارے اسلحہ مسلط کر دے اور ان کے ہتھیاروں کو تم سے روک دے۔

مسلمان کہیں گے ”یا رسول اللہ یہ (آخری) صورت ہمارے لئے اور ہمارے قلوب کے لئے زیادہ طمانیت کا باعث ہے، چنانچہ اس روز تم بہت کھانے پینے والے (اور) ڈیل و ڈول والے یہودی کو (بھی) دیکھو گے کہ ہیبت کی وجہ سے اس کا ہاتھ تلوار نہ اٹھا سکے گا۔

پس مسلمان (پہاڑ سے) اتر کر ان کے اوپر مسلط ہو جائیں گے، اور دجال جب (عیسیٰ) ابن مریم کو دیکھے گا تو سیسہ (یا رانگ) کی طرح پگھلنے لگے گا، حتیٰ کہ عیسیٰ علیہ السلام اسے جالیں گے اور قتل کر دیں گے۔ (الدر المنثور بحوالہ معمر)

۶۹۔ حضرت ابو ہریرہؓ کا بیان ہے رسول اللہ ﷺ نے فرمایا کہ عیسیٰ ابن مریم ایسے آٹھ سو مرد اور چار سو عورتوں میں نازل ہوں گے جو اس وقت کے اہل زمین میں سب سے بہتر اور پچھلے (یعنی پچھلی امتوں^(۱) کے) صلحاء سے بھی بہتر ہوں گے۔

(کنز العمال بحوالہ دیلمی)

۷۰۔ حضرت ابو ہریرہ رضی اللہ عنہ فرماتے ہیں کہ عیسیٰ ابن مریم نازل ہوں گے، پس وہ (پنج وقت) نمازیں پڑھائیں گے اور جمعہ کی نمازیں، اور^(۲) حلال چیزیں زیادہ کر دیں گے گویا میں انہیں بطن^(۳) روحاء کے مقام پر دیکھ رہا ہوں کہ ان کی

(۱) پچھلے صلحاء سے پچھلی امتوں کے صلحاء بھی مراد ہو سکتے ہیں اور وہ صلحاء بھی جو قرون مشہود لہا بالخیر کے بعد یعنی تبع تابعین کے بعد امت محمدیہ میں گذرے ہیں واللہ اعلم، رف۔

(۲) یعنی ان کی برکت سے حلال چیزوں کی پیداوار بہت زیادہ ہو جائے گی جس کی تفصیل پیچھے متعدد احادیث میں گذر چکی ہے واللہ اعلم۔ رفیع

(۳) بطن روحاء مدینہ طیبہ اور بدر کے درمیان ایک جگہ کا نام ہے (حاشیہ)

سواریاں انہیں حج یا عمرہ کے واسطے لئے جا رہی ہیں۔ (کنز العمال، بحوالہ ابن عساکر)

۷۱۔ حضرت حذیفہ بن الیمان رضی اللہ عنہ کا بیان ہے کہ رسول اللہ ﷺ نے فرمایا کہ دجال جو اللہ کا دشمن ہے اس طرح نکلے گا کہ اس کے ساتھ یہودیوں اور مختلف اقسام کے لوگوں کی فوجیں ہوں گی، نیز اس کے ساتھ جنت اور آگ ہوگی اور کچھ ایسے لوگ ہوں گے جنہیں وہ قتل کر کے (۱) زندہ کرے گا اور اس کے ساتھ (۲) شرید کا ایک پہاڑ اور پانی کی ایک نہر ہوگی (آگے دجال کی علامات اور بعض تفصیلات بیان (۳) فرمائیں اور آخر میں فرمایا) اور اللہ عیسیٰ ابن مریم کو (اس کے پاس) لے جائے گا حتیٰ کہ وہ اسے قتل کر دیں گے، پس اس کے ساتھی ذلیل ہوں گے اور ذلیل ہو کر لوٹیں گے اس حدیث کی سند میں ایک راوی سوید بن عبدالعزیز ہیں جو متروک (۴) ہیں۔ (کنز العمال ص ۲۶۳ ج، بحوالہ نعیم بن حماد)

۷۲۔ حضرت انس رضی اللہ عنہ کا بیان ہے کہ رسول اللہ ﷺ نے فرمایا کہ عیسیٰ علیہ السلام کی خوراک لوبیا تھی یہاں تک کہ انہیں (آسمان پر) اٹھالیا گیا، اور انہوں نے ایسی کوئی چیز نہیں کھائی جو آگ پر پکائی گئی ہو، یہاں تک کہ انہیں (آسمان پر) اٹھالیا گیا۔ (کنز العمال، بحوالہ دیلمی)

۷۳۔ حضرت سلمہ بن نقیل السکوئی رضی اللہ عنہ کا بیان ہے کہ رسول اللہ نے فرمایا کہ ”عیسیٰ ابن مریم کے نزول تک (حکم) جہاد منقطع نہیں ہوگا۔ (سیرۃ المغلطائی و مسند (۵) احمد)

(۱) یعنی اس کی شعبہ بازی سے لوگوں کو ایسا معلوم ہوگا ورنہ حقیقتاً وہ ایسا نہ کر سکے گا (حاشیہ)

(۲) ایک قسم کا کھانا ہے جو عربوں کے بہترین کھانوں میں شمار ہوتا ہے شوربہ میں روٹی کے ٹکڑے اور گوشت کی بوٹیاں ملا کر بنایا جاتا ہے اور ”شرید کے پہاڑ“ کا مطلب یا تو یہ ہے کہ اس کے پاس شرید بہت بڑی مقدار میں ہوگا یا یہ مطلب ہے کہ شرید جیسے بہت بہترین کھانے بڑی مقدار میں اس کے پاس ہوں گے (حاشیہ)

(۳) مؤلف مدظلہم نے بقصد اختصار یہ تفصیلات حذف فرمادی ہیں پوری حدیث ”التصریح“ کے حلبی ایڈیشن میں دیکھی جاسکتی ہے۔

(۴) لہذا یہ حدیث ضعیف ہے۔ ر۔ ف۔ (۵) اس حدیث کو نسائی نے سنن میں بھی روایت کیا ہے (حاشیہ)

۷۴۔ ام المؤمنین حضرت صفیہ رضی اللہ عنہا سے روایت ہے کہ جب انہوں نے بیت المقدس کی زیارت کی اور مسجد اقصیٰ میں نماز پڑھ کر فارغ ہوئیں تو ”زیتا“ پہاڑ پر چڑھ کر وہاں بھی نماز پڑھی اور فرمایا ”یہ وہی پہاڑ ہے جس سے عیسیٰ علیہ السلام کو آسمان پر ”اٹھایا گیا“ اور عیسائی اس پہاڑ کی تعظیم کیا کرتے تھے اور اب بھی تعظیم کرتے ہیں۔ (تفسیر فتح العزیز سورہ تین)

۷۵۔ حضرت عبداللہ بن مسعود رضی اللہ عنہ سے روایت ہے کہ ان کے سامنے دجال کا ذکر کیا گیا تو فرمایا کہ خروج دجال کے وقت لوگ تین گروہوں میں بٹ جائیں گے، ایک گروہ اس کی پیروی کرے گا، ایک گروہ اپنے آباؤ اجداد کی زمین میں دیہات میں چلا جائے گا، اور ایک گروہ فرات کے ساحل کی طرف چلا جائے گا، چنانچہ اس گروہ اور دجال کے درمیان جنگ ہوگی، یہاں تک کہ مؤمنین شام کی (۱) بستیوں میں جمع ہو جائیں گے، پس یہ مؤمنین فوج کا ایک دستہ دجال کا حال معلوم کرنے کے لئے اس کی طرف بھیجیں گے جس میں ایک شخص بھورے یا چستکبرے گھوڑے پر سوار ہوگا، یہ سب قتل کر دیئے جائیں گے۔

ان میں سے کوئی بھی واپس نہ آئے گا، پھر مسیح علیہ السلام نازل ہو کر دجال کو قتل کریں گے، اس کے بعد زمین میں یاجوج و ماجوج (سمندر کی طرح) موجیں مارتے ہوئے نکلیں گے اور زمین میں فساد برپا کر دیں گے (۲)..... الخ

(الدر المنثور ص ۲۵۷ ج ۲ بحوالہ ابن ابی شیبہ، واہن ابی حاتم والطبرانی والحاکم وغیرہ)

(۱) ایک روایت میں شام کی بستیوں کی بجائے ”شام کا مغربی حصہ“ ہے (حاشیہ)
 (۲) مؤلف رحمۃ اللہ علیہ نے حدیث یہیں تک ذکر کی ہے کیونکہ یہی حصہ موضوع کتاب سے متعلق تھا حدیث کے باقی حصہ میں علامات قیامت، اور قیامت کے بعد عالم آخرت کے حالات تفصیل سے بیان کئے گئے ہیں حلب کے ایڈیشن میں شیخ عبدالفتاح البوعزہ دامت برکاتہم نے یہ حصہ بھی شامل کتاب کر دیا ہے وہاں اس کی مراجعت کی جاسکتی ہے۔ ریف

آثار صحابہ و تابعین^(۱)

۱/۷۶۔ اللہ تعالیٰ کے ارشاد ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“^(۲) کے بارے میں حضرت ابن عباسؓ فرماتے ہیں کہ یہ نزول عیسیٰ ابن مریم (کی دلیل)^(۳) ہے۔ (درمنثور بحوالہ حاکم وغیرہ)

۲/۷۷۔ حضرت ابن عباس رضی اللہ عنہما آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کی تفسیر میں فرماتے ہیں کہ ”قبل موتہ“ کا مطلب ہے ”عیسیٰ علیہ السلام کی موت“^(۴) سے پہلے“ (اسی لئے یہ آیت نزول عیسیٰ کی دلیل ہے جیسا کہ اوپر کی حدیث میں بیان ہوا) (درمنثور بحوالہ ابن جریر وغیرہ)

۳/۷۸۔ آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کی تفسیر میں حضرت ابن عباس رضی اللہ عنہما فرماتے ہیں کہ ”یعنی اہل کتاب (یہود و نصاریٰ) میں کے بہت سے لوگ نزول عیسیٰ کا زمانہ پائیں گے اور ان پر ایمان لے آئیں گے اور چونکہ اس وقت عیسیٰ علیہ السلام بھی شریعت محمدیہ کے تابع ہوں گے لہذا ان پر

(۱) ”آثار“ اثر کی جمع ہے محدثین کی اصطلاح میں صحابہ و تابعین کے اقوال کو آثار کہا جاتا ہے۔ ۱۲

(۲) سورہ نساء آیت ۱۵۹، ترجمہ یہ ہے ”تمام اہل کتاب ان کی (یعنی عیسیٰ علیہ السلام کی) موت سے پہلے ان پر ایمان لے آئیں گے۔“

(۳) کیونکہ آیت سے معلوم ہوا کہ عیسیٰ علیہ السلام کو آئندہ زمانہ میں موت آئے گی، اور ظاہر ہے کہ موت دنیا میں نازل ہونے کے بعد ہی آئے گی آسمان پر نہیں اس لئے کہ سورہ طہ میں ارشاد ہے ”مِنْهَا خَلَقْنَاكُمْ وَ فِيهَا نُعِيدُكُمْ“ یعنی تم سب انسانوں کو ہم نے زمین سے (بواسطہ آدم) پیدا کیا اور اسی میں تم کو لوٹائیں گے“

(۴) ”یعنی موتہ“ کی تفسیر حضرت عیسیٰ علیہ السلام کی طرف راجع ہے ۱۳

ایمان لانے کا حاصل یہ ہوا کہ اس وقت تمام نصاریٰ اور وہ یہودی جو قتل سے بچ رہیں گے مسلمان ہو جائیں گے) (درمنثور بحوالہ ابن جریر)

۴/۷۹ - آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کی تفسیر میں حضرت علی بن ابی طالب رضی اللہ عنہ کے صاحبزادے حضرت محمد (۱) ابن الحنفیہ رحمۃ اللہ علیہ فرماتے ہیں کہ اہل کتاب (یہود و نصاریٰ) میں سے ہر ایک کے پاس (اس کی موت سے ذرا پہلے) فرشتے آ کر اس کے چہرے اور پشت پر مارتے ہیں، پھر اس سے کہا جاتا ہے۔

(۱) واضح رہے کہ اس آیت کی تفسیر صحابہ و تابعین سے دو طرح منقول ہے، ایک وہ جو کچھلی تین حدیثوں میں حضرت ابن عباس رضی اللہ عنہ کے حوالہ سے بیان ہوئی کہ ”قبل موتہ“ میں ضمیر حضرت عیسیٰ علیہ السلام کی طرف راجع ہے جس کا حاصل یہ ہے کہ ”نزول عیسیٰ کے بعد ان کی موت سے پہلے تمام اہل کتاب جو اس وقت موجود ہوں گے ان پر ایمان لے آئیں گے“ یہی تفسیر حدیث نمبر ۴، نمبر ۴، کے ضمن میں بھی کتاب کے بالکل شروع میں بروایت حضرت ابو ہریرہ بیان ہو چکی ہے اس تفسیر کی رو سے یہ آیت نزول عیسیٰ کی دلیل ہے جیسا کہ پیچھے بیان ہوا۔

اور دوسری تفسیر حضرت محمد ابن الحنفیہ نے بیان فرمائی جو یہاں مذکور ہے اس تفسیر کی بنیاد اس پر ہے کہ ”قبل موتہ“ میں ضمیر حضرت عیسیٰ علیہ السلام کی نہیں بلکہ ”اہل الکتاب“ کی طرف راجع ہے لہذا آیت کا مطلب یہ ہوگا کہ آئندہ ہر یہودی اور نصرانی اپنے مرنے سے ذرا پہلے عیسیٰ علیہ السلام پر ایمان لے آئے گا، یعنی اس کو اس بات کا یقین ہو جائے گا کہ عیسیٰ علیہ السلام کو موت نہ آئی تھی بلکہ آسمان پر اٹھالیا گیا تھا جہاں سے وہ پھر دنیا میں نازل ہوں گے اور وہ نہ خدا ہیں اور نہ خدا کے بیٹے بلکہ اللہ کے بندے اور سوا ہیں..... یہ تفسیر ام المومنین حضرت ام سلمہ رضی اللہ عنہا سے بھی منقول ہے اور حضرت مولانا اشرف علی صاحب تھانوی نے بیان القرآن میں اسی کو اختیار فرمایا ہے اس تفسیر کی رو سے یہ آیت، قرآنیہ نزول عیسیٰ علیہ السلام کی دلیل نہیں بن سکتی (اگرچہ دوسرے قطعی دلائل کے باعث نزول عیسیٰ ہر شک و شبہ سے بالاتر ہے)

مگر اس تفسیر پر یہ اعتراض ہوتا ہے کہ اس کا حاصل تو یہ ہوا کہ اس آیت کے نزول کے بعد جتنے یہودی اور نصرانی بھی مرے سب مؤمن ہو کر مرے کوئی بھی حالت کفر پر نہیں مرا، حالانکہ یہ مشاہدہ کے خلاف ہے! اگلی حدیث میں آرہا ہے کہ یہی اعتراض حجاج بن یوسف نے حضرت شہر بن حوشب کے سامنے پیش کیا تھا انہوں نے اس کا جواب دیا وہ بھی اگلی حدیث میں آرہا ہے وہیں اس کی تشریح بھی آئے گی ۱۲

”او خدا کے دشمن عیسیٰ اللہ کی (پیدا کردہ) جان ہیں، اور اللہ تعالیٰ کے کلمہ (کن کی پیدائش) ہیں (۱) اللہ کے مقابلہ میں تیرا یہ کہنا جھوٹ ہے کہ عیسیٰ خدا ہیں (یاد رکھ کہ) انہیں موت نہیں آئی بلکہ انہیں آسمان پر اٹھالیا گیا تھا اور وہ قیامت سے پہلے نازل ہونے والے ہیں۔“

یہ سن کر ہر یہودی اور نصرانی ان پر ایمان (۲) لے آتا ہے (یعنی اس بات کا یقین کر لیتا ہے کہ عیسیٰ علیہ السلام کو موت نہیں آئی تھی، وہ نازل ہونے والے ہیں، اور وہ نہ خدا ہیں نہ خدا کے بیٹے بلکہ اللہ کے بندے اور رسول ہیں) (درمنثور)

۵/۸۰۔ حضرت شہر بن حوشب رحمۃ اللہ علیہ فرماتے ہیں کہ ایک بار حجاج (بن یوسف) نے مجھ سے کہا کہ قرآن کریم کی ایک آیت جب بھی میں پڑھتا ہوں مجھے ایک اشکال پیش آتا ہے اور وہ یہ کہ اللہ تعالیٰ کا ارشاد ہے:

”وَإِنَّ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“

(جس کا حاصل یہ ہے کہ ہر اہل کتاب اپنی موت سے پہلے حضرت عیسیٰ پر ایمان لے آئے گا) حالانکہ میرے پاس (یہودی اور نصرانی) قیدی لائے جاتے ہیں اور میں انہیں قتل کرتا ہوں مگر میں انہیں کچھ کہتے ہوئے (یعنی کلمہ ایمان پڑھتے ہوئے) نہیں سنتا؟

میں نے اسے جواب دیا کہ اس آیت کا مطلب تمہیں صحیح نہیں بتایا گیا۔

بات یہ ہے کہ جب کسی نصرانی کی روح نکلنے لگتی ہے تو فرشتے اسے آگے اور پیچھے سے مارتے ہیں اور کہتے ہیں ”او خبیث!“ (حضرت) مسیح (علیہ السلام) جن کے بارے میں تیرا عقیدہ ہے کہ وہ خدا ہیں یا تین خداؤں میں کے ایک ہیں وہ درحقیقت اللہ کے بندے اور ”روح

(۱) یعنی کلمہ کن اور ان کی ولادت کے درمیان باپ کا واسطہ نہیں۔

(۲) ان کے ایمان لانے کا مطلب اگلی حدیث اور اس کے حاشیہ میں بیان ہوگا۔

اللہ ہیں“ یہ سن کر وہ ایمان لے آتا ہے (یعنی مذکورہ بالا امور کا یقین کر لیتا ہے) مگر اس وقت کا ایمان اس کے لئے مفید نہیں ہوتا (کیونکہ نزع کے وقت جب کہ موت کے فرشتے نظر آنے لگتے ہیں، تو یہ کا دروازہ بند ہو جاتا ہے اس وقت کا ایمان معتبر نہیں) (۱)

اور جب کسی یہودی کی روح نکلنے لگتی ہے تو فرشتے اسے بھی آگے اور پیچھے سے مارتے ہیں اور کہتے ہیں ”او خبیث! (حضرت) مسیح (علیہ السلام) جن کے بارے میں تیرا عقیدہ ہے کہ تم (یہودیوں) نے انہیں قتل کر دیا تھا وہ درحقیقت اللہ کے بندے اور روح اللہ ہیں یہ سن کر یہودی بھی ان پر ایمان لے آتا ہے (یعنی مذکورہ بالا امور کا یقین کر لیتا ہے) مگر اس وقت کا ایمان مفید نہیں ہوتا۔

پس نزولِ عیسیٰ کے بعد (جب دجال قتل ہو جائے گا) جتنے یہودی اور نصرانی زندہ باقی ہوں گے سب ان پر ایمان لے آئیں گے جس طرح کہ ان کے مردے اپنی اپنی موت کے وقت ایمان لاتے رہے تھے (مگر دونوں میں بڑا فرق ہوگا کہ مردوں کا ایمان معتبر و مقبول نہیں تھا اور زندہ لوگوں کا معتبر ہوگا)۔

یہ سن کر حجاج نے مجھ سے پوچھا کہ (اس تفصیل کے ساتھ آیت کی) یہ تفسیر تم نے کہاں سے حاصل کی؟ میں نے کہا ”محمد بن علیؑ سے“ کہنے لگا ”تم نے یہ اس کے اصل مقام سے حاصل کی ہے۔“

حضرت شہر بن حوشبؒ فرماتے ہیں کہ میں نے حضرت محمد بن علیؑ کا حوالہ اسے (۲) جلانے کے لئے دے دیا تھا اور نہ بخدا یہ تفسیر مجھے (سب سے پہلے ام المومنین حضرت ام سلمہؓ ہی

(۱) نیز ایمان کے لئے زبان سے اقرار بھی ضروری ہے جو وہ نہیں کرتا، خلاصہ یہ کہ اس کی موت حالت کفر ہی میں شمار ہوتی ہے، ہاں اگر کوئی اتفاقاً نزع کی حالت سے پہلے پہلے ایمان لے آئے اور زبان سے اس کا اقرار بھی کرے تو اس کا ایمان معتبر ہے اور شرعاً اسے مومن قرار دیا جائے گا۔

(۲) کیونکہ حجاج بن یوسف حضرت علی کرم اللہ وجہہ اور ان کی اولاد سے سیاسی اختلاف رکھتا تھا۔

نے سنائی (انتہی)۔ (درمنثور بحوالہ ابن المنذر)

۶/۸۱۔ اللہ تعالیٰ کے ارشاد ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“ کی تفسیر میں حضرت قتادہ (۲) رحمۃ اللہ علیہ فرماتے ہیں کہ جب عیسیٰ علیہ السلام نازل ہوں گے تو تمام ادیان و مذاہب کے لوگ ان پر ایمان لے آئیں گے، اور قیامت کے روز عیسیٰ علیہ السلام ان اہل کتاب پر (جنہوں نے ان کی تکذیب کی تھی یعنی یہود اور جنہوں نے ان کو خدا کا بیٹا کہا تھا یعنی نصاریٰ) گواہی دیں گے کہ میں نے ان کو اللہ کا پیغام پہنچا دیا تھا (مگر انہوں نے میری تکذیب کی) اور میں نے ان کے سامنے اپنے بارے میں اقرار کیا تھا کہ اللہ کا بندہ ہوں (مگر انہوں نے مجھے خدا اور خدا کا بیٹا قرار دیا)

(اور منثور بحوالہ عبدالرزاق و عبد بن حمید وغیرہ)

۷/۸۲۔ حضرت ابن زید (جو جلیل القدر تابعی اور امام مالک و امام زہری کے استاذ ہیں) آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کی تفسیر میں فرماتے ہیں کہ جب عیسیٰ علیہ السلام نازل ہونے کے بعد دجال کو قتل کر دیں گے تو دنیا کے تمام یہودی (جو جنگ میں قتل ہونے سے بچ گئے ہوں گے) ان پر ایمان لے آئیں گے۔ (ابن جریر)

۸/۸۳۔ حضرت ابو مالک رحمۃ اللہ علیہ (جو ایک جلیل القدر تابعی ہیں) آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کی تفسیر میں فرماتے ہیں کہ نزولِ عیسیٰ ابن مریم کے بعد جو یہودی یا نصرانی بھی زندہ بچے گا حضرت عیسیٰ علیہ السلام پر ایمان لے آئے گا۔ (ابن جریر)

(۱) حضرت شہر بن حوشب نے یہ تفسیر پہلے، صرف حضرت ام سلمہ رضی اللہ عنہا سے سنی ہوگی پھر محمد بن الحنفیہ سے اس کی تفصیلات سنی ہوں گی جو اوپر بیان ہوئیں اس لئے حضرت محمد بن الحنفیہ کا حوالہ دینا بھی واقعہ کے خلاف نہیں۔

(۲) طبقہ تابعین کے مشہور و معروف محدث، مفسر اور فقیہ۔ ۱۲

۹/۸۴۔ حضرت حسن بصری رحمۃ اللہ علیہ (مشہور تابعی) آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کی تفسیر میں فرماتے ہیں کہ ”قبل موتہ“ کا مطلب ہے ”عیسیٰ کی موت سے (۱) پہلے“ بخدا وہ اس وقت اللہ کے پاس زندہ ہیں، اور جب نازل ہوں گے تو ان پر سب اہل کتاب ایمان لے آئیں گے۔ (ابن جریر)

۱۰/۸۵۔ حضرت حسن بصری رحمۃ اللہ علیہ ہی سے کسی نے آیت قرآنیہ ”وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ“ کا مطلب دریافت کیا تو فرمایا کہ (قبل موتہ کا مطلب ہے) ”عیسیٰ کی موت سے پہلے“ بیشک اللہ نے عیسیٰ علیہ السلام کو اپنے پاس (زندہ) اٹھالیا تھا، اور وہی ان کو قیامت سے پہلے (دنیا میں) ایسے مقام پر بھیجے گا کہ ان پر ہر نیک و بد ایمان لے آئے گا۔ (درمنثور بحوالہ ابن ابی حاتم)

۱۱/۸۶۔ حضرت عبداللہ بن عباس رضی اللہ عنہ فرماتے ہیں کہ جب اللہ تعالیٰ نے عیسیٰ علیہ السلام کو (۲) آسمان سے اٹھانے کا ارادہ فرمایا تو عیسیٰ علیہ السلام اپنے ساتھیوں کے پاس باہر تشریف لائے اس وقت اس گھر میں بارہ حواریین موجود تھے، آپ ان کے پاس ایک چشمہ سے (غسل کر کے) تشریف لائے تھے جو اسی گھر میں سے بہتا تھا، اور آپ کے سر سے پانی کے قطرات ٹپک رہے (۳) تھے الخ.....

(درمنثور ج ۲ ص ۲۳۸ بحوالہ نسائی وغیرہ)

(۱) یعنی ”موتہ“ کی ضمیر عیسیٰ علیہ السلام کی طرف راجع ہے ۱۲

(۲) اب تک کی تمام احادیث نزولِ عیسیٰ سے متعلق تھیں، اگرچہ ان کے آسمان پر اٹھائے جانے کا ذکر بھی کہیں کہیں ضمناً آ گیا تھا، یہاں سے حدیث ۹۱/۱۶ تک کی احادیث میں آسمان پر اٹھائے جانے ہی کا ذکر ہے، نزولِ عیسیٰ کا نہیں۔

(۳) آگے حدیث طویل ہے جس میں حضرت عیسیٰ علیہ السلام کے آسمان پر اٹھائے جانے کی تفصیل اور پھر اہل کتاب کے مختلف عقائد اور فرقوں کا بیان ہے مگر مؤلف نے یہاں حدیث کا صرف وہ حصہ ذکر کیا ہے جس کا تعلق زیر بحث مضمون سے ہے، جن حضرات کو پوری حدیث دیکھنے کی خواہش ہو وہ حلب کا ایڈیشن ملاحظہ فرمائیں۔

۱۲/۸۷۔ آیت قرآنیہ ”وَقَوْلِهِمْ إِنَّا قَتَلْنَا الْمَسِيحَ“ الخ (جس کا ترجمہ یہ ہے کہ) اور (یہود کو ہم نے اس وجہ سے بھی سزا دی کہ) انہوں نے کہا کہ ہم نے مسیح عیسیٰ ابن مریم کو جو کہ اللہ تعالیٰ کے رسول ہیں قتل کر دیا ہے حالانکہ انہوں نے نہ ان کو قتل کیا اور نہ ان کو سولی پر چڑھایا بلکہ (خود) یہودیوں کو اشتباہ ہو گیا، اور جو لوگ عیسیٰ علیہ السلام کے بارے میں اختلاف کرتے ہیں وہ غلط خیال میں ہیں، ان کے پاس اس پر کوئی (صحیح) دلیل نہیں بجز تخمینی باتوں پر عمل کرنے کے، اور یہودیوں نے عیسیٰ علیہ السلام کو یقینی بات ہے کہ قتل نہیں کیا، بلکہ ان کو خدا تعالیٰ نے اپنی طرف (یعنی آسمان) پر اٹھالیا، اور اللہ تعالیٰ بڑے قدرت والے حکمت والے ہیں (کہ اپنی قدرت و حکمت سے عیسیٰ علیہ السلام کو بچالیا اور اٹھالیا)۔ حضرت قتادہ رحمۃ اللہ علیہ اس آیت کی تفسیر میں فرماتے ہیں کہ ”ان اللہ کے دشمن یہودیوں کو قتل عیسیٰ پر ناز تھا اور وہ کہتے تھے کہ ہم نے عیسیٰ کو قتل کر دیا ہے اور سولی پر چڑھا دیا ہے، حالانکہ ہمیں بتایا گیا ہے کہ عیسیٰ علیہ السلام نے اپنے ساتھیوں سے یہ بات کہی تھی کہ ”تم میں سے کون اس کے لئے تیار ہے کہ اسے میرے مشابہ بنا دیا جائے، پھر وہی قتل ہو؟“ ان میں سے ایک صاحب نے کہا ”یا نبی اللہ میں اس کے لئے تیار ہوں“ پس اسی شخص کو (حضرت عیسیٰ علیہ السلام کے شبہ میں) قتل کر دیا گیا اور اللہ نے اپنے نبی کو بچالیا اور اوپر (آسمان میں) اٹھالیا۔ (درمنثور ص ۲۳۸ ج ۲ بحوالہ ابن جریر وغیرہ)

۱۳/۸۸۔ ارشاد خداوندی ”وَلَكِنْ شُبِّهَ لَهُمْ“ کی تفسیر میں (مشہور تابعی) حضرت مجاہد رحمۃ اللہ علیہ فرماتے ہیں کہ یہودیوں نے عیسیٰ علیہ السلام کے بجائے ایک اور شخص کو سولی پر چڑھا دیا جسے وہ عیسیٰ سمجھے، اور عیسیٰ علیہ السلام کو اللہ نے اپنی طرف (یعنی آسمان پر) زندہ اٹھالیا۔ (درمنثور بحوالہ ابن جریر وغیرہ)

۱۴/۸۹۔ حضرت ابورافع (مشہور تابعی) فرماتے ہیں کہ جب حضرت عیسیٰ ابن مریم علیہ السلام کو (آسمان پر) اٹھایا گیا اس وقت ان کے پاس ایک اونٹنی کپڑا تھا، دو چرمی

موزے تھے جو چرواہے پہنتے ہیں، اور ایک حدّ افہ^(۱) تھا جس سے وہ پرندوں کا شکار کیا کرتے تھے۔ (درمنثور بحوالہ مسند احمد وغیرہ)

۱۵/۹۰۔ حضرت ابوالعالیہ^(۲) رحمۃ اللہ علیہ فرماتے ہیں کہ جب عیسیٰ ابن مریم علیہ السلام کو (آسمان) پر اٹھایا گیا تو انہوں نے اپنے پیچھے صرف یہ چیزیں چھوڑیں، ایک اونی کپڑا، دو چرمی موزے جو چرواہے پہنتے ہیں، اور ایک حدّ افہ جس سے وہ پرندوں کا شکار کیا کرتے تھے۔ (درمنثور بحوالہ مسند احمد وغیرہ)

۱۶/۹۱۔ حضرت عبدالجبار بن عبید اللہ (تابعی) فرماتے ہیں کہ جس رات حضرت عیسیٰ ابن مریم کو (آسمان پر) اٹھایا گیا، آپ اپنے اصحاب سے مخاطب ہوئے اور فرمایا ”کتاب اللہ کے بدلے میں اجرت لے کر مت کھاؤ کیونکہ اگر تم نے اس سے اجتناب کیا تو اللہ تعالیٰ تم کو ایسے منبروں پر بٹھائے گا جن کا پتھر دنیا و مافیہا سے بہتر ہے۔“

حضرت عبدالجبار فرماتے ہیں یہ وہی منبر ہیں جن کا ذکر اللہ تعالیٰ نے قرآن میں فرمایا ہے ”فِي مَقْعَدِ صِدْقٍ عِنْدَ مَلِيكٍ مُّقْتَدِرٍ“^(۳) اور (اس خطاب کے بعد) حضرت عیسیٰ علیہ السلام (آسمان پر) اٹھائے گئے۔ (درمنثور بحوالہ ابن عساکر)

۱۷/۹۲۔ ارشاد خداوندی ”وَإِنَّهُ لَعَلَّمَ لِّلسَّاعَةِ“^(۴) کی تفسیر میں حضرت ابن عباس رضی اللہ عنہ فرماتے ہیں کہ یہ قیامت سے پہلے حضرت عیسیٰ علیہ السلام کے خروج

(۱) ایک آلہ جس سے پرندوں کو مار کر شکار کیا جاتا ہے۔ (حاشیہ)

(۲) جلیل القدر تابعی ہیں اور علم قراءت میں صحابہ کے بعد سب سے بڑے عالم قرار دیئے گئے ہیں (حاشیہ)

(۳) (یعنی متقین) ایک عمدہ مجلس میں ہوں گے قدرت والے بادشاہ (اللہ تعالیٰ) کے پاس۔

(۴) یہ سورہ زخرف کی آیت نمبر ۶۱ کا ایک حصہ ہے اس کے لفظ ”لَعَلَّمَ“ میں دو قراءتیں ہیں اور دونوں آنحضرت ﷺ اور صحابہ کرام سے ثابت ہیں، ایک قراءت میں اسے ”لَعَلَّمَ“ پڑھا گیا ہے (یعنی عین اور دوسرے لام پر فتح ہے) اوپر حدیث میں یہی قراءت مذکور ہے، اور علم کے معنی علامت کے ہیں لہذا اس (بقیہ حاشیہ صفحہ آئندہ پر ملاحظہ فرمائیں)

(نزول) کے بارے میں ہے (یعنی آیت کا مطلب یہ ہے کہ عیسیٰ علیہ السلام کا نزول قرب قیامت کی علامت ہے)۔“

(الدر المنثور بحوالہ ابن جریر وابن ابی حاتم والطبرانی وغیرہ)

۱۸/۹۳۔ حضرت حسن بصری رحمۃ اللہ علیہ ”وَإِنَّهُ لَعَلَّمَ لِّلسَّاعَةِ“ کی تفسیر میں فرماتے ہیں کہ اس سے مراد نزول عیسیٰ ہے۔ (در منثور بحوالہ ابن جریر وغیرہ)

۱۹/۹۳۔ اللہ تعالیٰ کے ارشاد ”وَإِنَّهُ لَعَلَّمَ لِّلسَّاعَةِ“ کی تفسیر میں حضرت قتادہ رحمۃ اللہ علیہ فرماتے ہیں کہ ”عیسیٰ علیہ السلام کا نزول قیامت کی علامت ہے اور کچھ لوگ..... (اس آیت کا مطلب) یہ بیان کرتے ہیں کہ ”قرآن (۱) قیامت کی علامت ہے۔“ (در منثور ص ۲۰ ج ۶ بحوالہ ابن جریر وغیرہ)

۲۰/۹۵۔ حضرت عبداللہ رضی اللہ عنہ، ارشاد خداوندی ”وَإِنَّهُ لَعَلَّمَ لِّلسَّاعَةِ“ کی تفسیر میں فرماتے ہیں کہ اس سے مراد عیسیٰ علیہ السلام کا نزول ہے۔ (در منثور ص ۳۱ بحوالہ ابن جریر)

(بقیہ حاشیہ صفحہ گذشتہ)

قرأت کی رو سے اس جملہ کا مطلب یہ ہے کہ عیسیٰ علیہ السلام (یعنی ان کا نزول قیامت کی ایک علامت ہے، آگے حدیث ۱۰۳/۲ میں آیت کی یہ تفسیر خود آنحضرت ﷺ سے بھی منقول ہے۔

اور دوسری قراءت میں یہ لفظ ”لَعَلَّمَ“ (عین مکسور اور لام ساکن) ہے جمہور قراء کی قراءت یہی ہے، اس قراءت کی رو سے آیت کا مطلب یہ ہے کہ ”عیسیٰ علیہ السلام قیامت کے یقین کا ذریعہ ہیں۔“

یعنی عیسیٰ علیہ السلام کا بغیر باپ کے پیدا ہونا اس بات کی دلیل ہے کہ جو ذات اس پر قادر ہے وہ قیامت واقع کرنے پر بھی قادر ہے۔

اس قراءت کے اعتبار سے یہ آیت نزول عیسیٰ کی بجائے ان کی پیدائش سے متعلق ہے (حاشیہ)

(حاشیہ صفحہ ہذا)

(۱) یعنی بعض لوگ ”انہ“ کی ضمیر کا مرجع حضرت عیسیٰ علیہ السلام کی بجائے قرآن کو قرار دیتے ہیں، مگر اس تفسیر کو حافظ ابن کثیر نے صحیح قرار نہیں دیا کیونکہ اس سے پہلے حضرت عیسیٰ علیہ السلام ہی کا ذکر چل رہا ہے،

قرآن کا وہاں ذکر نہیں ہے (حاشیہ)

۲۱/۹۶۔ حضرت حسن بصری رحمۃ اللہ علیہ ارشاد خداوندی ”وَإِنَّهُ لَعَلَّمٌ لِلسَّاعَةِ“ کے بارے میں فرماتے ہیں کہ اس سے مراد عیسیٰ علیہ السلام کا نزول ہے۔

(درمنثور ص ۲۰ ج ۶ بحوالہ ابن جریر)

۲۲/۹۷۔ اللہ تعالیٰ کے ارشاد ”يُكَلِّمُ النَّاسَ فِي الْمَهْدِ وَكَهْلًا“^(۱) کی تفسیر میں حضرت ابن زید فرماتے ہیں کہ عیسیٰ علیہ السلام لوگوں سے گہوارے یعنی بالکل بچپن میں تو (بطور معجزہ) باتیں کر چکے ہیں^(۲) اور جب (نازل ہو کر) دجال کو قتل کریں گے اس وقت بھی لوگوں سے باتیں کریں گے، اس وقت وہ کہولت کی عمر میں ہوں گے۔

(درمنثور ص ۲۵ ج ۲ بحوالہ ابن جریر)

۲۳/۹۸۔ حضرت وہب ابن منبہ کا ایک طویل ارشاد مروی ہے جس میں یہ بھی ہے کہ یہودیوں کا گمان ہے کہ انہوں نے عیسیٰ علیہ السلام کو قتل کر دیا اور سولی پر چڑھا دیا تھا نصاریٰ کو بھی یہی گمان ہو گیا حالانکہ اللہ تعالیٰ نے اسی روز عیسیٰ علیہ السلام کو (آسمان پر) اٹھالیا تھا۔ (درمنثور ص ۲۳۹، ۲۴۰ ج ۲)

۲۴/۹۹۔ حضرت عبداللہ بن عمرو بن العاص رضی اللہ عنہ فرماتے ہیں کہ نزولِ عیسیٰ علیہ السلام کے بعد حبشی (مقابلہ کے لئے) نکلیں گے تو عیسیٰ علیہ السلام ایک جماعت ان کے مقابلہ کے لئے بھیجیں گے، چنانچہ حبشیوں کو شکست ہو جائے گی۔

(عمدة القاری شرح صحیح بخاری (۳) ص ۲۳۳ ج ۹)

(۱) سورہ آل عمران رکوع نمبر ۵ یہ آیت اس بشارت کا ایک حصہ ہے جو حضرت مریم کو اللہ تعالیٰ کی طرف سے ملائکہ نے پہنچائی کہ تمہارے بطن سے ایک بچہ بغیر باپ کے پیدا ہوگا جس کا نام مسیح عیسیٰ ابن مریم ہوگا، پھر اس کی صفات بیان کی گئی ہیں ان میں سے ایک صفت یہ ہے ”يُكَلِّمُ النَّاسَ فِي الْمَهْدِ وَكَهْلًا“ یعنی وہ لوگوں سے (معجزے کے طور پر بالکل بچپن میں) باتیں کرے گا جبکہ وہ ماں کی گود میں ہوگا اور اس وقت بھی باتیں کرے گا جب کہ پوری عمر کا ہوگا۔

(۲) چنانچہ سورہ مریم کے دوسرے رکوع میں وہ باتیں بھی مذکور ہیں۔

(۳) کتاب الحج باب قول اللہ تعالیٰ ”جَعَلَ اللَّهُ الْكُفَّةَ الْبَيْتِ الْحَرَامِ“ الخ

۱۰۰/۲۵۔ آیت قرآنیہ اِنْ تُعَذِّبُهُمْ فَإِنَّهُمْ عَبَادُكَ وَ اِنْ تُغْفِرْ لَهُمْ فَإِنَّكَ اَنْتَ الْعَزِيزُ الْحَكِيمُ۔^(۱) کی تفسیر میں حضرت ابن عباس رضی اللہ عنہ فرماتے ہیں کہ یعنی حضرت عیسیٰ علیہ السلام اللہ تعالیٰ سے عرض کریں گے کہ تیرے یہ بندے (نصاری) اپنی (غلط) باتوں کی وجہ سے عذاب کے مستحق ہو چکے ہیں (پس اگر آپ ان کو سزا دیں تو جب بھی آپ مختار ہیں) اور اگر آپ ان کی مغفرت فرمادیں یعنی^(۲) ان میں سے ان مومن لوگوں کی مغفرت فرمادیں جن کو میں نے (آسمان پر جاتے وقت دنیا میں) چھوڑا تھا اور (ان لوگوں کی بھی) جو اس وقت زندہ تھے جب کہ میں قتل دجال کے لئے آسمان سے زمین پر نازل ہوا۔ اور اس وقت انہوں نے اپنے دعویٰ (تثلیث) سے توبہ کر لی اور آپ کی توحید کے قائل ہو گئے اور اس

(۱) سورہ مائدہ رکوع ۱۶ آخرت میں جب اللہ تعالیٰ حضرت عیسیٰ علیہ السلام سے فرمائیں گے کیا نصاریٰ کو عقیدہ تثلیث کی تعلیم آپ نے دی تھی؟ تو جواب میں حضرت عیسیٰ علیہ السلام اس باطل عقیدے سے اپنی براءت پیش کریں گے اور عرض کریں گے کہ جب تک میں ان میں موجود رہا اس وقت تک تو میں ان کے حال سے واقف تھا پھر جب آپ نے مجھے اٹھالیا تو آپ ہی ان کے حال پر مطلع رہے (اس وقت کی مجھ کو خبر نہیں کہ ان کی گمراہی کا سبب کیا ہوا) پھر عرض کریں گے کہ ”اِنْ تُعَذِّبُهُمْ فَإِنَّهُمْ عَبَادُكَ اِلْح یعنی اگر آپ ان کو عقیدہ تثلیث پر سزا دیں تو (جب بھی آپ مختار ہیں کیونکہ) یہ آپ کے بندے ہیں اور اگر آپ ان کو معاف فرمائیں تو (جب بھی آپ مختار ہیں کیونکہ) آپ زبردست (قدرت والے) ہیں (تو معافی پر قادر ہیں اور) حکمت والے ہیں (تو آپ کی معافی بھی حکمت کے موافق ہوگی۔

(۲) یہاں حضرت ابن عباس رضی اللہ عنہ ایک اشکال دور کرنا چاہتے ہیں جو مذکورہ بالا آیت کے ظاہری مضمون سے پیدا ہو سکتا تھا، اشکال یہ ہو سکتا تھا کہ حضرت عیسیٰ علیہ السلام کے اس کلام میں نصاریٰ کے لئے سفارش کا پہلو ہے حالانکہ نصاریٰ مشرک ہیں اور مشرک کیلئے شفاعت اور دعائے مغفرت جائز نہیں؟ اس کے متعدد جوایات مفسرین نے نقل فرمائے ہیں مگر جو جواب حضرت ابن عباس نے یہاں دیا ہے اس کا حاصل یہ ہے کہ حضرت عیسیٰ علیہ السلام کی یہ سفارش اگرچہ الفاظ کے اعتبار سے تمام نصاریٰ کے لئے ہے لیکن مراد خاص قسم کے نصاریٰ ہیں جن کی تفصیل آگے آرہی ہے۔

بات کا اقرار کر لیا کہ ہم سب (اللہ کے) بندے ہیں^(۱) تو اگر آپ ان کی اس بناء پر مغفرت فرمادیں کہ انہوں نے اپنے دعوے (تثلیث) سے توبہ کر لی تو (جب بھی آپ مختار ہیں کیونکہ) آپ قدرت والے (اور حکمت والے ہیں)۔

(الدر المنثور ص ۳۵۰ ج ۲)

۱۰۱۔ روایت ہے کہ رسول اللہ ﷺ نے قبیلہ جذام کے وفد سے فرمایا کہ ”شعیب علیہ السلام کی قوم اور موسیٰ علیہ السلام کی سسرال کا (یعنی تمہارا) (۲) آنا مبارک ہو، اور قیامت اس وقت تک نہ آئے گی جب تک کہ مسیح علیہ السلام تمہاری قوم میں نکاح نہ کریں اور ان کے اولاد پیدا نہ ہو (۳) (الخطط ص ۳۵۰ ج ۲)

(۱) خلاصہ یہ کہ یہ سفارش سب نصاریٰ کے لئے نہیں بلکہ صرف دو قسم کے نصاریٰ کے لئے ہوگی، ایک وہ جو حضرت عیسیٰ علیہ السلام کے رفع سماوی کے وقت موجود تھے اور دین عیسائیت پر ایمان رکھتے تھے تثلیث وغیرہ کافرانہ عقائد کے قائل نہ تھے تو مؤمن ہونے کی وجہ سے ان کے لئے سفارش میں کوئی اشکال نہیں اور دوسرے وہ نصاریٰ جو نزول عیسیٰ کے بعد ان پر ایمان لے آئے اور تثلیث وغیرہ غلط عقائد سے توبہ کر کے مشرف باسلام ہو گئے غرض یہ سفارش ان نصاریٰ کے لئے نہ ہوگی جن کی موت حالت کفر میں ہوئی واللہ اعلم

(۲) قبیلہ جذام قوم شعیب ہی کی ایک شاخ ہے اور قوم شعیب کا حضرت موسیٰ کی سسرال ہونا قرآن حکیم (سورہ قصص) سے ثابت ہے۔

اس حدیث سے معلوم ہوا کہ حضرت عیسیٰ علیہ السلام زمین پر نازل ہونے کے بعد قبیلہ جذام کی کسی خاتون سے نکاح فرمائیں گے اور ان کے اولاد بھی ہوگی اس طرح اس قبیلہ کو حضرت موسیٰ علیہ السلام کے علاوہ حضرت عیسیٰ علیہ السلام کی سسرال ہونے کا شرف بھی حاصل ہو جائے گا، وذلک فضل اللہ یوتیہ من یشاء۔

(۳) علامہ مقریزی کی مشہور کتاب ”الخطط المقریظیہ“ میں یہ حدیث اسی طرح ہے مگر افسوس کہ انہوں نے اس کی سند ذکر نہیں کی، صرف ”الہکمی“ سے نقل کرنے پر اکتفا کیا ہے، سورہ اتفاق سے شیخ عبدالفتاح ابو نعہ مدظلہم کو بھی اس کی تحقیق و تخریج کا موقع نہ مل سکا، احقر نے کتب حدیث میں اس کو تلاش کیا، اصل حدیث تو کئی کتابوں میں سند کے ساتھ مل گئی مگر حدیث کا آخری جملہ ”اور قیامت اس وقت تک الخ“ سوائے الخطط کے اب تک کسی کتاب میں نہیں ملا، اصل حدیث سلمہ بن سعد سے مندرجہ ذیل کتابوں میں مرفوعاً موجود ہے۔

مجمع الزوائد ص ۵۱ ج ۱۰، کنز العمال ص ۲۰۹ ج ۶، جمع الفوائد ص ۵۹۱ ج ۲، تفسیر ابن کثیر ص ۳۸۴ ج ۳، الاستیعاب لابن عبدالبر بہامش الاصابۃ ص ۸۹ ج ۲، الاصابۃ لابن حجر، ص ۶۲ ج ۲ حدیث کا کچھ حصہ اسد الغابہ میں بھی ہے ص ۳۳۷ ج ۲ فی ذکر سعد بن سلمۃ۔ رفیع

نتیجہ

اصل کتاب ایک سو ایک حدیثوں پر مشتمل تھی، پھر فضیلۃ الشیخ حضرت عبدالفتاح ابو غدہ دامت برکاتہم کو اس کتاب کی شرح و تحقیق کے دوران ”نزول عیسیٰ علیہ السلام“ کے بارے میں مزید بیس حدیثیں مختلف کتب حدیث سے دستیاب ہوئیں جو انہوں نے حلبی ایڈیشن میں ”تمتہ و استدراک“ کے عنوان سے اضافہ فرمائیں، ان میں دس احادیث مرفوعہ^(۱) تھیں اور دس موقوف (یعنی آثار صحابہ و تابعین) یہاں ترجمہ صرف پندرہ (سات مرفوع اور آٹھ موقوف) مستند احادیث کا کیا جا رہا ہے باقی پانچ میں سے تین ضعیف^(۲) تھیں اور دو مجمل، اس لئے انہیں ترجمہ میں شامل نہیں کیا گیا۔

(۱) محدثین کی اصطلاح میں آنحضرت ﷺ کے اقوال و افعال اور احوال کو ”حدیث مرفوعہ“ اور صحابہ و تابعین کے اقوال و افعال اور احوال کو ”حدیث موقوف“ کہا جاتا ہے، حدیث موقوف کو ”اثر“ بھی کہتے ہیں،
(۲) ان کے ضعف کی صراحت خود شیخ عبدالفتاح مدظلہم نے وہیں کر دی ہے۔ رفیع

مزید احادیث مرفوعہ

۱/۱۰۲- حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا کہ ”دجال مدینہ (طیبہ) میں داخل نہ ہو سکے گا بلکہ وہ خندق کے درمیان ہوگا (کیونکہ) اس وقت مدینہ کے ہر درے پر ملائکہ پہرہ دے رہے ہوں گے، پس سب سے پہلے عورتیں اس کی پیروی کریں گی، اور جب لوگ اسے پریشان کریں گے تو غصہ میں واپس ہو جائے گا یہاں تک کہ وہ خندق^(۱) پر ٹھہرے گا، پھر (جب فلسطین پہنچ کر وہ مسلمانوں کا محاصرہ کرے گا تو) عیسیٰ ابن مریم نازل ہو جائیں گے۔

(مجمع الزوائد ص ۳۴۹ ج ۷ بحوالہ اوسط طبرانی)

۲/۱۰۳- حضرت عبداللہ بن عباس رضی اللہ عنہ سے روایت ہے کہ ”اللہ تعالیٰ کے ارشاد ”وَ اِنَّهُ لَعَلَّمَ لِّلسَّاعَةِ“ کی تفسیر میں رسول اللہ ﷺ نے ارشاد فرمایا کہ اس سے مراد نزول عیسیٰ ہے جو قیامت سے پہلے ہوگا۔ (صحیح ابن حبان)

۳/۱۰۴- حضرت جابر بن عبداللہ رضی اللہ عنہ سے روایت ہے کہ رسول اللہ ﷺ نے فرمایا ”عیسیٰ ابن مریم نازل ہوں گے تو مسلمانوں کے امیر ”مہدی کہیں گے“ آئے ہمیں نماز پڑھائیے، ”عیسیٰ علیہ السلام فرمائیں گے“ نہیں، تم (امت محمدیہ) میں سے بعض بعض کے امیر ہیں، جو اللہ کی طرف سے اس امت کا اعزاز ہے۔

(الحاوی للسیوطی ص ۶۴ ج ۲ بحوالہ اخبار المہدی لابی نعیم)

(۱) تحقیق نہ ہو سکی کہ یہ کونسی خندق ہے اور کہاں؟ رفیع

۴/۱۰۵۔ حضرت جابر بن عبد اللہ رضی اللہ عنہ کا بیان ہے کہ رسول اللہ ﷺ نے فرمایا ”میری امت میں سے ایک جماعت حق پر لڑتی رہے گی یہاں تک کہ عیسیٰ ابن مریم طلوع فجر کے وقت بیت المقدس میں نازل ہو جائیں، وہ مہدی کے پاس اتریں گے پس کہا جائے گا ”یا نبی اللہ آگے آ کر ہمیں نماز پڑھائیے“ وہ فرمائیں گے اس امت کے بعض لوگ بعض کے امیر ہیں (لہذا تم بھی نماز پڑھا سکتے ہو اور تم ہی پڑھاؤ)۔
(الحاوی ص ۸۳ ج ۲ بحوالہ سنن ابی عمرو الدانی)

۵/۱۰۶۔ حضرت جابر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا ”میری امت (میں سے ایک جماعت) حق پر لڑتی رہے گی یہاں تک کہ عیسیٰ ابن مریم نازل ہو جائیں، پس ان کا امام (مہدی) کہے گا، آگے آئیے“ (اور نماز پڑھائیے) وہ فرمائیں گے ”تم زیادہ (الحق دار ہو تم میں سے بعض لوگ بعض کے امیر ہیں یہ اعزاز اس امت کو بخشا گیا ہے۔ (اقامۃ البرہان للشیخ الغماری ص ۳۰ بحوالہ ابی یعلیٰ)

۶/۱۰۷۔ حضرت حذیفہ بن الیمان رضی اللہ عنہ کا بیان ہے کہ رسول اللہ ﷺ نے فرمایا ”مہدی مڑ کر دیکھیں گے تو عیسیٰ ابن مریم نازل ہو چکے ہوں گے، گویا ان کے بالوں سے پانی ٹپک رہا ہو، پس مہدی کہیں گے ”آگے آ کر نماز پڑھائیے“ عیسیٰ فرمائیں گے ”اس نماز کی اقامت تمہارے لئے ہو چکی ہے (لہذا یہ نماز تو تم ہی پڑھاؤ) پس عیسیٰ (علیہ السلام) ایک ایسے شخص (مہدی) کے پیچھے نماز پڑھیں گے جو میری اولاد میں سے ہوگا۔ (الحاوی ص ۸۱ ج ۲ بحوالہ سنن ابی عمرو الدانی)

(۱) زیادہ حق دار ہونے کی وجہ اگلی حدیث میں بیان ہوئی ہے اور وہ یہ کہ اس وقت اقامت ہو چکی ہوگی اور امام مہدی امامت کے لئے آگے بڑھ چکے ہوں گے لہذا مناسب یہی ہوگا کہ امامت وہی کریں اس سے ایک ادب یہ معلوم ہوا کہ جب کسی جماعت کا مستقل امام نماز پڑھانے کے لئے آگے بڑھ چکا ہو اور اقامت بھی ہو چکی ہو پھر کوئی ایسا شخص آجائے جو زیادہ افضل ہے تو اس آنے والے کو چاہئے کہ خود امامت نہ کرے بلکہ خود اسی امام کے پیچھے نماز پڑھے۔ ریف

۱۰۸/۷۔ حضرت عبداللہ بن مسعود رضی اللہ عنہ سے روایت ہے کہ نبی ﷺ نے فرمایا ”دجال کے گدھے کے دونوں کان کے درمیان چالیس ہاتھ کا فاصلہ ہوگا (اسی حدیث کے آخر میں ارشاد ہے) اور عیسیٰ ابن مریم نازل ہو کر اس (دجال) کو قتل کریں گے، اس کے بعد لوگ چالیس سال تک (زندگی سے) اس طرح لطف اندوز ہوں گے کہ نہ کوئی مرے گا، نہ کوئی بیمار ہوگا (جانور بھی کسی کو نہ مالی نقصان پہنچائیں گے نہ جانی حتیٰ کہ) آدمی اپنی بکریوں اور جانوروں سے کہے گا ”جاؤ گھاس وغیرہ چرو (یعنی چرنے کے لئے انہیں بغیر چرواہے کے بھیج دے گا) اور وہ بکری دو کھیتوں کے درمیان سے گذرتے ہوئے کھیت کا ایک خوشہ بھی نہ کھائے گی (بلکہ صرف گھاس اور وہ چیزیں کھائے گی جو جانوروں ہی کے لئے ہیں تاکہ زراعت کا نقصان نہ ہو) اور سانپ اور بچھو کسی کو گزند نہ پہنچائیں گے، اور درندے گھروں کے دروازوں پر (بھی) کسی کو ایذا نہ دیں گے اور آدمی زمین میں ہل چلائے بغیر ہی ایک (۱) مد گندم بوئے گا تو اس سے سات سو مد (گندم) پیدا ہوگا۔

پس لوگ اسی (خوشحالی) میں بسر کر رہے ہوں گے کہ یاجوج ماجوج کی دیوار (جو کہ ذوالقرنین نے تعمیر کی تھی) (۲) توڑ دی جائے گی، اب وہ موج در موج (نکل کر) زمین میں فساد برپا کریں گے، پس اللہ زمین سے ایک جانور مسلط کرے گا جو ان کے کاتوں میں گھس جائے گا اس سے وہ سب کے سب مرجائیں گے اور زمین ان (کی لاشوں) سے متعفن ہو جائے گی پس لوگ ان کے تعفن سے پریشان ہو کر اللہ سے فریاد کریں گے، تو اللہ ایک غبار آلود یمنی ہوا بھیجے گا اور تین دن بعد (اس کے ذریعہ) ان کی تکلیف اس طرح دور کرے گا کہ یاجوج ماجوج کی لاشیں سمندر میں پھینکی جا چکی ہوں گی، اور (اس کے بعد) لوگوں پر تھوڑی ہی مدت گزرے گی کہ آفتاب مغرب سے نکل آئے گا۔ (الحاوی ص ۸۹ ج ۲ بحوالہ مستدرک حاکم)

(۱) مد ایک پیمانہ ہے جو عہد رسالت میں رائج تھا ہمارے وزن کے حساب اس کا وزن ۱۳ چھٹانک ۳ ماشہ اور ۳ تولہ ہوتا ہے (رسالہ اوزان شرعیہ)
(۲) اور جس کا ذکر سورہ کہف کے آخر میں قدرے تفصیل سے آیا ہے۔

مزید آثار صحابہ و تابعین

۱/۱۰۹ - حضرت عبداللہ بن عمرو بن العاص رضی اللہ عنہ فرماتے ہیں کہ ”جب سے دنیا وجود میں آئی کوئی صدی ایسی نہیں گذری جس کے شروع میں کوئی اہم واقعہ نہ ہوا ہو، پس دجال (بھی) کسی صدی کے آغاز پر نکلے گا اور عیسیٰ علیہ السلام نازل ہو کر اسے قتل کریں گے۔ (الحاوی ص ۸۹ ج ۲ بحوالہ تفسیر ابن ابی حاتم)

۲/۱۱۰ - حضرت عبداللہ بن عمرو بن العاص رضی اللہ عنہ کا ارشاد ہے کہ ”عیسیٰ ابن مریم (امام) مہدی کے پاس نازل ہوں گے اور عیسیٰ (علیہ السلام) ان کے پیچھے نماز پڑھیں گے۔“ (الحاوی ص ۷۸ ج ۲ بحوالہ نعیم بن حماد)

۳/۱۱۱ - حضرت ابن سیرین رحمۃ اللہ علیہ (مشہور تابعی اور امام حدیث) فرماتے ہیں کہ (امام) مہدی اسی امت (محمدیہ) میں سے ہوں گے اور یہ وہی ہیں جو عیسیٰ ابن مریم علیہما السلام کی امامت کریں گے۔ (الحاوی ص ۶۵ ج ۲ بحوالہ مصنف ابن ابی شیبہ)

۳/۱۱۲ - حضرت ارطاة رحمۃ اللہ علیہ کا ایک ارشاد منقول ہے (جس کے آخر میں ہے) کہ ”پھر نبی ﷺ کے اہل بیت میں سے ایک شخص مہدی ظاہر ہوگا جو نیک سیرت ہوگا (اور) قیصر روم کے شہر (قسطنطنیہ) پر لشکر کشی کرے گا، وہ (عیسیٰ علیہ السلام سے پہلے) محمد ﷺ کی امت میں کاسب سے آخری امیر ہوگا، پھر اسی کے زمانہ میں دجال نکلے گا اور اسی کے زمانہ میں عیسیٰ ابن مریم نازل ہوں گے۔“

(الحاوی ص ۸۰ ج ۲ بحوالہ کتاب الفتن لابن نعیم)

۵/۱۱۳ - حضرت قتادہ رحمۃ اللہ علیہ (ملک شام کے بارے میں) فرماتے ہیں کہ ”لوگ وہیں پر یک جان ہو کر جمع ہوں گے اور وہیں عیسیٰ ابن مریم نازل ہوں گے اور وہیں اللہ

مسیح کذاب (دجال) کو ہلاک کرے گا۔ (تاریخ دمشق لابن عساکر ص ۷۰ ج ۱)

۶/۱۱۴۔ حضرت کعب^(۱) احبار رحمۃ اللہ علیہ فرماتے ہیں کہ ”مسیح علیہ السلام دمشق کے مشرقی دروازہ پر سفید پل کے پاس اس طرح نازل ہوں گے کہ ان کو ایک یادل نے اٹھا رکھا ہوگا وہ اپنے دونوں ہاتھ فرشتوں کے کاندھوں پر رکھے ہوئے ہوں گے، ان کے جسم پر دو ملائم کپڑے ہوں گے جن میں سے ایک کوتہ بند بنا کر باندھا ہوا ہوگا، دوسرے چادر کے طور پر اوڑھ رکھا ہوگا، جب سر جھکائیں گے تو اس سے چاندی کے موتی (کی طرح) پانی کے قطرے ٹپکیں گے۔ (تاریخ دمشق لابن عساکر ص ۲۱۸ ج ۱)

۷/۱۱۵۔ حضرت کعب احبار ہی فرماتے ہیں کہ ”دجال بیت المقدس میں مؤمنین کا محاصرہ کرے گا جس سے وہ سخت بھوک کا شکار ہوں گے حتیٰ کہ بھوک کی وجہ سے وہ اپنی کمانوں کی تانت کھانے لگیں گے، پس وہ اسی حال میں ہوں گے کہ اچانک صبح کی تاریکی میں ایک آواز سنیں گے تو کہیں گے ”یہ تو کسی شکم سیر آدمی کی آواز ہے“ پس وہ نظر دوڑائیں گے تو اچانک ان کی نظر عیسیٰ ابن مریم پر پڑے گی، اس وقت نماز

(۱) حضرت کعب احبار کبار تابعین میں سے ہیں ان کی وفات ۳۲ھ یا ۳۳ھ میں ہوئی جب کہ ان کی عمر ۱۰۴ سال تھی، انہوں نے عہد رسالت دیکھا ہے مگر مشرف بہ اسلام حضرت عمرؓ کے دور خلافت میں ہوئے، یہ پہلے یہودی تھے اور یہودیوں کی کتابوں کے بڑے عالم سمجھے جاتے تھے مشرف بہ اسلام ہونے کے بعد رسول اللہ ﷺ کی احادیث روایت کیا کرتے تھے، جمہور نے ان کو ثقہ قرار دیا ہے حافظ ذہبی نے ان کا ذکر طبقات الحفاظ میں کیا ہے اور کتب الضعفاء میں ان کو ذکر نہیں کیا جاتا مگر جو حدیث یہ رسول اللہ ﷺ کی طرف نسبت کئے بغیر بیان کریں جیسا کہ یہاں ہے اس میں محدثین کو یہ شبہ رہتا ہے کہ کہیں انہوں نے اسرائیلی روایت نہ بیان کر دی ہو بعض صحابہ کرام کو بھی ان کے بارے میں یہ شبہ تھا، اس لئے محققین ان کی روایت پر پورا اعتماد اسی وقت کرتے ہیں جب کہ اس کی تائید کسی معتبر و مستند حدیث سے ہو جائے دیکھئے مقالات الکوشی از ص ۳۱ تا ۳۵ یہاں حدیث ۶/۱۱۴ تا ۸/۱۱۶ انہی کی روایات ہیں اور ان میں انہوں نے ان احادیث کی نسبت رسول اللہ ﷺ کی طرف نہیں کی، مگر ان روایات کا بیشتر مضمون دوسری مستند احادیث مرفوعہ سے ثابت ہے جو پیچھے گذری ہیں اور جو مضمون مستند احادیث مرفوعہ سے ثابت نہیں اس میں زیادہ سے زیادہ جو احتمال ہے یہ ہے کہ وہ کسی اسرائیلی روایت کا مضمون ہو اور اسرائیلیات کے بارے میں قاعدہ یہ ہے کہ ان میں سے جس روایت کی تصدیق یا تکذیب قرآن و سنت سے نہ ہوئی ہو اس کے بارے میں سکوت کیا جائے نہ تصدیق کریں نہ تکذیب۔ رفیع

(فجر) کی اقامت ہو رہی ہوگی، پس مسلمانوں کے امام مہدی پیچھے نہیں گے تو عیسیٰ (علیہ السلام) فرمائیں گے ”آگے بڑھو کیونکہ اس نماز کی اقامت تمہارے لئے ہو چکی ہے“ چنانچہ اس وقت کی نماز سب کو امام مہدی ہی پڑھائیں گے، پھر اس کے بعد (کی نمازوں میں) امام حضرت عیسیٰ (علیہ السلام) ہوں گے۔

(الجاوی ص ۸۴ ج ۲ بحوالہ کتاب الفتن لابن نعیم)

۸/۱۱۶۔ حضرت کعب احبار ہی کا ارشاد ہے کہ جب عیسیٰ ابن مریم اور مؤمنین یا جو جو و ما جو جو (کے فتنہ) سے فارغ ہوں گے تو کئی سال کے بعد (جب کہ حضرت عیسیٰ کے انتقال کو بھی کئی سال گزر چکیں گے) (۱) لوگوں کو غبار کی طرح ایک چیز نظر آئے گی اور اچانک معلوم ہوگا کہ یہ ایک ہوا ہے جو اللہ نے مؤمنین کی رو میں قبض کرنے کے لئے بھیجی ہے پس یہ مؤمنین کی آخری جماعت ہوگی جس کی روح قبض کی جائے گی، اور ان کے بعد سو سال تک ایسے (کافر) لوگ (دنیا میں) رہیں گے جو نہ کسی دین کو جانتے ہوں گے، نہ سنت کو، یہ لوگ گدھوں کی طرح کھلم کھلا جماع کیا کریں گے، قیامت انہی پر آئے گی۔ (الجاوی ص ۹۰ ج ۲ بحوالہ نعیم بن حماد)

اللہ تعالیٰ کے بے پایاں انعام و کرم سے آج ۲۳ رجب المرجب ۹۱ھ کی شب میں یہ ترجمہ و حواشی پایہ تکمیل کو پہنچے، اللہ تعالیٰ شرف قبول بخشے اور مسلمانوں کو اس سے نفع عطا فرمائے۔

آمین وهو الموفق والمستعان ولا حول ولا قوة الا باللہ العلی العظیم.

کتبہ محمد رفیع عثمانی عفا اللہ عنہ

خادم طلبہ دارالعلوم کراچی ۱۴

۱۳/۹/۷۷ء

(۱) کیونکہ حدیث نمبر ۵۵ سے معلوم ہوتا ہے کہ حضرت عیسیٰ علیہ السلام کی وفات کے بعد مسلمان زندہ رہیں گے جو مقعد کو ان کا جانشین بنائیں گے اور جب آفتاب مغرب سے طلوع ہوگا اس وقت بھی دنیا میں مسلمان موجود ہوں گے جیسی کہ آیت قرآنیہ ”یوم یاتسب بعض ایات ربک لا ینفع نفسا ایمانها لم تکن امننت من قبل او کسبت فی ایمانها خیراً“ سے ظاہر ہے۔ ۱۲ ارف

حصہ سوم :

علاماتِ قیامت

علاماتِ قیامت کا مفہوم، ان کی اہمیت، اقسام، متعلقہ احادیث کی ایمان افروز تفصیلات اور زمانی ترتیب کے لحاظ سے ان کی جامع فہرست

تالیف

حضرت مولانا مفتی محمد رفیع صاحب عثمانی

استاذ حدیث و صدر جامعہ دارالعلوم کراچی نمبر ۱۴



الحمد لله و كفى و سلام على عباده الذين اصطفى
 اما بعد حصہ دوم کی احادیث کا تعلق اگرچہ عیسیٰ علیہ السلام کے نزول سے ہے مگر ساتھ ہی یہ احادیث علاماتِ قیامت کی اور بھی بیشتر تفصیلات پر مشتمل ہیں، بلکہ فتنہ دجال اور نزول عیسیٰ علیہ السلام جو قیامت کی بڑی اور قریبی علامات میں سے ہیں ان کے دور کی جتنی تفصیلات اس میں آئی ہیں کسی اور عربی یا اردو کتاب میں ناچیز کی نظر سے نہیں گذریں۔

لیکن حصہ دوم کا موضوع ”علاماتِ قیامت“ نہیں اور نہ ترتیب کتاب میں وہ ملحوظ تھیں اس لئے یہ علامات پورے حصہ دوم میں متفرق اور منتشر ہیں حتیٰ کہ ایک ہی واقعہ کا ایک جزء ایک حدیث میں اور باقی اجزاء دوسری متفرق حدیثوں میں آئے ہیں جنہیں تلاش کرنا پوری کتاب کی ورق گردانی کے بغیر ممکن نہ تھا۔

اس لئے ضرورت تھی کہ ان علاماتِ قیامت کی ایک جامع فہرست مرتب کی جائے جس سے ہر علامت کی پوری تفصیل بھی بیک نظر معلوم ہو سکے اور یہ بھی کہ اس علامت کا ذکر حصہ دوم کی کس کس حدیث میں ہوا ہے نیز حصہ دوم میں بعض علامات کئی کئی حدیثوں میں آئی ہیں اس لئے حصہ دوم کے ایسے جامع خلاصہ کی بھی ضرورت تھی جو تکرار سے خالی ہو۔

لہذا بعض بزرگوں نے مشورہ دیا اور والد ماجد حضرت مولانا مفتی محمد شفیع صاحب مدظلہم نے بھی پسند فرمایا کہ کتاب کے آخر میں حصہ سوم کا اضافہ کر دیا جائے جس سے یہ سب ضرورتیں پوری ہو سکیں، اس طرح اس کتاب کا مطالعہ ”علاماتِ قیامت“ کی کتاب کی حیثیت سے بھی کیا جاسکے گا۔

خصوصیت سے اس زمانہ میں ایسی کتاب کی ضرورت اس لئے اور زیادہ ہو گئی ہے کہ دنیا کے حالات جس تیزی سے بدل رہے ہیں ان سے اندازہ ہوتا ہے کہ اب قیامت کی قریبی علامات کے ظہور میں کچھ زیادہ دیر نہیں ہے، جتنی چھوٹی چھوٹی علامات قیامت کی خبر رسول اللہ ﷺ نے دی تھی وہ ایک ایک کر کے ظاہر ہو چکی ہیں، صرف علامات کبریٰ باقی ہیں جو نہایت اہم اور عالمگیر واقعات ہوں گے اور ان کا آغاز امام مہدی کے ظہور سے ہوگا، نہیں کہا جاسکتا کہ ان کا ظہور ہو جائے اور دنیا بالکل نئے حالات کے سامنے آکھڑی ہو، کیونکہ انہی کے زمانہ میں خروج دجال اور نزول عیسیٰ علیہ السلام کے انتہائی اہم واقعات پیش آنے والے ہیں، فتنہ دجال درحقیقت ایمان کی ایک نہایت کڑی آزمائش ہوگی جس کی تفصیلات کا جاننا ہر مسلمان کے لئے اور خصوصاً موجودہ نسل کے لئے بہت ضروری ہے اللہ تعالیٰ ہر مومن کو اس فتنہ عظیم کے شر سے محفوظ رکھے۔

لہذا احقر نے حصہ دوم کی تمام علامات قیامت کی مفصل فہرست ایک خاص انداز پر مرتب کی ہے جو پورے حصہ دوم کا مستند اور جامع خلاصہ بھی ہے اس فہرست سے پہلے مناسب معلوم ہوتا ہے کہ قیامت اور علامات قیامت کے بارے میں چند ابتدائی امور ہدیہ ناظرین کو دئیے جائیں۔

قیامت اور علامات قیامت

قیامت صور اسرافیل کی اس خوفناک چیخ کا نام ہے جس سے پوری کائنات زلزلہ میں آجائے گی، اس ہمہ گیر زلزلہ کے ابتدائی جھٹکوں ہی سے دہشت زدہ ہو کر دودھ پلانے والی مائیں اپنے دودھ پیتے بچوں کو بھول جائیں گی، حاملہ عورتوں کے حمل ساقط ہو جائیں گے اس چیخ اور زلزلہ کی شدت دم بدم بڑھتی جائے گی جس سے تمام انسان اور جانور مرنے شروع ہو جائیں گے یہاں تک کہ زمین و آسمان میں کوئی جاندار زندہ نہ بچے گا، زمین پھٹ پڑے گی، پہاڑ دھنی ہوئی روئی کی طرح اڑتے پھریں گے، ستارے اور سیارے ٹوٹ ٹوٹ کر گر پڑیں

گے، آفتاب کی روشنی فنا اور پورا عالم تیرہ وتار ہو جائے گا، آسمانوں کے پرچے اڑ جائیں گے اور پوری کائنات موت کی آغوش میں چلی جائے گی۔

اس عظیم دن کی خبر تمام انبیاء کرام علیہم السلام اپنی اپنی امتوں کو دیتے چلے آئے تھے مگر رسول خدا محمد مصطفیٰ ﷺ نے آ کر یہ بتایا کہ قیامت قریب آ پہنچی اور میں اس دنیا میں اللہ کا آخری رسول ہوں، قرآن حکیم نے بھی اعلان کیا کہ

اقْتَرَبَتِ السَّاعَةُ وَانْشَقَّ الْقَمَرُ
قیامت نزدیک آ پہنچی اور چاند شق ہو گیا

اور یہ کہہ کر لوگوں کو چونکایا:

فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا فَأَنَّى
لَهُمْ إِذَا جَاءَتْهُمْ ذِكْرَاهُمْ. (سورہ محمد)

سو کیا یہ لوگ بس قیامت کے منتظر ہیں کہ وہ ان پر دفعۃً آ پڑے؟ سو یاد رکھو کہ اس کی (متعدد) علامتیں آ چکی ہیں، سو جب قیامت ان کے سامنے آ کھڑی ہوگی اس وقت ان کو سمجھنا کہاں میسر ہوگا۔

لیکن قیامت کب آئے گی اس کی ٹھیک ٹھیک تاریخ تو کجا سال اور صدی تک اللہ کے سوا کسی کو معلوم نہیں، یہ ایسا راز ہے جو خالق کائنات نے کسی فرشتے یا نبی کو بھی نہیں بتایا، جبریل امین نے رسول اللہ ﷺ سے پوچھا تو ان کو بھی یہی جواب ملا کہ

ما المسؤل عنها باعلم من السائل
جس سے پوچھا جا رہا ہے وہ سائل سے زیادہ نہیں جانتا

قرآن حکیم نے بھی بتا دیا کہ قیامت کے مقررہ وقت کا علم اللہ کے سوا کسی کو نہیں، چند

آیات یہ ہیں:

۱. إِنَّ اللَّهَ عِنْدَهُ عِلْمُ السَّاعَةِ
بے شک قیامت کی خبر اللہ ہی کو ہے۔

۲. یَسْأَلُونَكَ عَنِ السَّاعَةِ أَيَّانَ مُرْسَاهَا، فِيمَ أَنْتَ مِنْ ذِكْرِهَا
إِلَىٰ رَبِّكَ مُنْتَهَاهَا.

یہ لوگ آپ سے قیامت کے متعلق پوچھتے ہیں کہ اس کا وقوع کب ہوگا، سوا اس کے بیان کرنے سے آپ کا کیا تعلق؟ اس (کے علم کی تعیین) کا مدار صرف آپ کے رب کی طرف ہے۔

۳. یَسْأَلُونَكَ عَنِ السَّاعَةِ أَيَّانَ مُرْسَاهَا، قُلْ إِنَّمَا عِلْمُهَا عِنْدَ
رَبِّي لَا يُجَلِّيهَا لِوَقْتِهَا إِلَّا هُوَ ثَقُلَتْ فِي السَّمَوَاتِ وَالْأَرْضِ لَا
تَأْتِيكُمْ إِلَّا بَغْتَةً يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا
عِنْدَ اللَّهِ. (سورة الاعراف آیت نمبر ۱۸)

یہ لوگ آپ سے قیامت کے متعلق پوچھتے ہیں کہ اس کا وقوع کب ہوگا؟ آپ فرما دیجئے کہ اس کا (یہ) علم صرف میرے رب ہی کے پاس ہے، اس کے وقت پر اس کو سوا اللہ کے کوئی اور ظاہر نہ کرے گا، وہ آسمانوں اور زمین میں بڑا بھاری حادثہ ہوگا، وہ تم پر محض اچانک آ پڑے گی، وہ آپ سے اس طرح (اصرار سے) پوچھتے ہیں جیسے گویا آپ اس کی تحقیقات کر چکے ہیں آپ فرما دیجئے کہ اس کا علم خاص اللہ ہی کے پاس ہے۔

علاماتِ قیامت کی اہمیت

البتہ قیامت کی علامات انبیاء سابقین علیہم السلام نے بھی اپنی اپنی امتوں کو بتلائی تھیں اور رسول اکرم ﷺ کے بعد کوئی نیا نبی آنے والا نہ تھا اس لئے آپ نے اس کی علامات سب سے زیادہ تفصیل سے ارشاد فرمائیں، تاکہ لوگ یومِ آخرت کی تیاری کریں، اعمال کی اصلاح کر لیں اور نفسانی خواہشات و لذات میں انہماک سے باز آ جائیں، آپ صحابہ کرام کو انفراداً اور اجتماعاً کبھی اختصار اور کبھی تفصیل سے ان علامات کی تعلیم فرماتے رہے، آپ نے ان

کی تبلیغ کا کتنا اہتمام فرمایا اس کا کچھ اندازہ صحیح مسلم کی ان روایتوں سے ہوگا۔

عن ابی زید قال صلی بنا رسول اللہ صلی اللہ علیہ وسلم الفجر
وصعد المنبر فخطبنا حتی حضرت الظهر فنزل فصلى ثم صعد
المنبر فخطبنا حتی حضرت العصر ثم نزل فصلى ثم صعد
المنبر فخطبنا حتی غربت الشمس فاخبرنا بما كان وبما
هو کائن فاعلمنا احفظنا. (صحیح مسلم ص ۳۹۰ ج ۲)

ابوزید رضی اللہ عنہ فرماتے ہیں کہ رسول اللہ ﷺ نے ہم کو فجر کی نماز پڑھائی اور منبر پر
چڑھ کر ہمارے سامنے خطبہ دیا یہاں تک کہ ظہر کی نماز کا وقت ہو گیا، پس آپ نے
اتر کر نماز پڑھی، پھر منبر پر تشریف لے گئے اور ہمیں خطبہ دیتے رہے یہاں تک کہ
عصر کا وقت ہو گیا، پھر آپ نے اتر کر نماز پڑھی پھر منبر پر تشریف لے گئے اور ہمیں
خطبہ دیتے رہے یہاں تک کہ آفتاب غروب ہو گیا پس آپ نے ہمیں اس خطبہ
میں (ان) (اہم) واقعات کی خبر دی جو ہو چکے اور جو آئندہ ہونے والے ہیں، پس ہم
میں سے جس کا حافظہ زیادہ قوی تھا وہی (ان واقعات کو) زیادہ جاننے والا ہے۔

عن حذیفہ قال قام فینا رسول اللہ صلی اللہ علیہ وسلم مقاما ما
ترک شیئا یكون فی مقامه ذالک الی قیام الساعة الا حدث به
حفظه من حفظه و نسی من نسیه قد علمه اصحابی هؤلاء و انه
لیكون منه الشئی قد نسیته فاراه فاذا کره کما یذکر الرجل وجه
الرجل اذا غاب عنه ثم اذراه عرفه. (صحیح مسلم ص ۳۹۰ ج ۲)

حذیفہ رضی اللہ عنہ فرماتے ہیں کہ رسول اللہ ﷺ ہمارے درمیان کھڑے ہوئے، اس
قیام میں آپ نے قیامت تک ہونے والا کوئی (اہم) واقعہ نہیں چھوڑا جو ہمیں نہ بتلایا
ہو جس نے یاد رکھا، یاد رکھا، یاد رکھا، جو بھول گیا بھول گیا، میرے یہ ساتھی بھی یہ بات جانتے
ہیں، اور آپ نے ہمیں جن واقعات کی خبر دی ان میں سے جو میں بھول گیا ہوں وہ
بھی جب رونما ہوتا ہے تو مجھے یاد آ جاتا ہے، جیسے کوئی آدمی جب غائب ہو تو آدمی

اس کا چہرہ بھول جاتا ہے پھر جب وہ نظر پڑتا ہے تو یاد آ جاتا ہے۔

امت نے آنحضرت ﷺ کی دیگر احادیث کی طرح علاماتِ قیامت کی حدیثیں بھی محفوظ رکھنے اور آئندہ نسلوں تک پہنچانے کا بڑا اہتمام کیا، حتیٰ کہ بچوں کو ابتدائے عمر ہی سے یہ احادیث یاد کرائی جاتی تھیں، کتبِ حدیث میں اس باب کی احادیث کا ایک عظیم ذخیرہ محفوظ ہے جو نسلاً بعد نسل حفظ و روایت کے ذریعہ ہم تک پہنچا ہے۔

یوں تو حدیث کی کوئی جامع کتاب ان احادیث سے خالی نہیں مگر اکابر محدثین نے اس موضوع پر مستقل تصانیف چھوڑی ہیں، ایک ایک علامت پر بھی مستقل تصانیف موجود ہیں لیکن واقعہ یہ ہے کہ اب تک ایسی کوئی کتاب نظر سے نہیں گذری جو علاماتِ قیامت کی تمام مستند احادیث کو جامع ہو اور جس میں سب احادیث مفصل اور مستند حوالوں کے ساتھ ذکر کی گئی ہوں۔

ان علامات کی کیفیت

علاماتِ قیامت میں بعض واقعات کی تو اتنی تفصیلات ملتی ہیں کہ بہت چھوٹی چھوٹی چیزوں کی نشاندہی بھی موجود ہے مثلاً فتنہ دجال اور نزولِ عیسیٰ علیہ السلام کے دور کی اتنی تفصیلات بیان فرمادی گئیں کہ کسی دوسری علامات میں اس کی نظیر نہیں ملتی، وجہ یہ ہے کہ فتنہ دجال مؤمنین کے ایمان کی نہایت کڑی آزمائش ہوگا اگر اس کی تفصیلات لوگوں کے سامنے نہ ہوں تو دجال کے دامِ فریب میں پھنس جانے کا قوی اندیشہ تھا، اور حضرت عیسیٰ علیہ السلام کا حلیہ اور دیگر تفصیلات بھی اس لئے ضروری تھیں کہ کوئی بواہوس اگر مسیح موعود ہونے کا دعویٰ کر بیٹھے تو اس کے مکرو فریب کا پردہ چاک کیا جاسکے، اور جب وہ تشریف لائیں تو ان کو باسانی پہچان کر مسلمان ان کے جھنڈے تلے دجال سے جہاد کر سکیں، اتنی کثیر علامات اور ان کی تفصیلات سے بعض اوقات قاری یہ توقع بھی کرنے لگتا ہے کہ واقعات کی کڑیاں ملا کر وہ قیامت کا ٹھیک ٹھیک زمانہ متعین کرنے میں کامیاب ہو جائے گا، لیکن ایسا نہ ہوا ہے نہ ہو سکے گا، قرآن حکیم کا واضح ارشاد ہے کہ ”لا تاتیکم الا بغتة“ قیامت تم پر اچانک آپڑے گی، وجہ یہ

ہے کہ اول تو بہت سی علامتوں میں ترتیب ہی کا ادراک نہیں ہوتا کہ کونسا واقعہ پہلے اور کونسا بعد میں ہوگا، اور جن واقعات کی ترتیب احادیث میں بیان کر دی گئی ہے ان میں بھی متعدد مقامات پر یہ پتہ نہیں چلتا کہ دونوں واقعوں کے درمیان کتنے زمانہ کا فاصلہ ہے، پھر بہت سی احادیث میں ایسا اجمال ہے کہ ان کی مراد یقینی طور پر متعین نہیں ہوتی، حتیٰ کہ بعض مقامات پر پڑھنے والے کو تعارض کا شبہ ہونے لگتا ہے، حالانکہ وہاں اجمال ہے تعارض نہیں۔

علامات قیامت کی احادیث میں

تعارض کیوں نظر آتا ہے

علامات قیامت کی بعض احادیث میں سرسری نظر سے جو کہیں تعارض محسوس ہوتا ہے اس کی چند وجوہ ہیں، ایک یہ کہ اس موضوع کی بعض احادیث میں اختصار ہے اگر مفصل حدیث سامنے نہ ہو تو اختصار کے باعث دو حدیثیں باہم متعارض محسوس ہوتی ہیں مثلاً صحیح احادیث میں ہے کہ دجال بائیں آنکھ سے (۱) کا نا ہوگا، مگر صحیح مسلم کی ایک حدیث میں ہے کہ وہ دائیں آنکھ سے (۲) کا نا ہوگا، دونوں حدیثیں بظاہر متضاد معلوم ہوتی ہیں لیکن پوری حقیقت مسند احمد کی ایک اور روایت سے سامنے (۳) آتی ہے کہ اس کی دونوں آنکھیں عیب دار ہوں گی بائیں آنکھ بے نور ہوگی اور دائیں آنکھ میں موٹی پھلی ہوگی۔

دوسری وجہ یہ ہے کہ قیامت کے لئے قرآن و سنت میں عموماً لفظ ”الساعة“ اور ”القیامة“ استعمال ہوا ہے مگر بعض احادیث میں یہ دونوں لفظ دوسرے معانی میں بھی استعمال

(۱) یہ احادیث حصہ دوم میں گذری ہیں اور آگے بھی ان کے حوالے علامت قیامت کی فہرست میں آئیں گے۔

(۲) عن ابن عمر مرفوعاً ان المسيح الدجال اعور العين اليمنی کان عينه عنبة طافية (مسلم ص ۳۹۹ ج ۳)

(۳) دیکھئے حصہ دوم میں حدیث نمبر ۳۵

ہوئے ہیں چنانچہ مطلق موت کو بھی قیامت کہا گیا ہے اور قیامت کی کسی بڑی اور قریبی علامت پر بھی لفظ قیامت کا اطلاق کیا گیا ہے جس کا ذہن ان معانی کی طرف نہ جائے گا وہ کئی احادیث میں تعارض محسوس کرے گا۔

مثلاً صحیح مسلم میں روایت ہے کہ

عن انس ان رجلا سأل رسول الله ﷺ متى تقوم الساعة وعنده غلام من الانصار يقال له محمد فقال رسول الله ﷺ ان يعش هذا الغلام فعسى ان لا يدركه الهرم حتى تقوم الساعة.

(صحیح مسلم ص ۳۰۶ ج ۲)

حضرت انس رضی اللہ عنہ فرماتے ہیں کہ ایک شخص نے رسول اللہ ﷺ سے پوچھا کہ قیامت کب آئے گی اس وقت آپ کے پاس ایک انصاری لڑکا موجود تھا جس کا نام محمد تھا پس رسول اللہ ﷺ نے فرمایا کہ ”اگر یہ زندہ رہا تو ہو سکتا ہے کہ اس کے بوڑھے ہونے سے پہلے قیامت آجائے۔“

یہ حدیث ان تمام احادیث سے متعارض معلوم ہوتی ہے جو آگے علاماتِ قیامت کی فہرست میں آئیں گی اور پیچھے حصہ دوم میں تفصیل سے گزری ہیں جن سے معلوم ہوتا ہے کہ عہد رسالت اور قیامت کے درمیان صدیوں کا فاصلہ ہوگا۔

مگر حضرت عائشہ رضی اللہ عنہا کی ایک روایت سے جو صحیح مسلم ہی میں ہے حقیقت واضح ہوتی ہے کہ یہاں ساعت کا لفظ قیامت کے معنی میں نہیں بلکہ کچھ خاص افراد کی موت کے معنی میں استعمال ہوا ہے، وہ روایت یہ ہے:

عن عائشة قالت كان الاعراب اذا قدموا على رسول الله ﷺ سألوه عن الساعة متى الساعة فنظر الى احدث انسان منهم فقال ان يعش هذا لم يدركه الهرم قامت عليكم ساعتكم

(صحیح مسلم ص ۳۰۶ ج ۲)

حضرت عائشہ فرماتی ہیں کہ اعرابی جب رسول اللہ ﷺ کے پاس آتے تو آپ سے قیامت کے متعلق پوچھتے کہ قیامت کب آئے گی؟ پس آپ ان میں سب سے کم سن انسان پر نظر ڈالتے اور فرماتے اگر یہ زندہ رہا تو اس کے بڑھاپے سے پہلے تمہاری قیامت آجائے گی۔

ظاہر ہے کہ یہاں ”تمہاری قیامت“ سے مخاطبین کی موت مراد ہے، عام قیامت نہیں اس معنی کی تائید اس روایت سے بھی ہوتی ہے جو امام غزالی نے احیاء العلوم میں ذکر کیا ہے کہ

روى انس عن النبي ﷺ انه قال الموت القيامة فمن مات فقد

قامت قيامته (الاحياء ص ۴۲۱ ج ۴)

حضرت انس رضی اللہ عنہ کی روایت ہے کہ رسول اللہ ﷺ نے فرمایا ”موت قیامت ہے“ پس جو مر اس کی قیامت تو آ ہی گئی۔

اسی طرح مندرجہ ذیل احادیث میں بھی اگر تحقیق سے کام نہ لیا جائے تو تعارض نظر آتا ہے پہلی حدیث صحیح مسلم میں ہے حضرت جابر رضی اللہ عنہ فرماتے ہیں کہ

۱- سمعت رسول الله ﷺ يقول لا تزال طائفة من امتي

يقاتلون على الحق ظاهرين الى يوم القيامة

میں نے رسول اللہ ﷺ کو یہ فرماتے ہوئے سنا ہے کہ میری امت میں ایک جماعت

یوم قیامت تک سر بلندی کے ساتھ حق کے لئے برسر پیکار رہے گی۔

اس سے معلوم ہوتا ہے کہ مؤمنین کی ایک ایسی جماعت یوم قیامت تک زندہ رہے گی مگر مندرجہ ذیل احادیث میں صراحت ہے کہ قیامت سے پہلے تمام مؤمنین کو موت آجائے گی اور قیامت کے دن کوئی مؤمن زندہ نہ ہوگا، وہ احادیث یہ ہیں:

(۱) حافظ الاسلام زین الدین عراقی نے اس حدیث کی تخریج ابن ابی الدنیا سے کی ہے اور اس کی سند کو ضعیف کہا ہے، مگر ہم نے یہ روایت محض تائید کے لئے ذکر کی ہے ورنہ حضرت عائشہ کی جو روایت مسلم کے حوالہ سے اوپر آئی ہے مدار استدلال وہی ہے جس کی صحت وقوت میں کوئی شبہ نہیں۔

۲- ان الله عزوجل يبعث ريحاً الين من الحرير فلا تدع احداً في قلبه قال ابو علقمة مثقال حبة و قال عبدالعزیز مثقال ذرة من ايمان الا قبضته (۱)

بے شک اللہ عزوجل ہوا بھیجے گا جو ریشم سے زیادہ نرم ہوگی پس جس کے دل میں ایک دانہ یا ایک ذرہ کی برابر بھی ایمان ہوگا وہ اسے نہ چھوڑے گی اور اس کی روح قبض کر لے گی۔

۳- لا تقوم الساعة حتى لا يقال في الارض الله الله

(صحیح مسلم ص ۸۴ ج ۱)

قیامت نہ آئے گی جب تک یہ کیفیت نہ ہو جائے کہ زمین میں اللہ اللہ نہ کہا جائے۔

۴- لا تقوم الساعة على احد يقول الله الله (۲)

قیامت ایسے کسی شخص پر نہیں آئے گی جو اللہ اللہ کہتا ہو۔

۵- لا تقوم الساعة الا على شرار الناس (۳)

قیامت نہیں آئے گی مگر صرف بدترین لوگوں پر۔

دونوں قسم کی احادیث میں بظاہر تعارض ہے، پہلی حدیث باقی چاروں حدیثوں سے معارض نظر آتی ہے، لیکن پہلی حدیث جو یہاں مسلم سے نقل کی گئی، مختلف کتب حدیث میں متعدد سندوں اور مختلف الفاظ سے آئی ہے مسند احمد، مسند ابی یعلیٰ، سنن ابی عمرو الدانی، کنز العمال، ابن عساکر، الحاوی اور سیرت مغلطائی کی حدیثوں میں ”الی یوم القیامة“ کی بجائے ”حتی ینزل عیسیٰ ابن مریم“ کا (۴) لفظ ہے، جس کا مطلب یہ ہے کہ مؤمنین

(۳) صحیح مسلم ص ۴۰۶ ج ۲

(۲) صحیح مسلم ص ۸۴ ج ۱

(۱) صحیح مسلم ص ۷۵ ج ۱

(۴) یہ سب حدیثیں حصہ دوم میں گذری ہیں دیکھئے حدیث نمبر ۳۲ نمبر ۳۷ نمبر ۳۸ نمبر ۱۰۵ نمبر ۱۰۶

کی ایک ایسی جماعت عیسیٰ ابن مریم علیہ السلام کے نازل ہونے تک باقی رہے گی، معلوم ہوا کہ اوپر مسلم کی پہلی روایت میں جو 'الی یوم القیامة' ہے وہاں یوم قیامت سے قیامت کبریٰ مراد نہیں بلکہ قیامت کی ایک بڑی علامت یعنی نزولِ عیسیٰ علیہ السلام مراد ہے لہذا پہلی حدیث اور باقی چار حدیثوں میں جو تعارض نظر آ رہا تھا ختم ہو گیا۔

کہیں دو حدیثوں میں تعارض اس لئے ہوتا ہے کہ ان میں سے ایک ضعیف یا موضوع ہوتی ہے، اگر حدیث موضوع ہے تو اس کا تو اعتبار ہی نہیں وہ کالعدم ہے اور اگر ضعیف ہے اور وہ حدیث قوی پر منطبق نہیں ہوتی تو ظاہر ہے کہ حدیث ضعیف کا اعتبار نہ ہوگا بلکہ اعتماد حدیث قوی پر ہی کیا جائے گا۔

کبھی علاماتِ قیامت کی دو حدیثوں میں تعارض اس لئے محسوس ہوتا ہے کہ دو الگ الگ علامتوں کو ایک سمجھ لیا جاتا ہے مثلاً قیامت کی ایک علامت یہ ہے کہ عدن (یمین) سے آگ نکلے گی جو لوگوں کو ہانک کر ملک شام میں جمع کر دے گی، اور کئی دوسری حدیثوں میں ہے کہ "آگ حجاز سے نکلے گی، سرسری نظر سے دونوں باتیں متضاد معلوم ہوتی ہیں، لیکن درحقیقت یہ دو الگ الگ علامتیں ہیں حجاز کی آگ بھی علاماتِ قیامت میں سے ہے اور وہ نکل چکی ہے جس کی تفصیل اگلے صفحات میں آ رہی ہے، اور عدن کی آگ ابھی نہیں نکلی وہ بالکل قرب قیامت میں نکلے گی جیسا کہ علاماتِ قیامت کی فہرست کے آخر میں بیان ہوگا۔

یہ تعارض کے وہ موٹے موٹے اسباب ہیں جو علاماتِ قیامت کی احادیث میں زیادہ پیش آتے ہیں، دیگر اسباب بھی ہوتے ہیں لیکن وہ اس مضمون کے ساتھ خاص نہیں دوسری احادیث میں بھی بکثرت پیش آتے ہیں یہاں صرف نمونہ کے طور پر چند اسباب پیش کئے گئے ہیں تاکہ ناظرین کو جہاں احادیث کے درمیان تضاد اور تعارض نظر آئے وہاں تضاد کا فیصلہ کرنے کی بجائے حدیث کی حقیقت سمجھنے کی کوشش کی جائے۔

ناچیز راقم الحروف نے حصہ دوم کے ترجمہ میں قوسین اور حواشی میں ایسے مقامات پر جہاں احادیث میں بظاہر تعارض معلوم ہوتا ہے اسے حل کرنے کی کوشش کی ہے اور آگے

علامات قیامت کی فہرست میں ناظرین دیکھیں گے کہ انہیں مرتب ہی اس طرح کیا ہے کہ تعارض اکثر مقامات پر تو محسوس ہی نہیں ہوتا خود ترتیب بیان ہی سے تعارض کا حل ہو گیا ہے، اور کہیں بقدر ضرورت حواشی میں اس کا بیان کر دیا گیا ہے۔

علامات قیامت کی تین قسمیں

قرآن حکیم میں جو علامات قیامت ارشاد فرمائی گئیں وہ زیادہ تر ایسی علامات ہیں جو بالکل قرب قیامت میں ظاہر ہوں گی، اور آنحضرت ﷺ نے احادیث میں قریب اور دور کی چھوٹی بڑی ہر قسم کی علامات بیان فرمائیں۔ علامہ محمد بن عبدالرسول برزنجی (متوفی ۱۰۴۰ھ) نے اپنی کتاب ”الاشاعة لا شرط الساعة“ میں علامات قیامت کی تین قسمیں بیان کی ہیں:

(۱) علامات بعیدہ (۲) علامات متوسطہ جن کو علامات صغریٰ بھی کہا جاتا ہے

(۳) علامات قریبہ جن کو علامات کبریٰ بھی کہا جاتا ہے۔

قسم اول (علامات بعیدہ)

علامات بعیدہ وہ ہیں جن کا ظہور کافی پہلے ہو چکا ہے، ان کو ”بعیدہ“ اس لئے کہا جاتا ہے کہ ان کے اور قیامت کے درمیان نسبتاً زیادہ فاصلہ ہے مثلاً رسول اللہ ﷺ کی بعثت، شق القمر (۱)

(۱) لقولہ علیہ السلام ”بعثت انا والساعة کھاتین“ رواہ البخاری و مسلم و لقولہ تعالیٰ ”اقتربت الساعة و انشق القمر“ تفصیل کے لئے دیکھئے تفسیر بیان القرآن سورہ محمد تحت قولہ تعالیٰ فقد جاء اشراطها اور آگے کی سب علامات کو علامہ برزنجی نے ”الاشاعة“ میں تفصیل سے احادیث کے ساتھ بیان کیا ہے ص ۳، ۷، ۱، ۳۵ تا ۴۰ اور اجمالاً یہ سب علامات نواب صدیق حسن صاحب نے بھی ”الا ذاعة لما یكون بین یدی الساعة“ میں ذکر کی ہیں ص ۱۳ تا ۸۵ طبع ثابت مدینہ منورہ

کا واقعہ، رسول اللہ ﷺ کی وفات، جنگ صفین (۱)، یہ سب واقعات از روئے قرآن و حدیث علاماتِ قیامت میں سے ہیں اور ظاہر ہو چکے ہیں۔

فتنہ تاتار

انہی علامات سے فتنہ تاتار ہے جس کی پیشگی خبر احادیث صحیحہ میں دی گئی تھی، بخاری، مسلم، ابوداؤد، ترمذی اور ابن ماجہ نے یہ روایات ذکر کی ہیں، بخاری میں حدیث کے الفاظ یہ ہیں: (۲)

قال ابو هريرة قال رسول الله لا تقوم الساعة حتى تقاتلوا الترك
صغار الاعين حمر الوجوه ذلف الانوف كان وجوههم المجان
المطرقة ولا تقوم الساعة حتى تقاتلوا قوما نعالهم الشعر.
وفي حديث عمرو بن تغلب مرفوعاً وان من اشراط الساعة ان
تقاتلوا قوما عراض الوجوه. (صحیح بخاری)

ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا قیامت نہ آئے گی یہاں تک کہ تم ترکوں سے جنگ کرو جن کی آنکھیں چھوٹی، چہرے سرخ اور ناکیں چھوٹی اور چپٹی ہوں گی، ان کے چہرے (گولائی اور موٹائی میں) ایسی ڈھال کی مانند ہوں گے جس پر تہ بہ تہ چمڑا چڑھا دیا گیا ہو، اور قیامت نہیں آئے گی یہاں تک کہ تم ایک ایسی قوم سے جنگ کر لو جن کے جوتے بالوں کے ہوں گے۔

اور ایک دوسری حدیث میں رسول اللہ ﷺ نے فرمایا ”علامتِ قیامت میں سے یہ بھی ہے کہ تم ایک ایسی قوم سے جنگ کرو گے جن کے چہرے عریض (چوڑے) ہوں گے۔“

(۱) لقوله عليه السلام لا تقوم الساعة حتى تقتل فئتان عظيمتان تكون بينهما مقتلة عظيمة دعوتهما واحدة“ صحیح بخاری ص ۱۰۵۴ ج ۲ و مسلم ص ۳۹۰ ج ۲ شرح حدیث حافظ ابن حجر، علامہ قسطلانی وغیرہا نے اس کا مصداق جنگ صفین ہی کو قرار دیا ہے مثلاً دیکھئے فتح الباری ص ۲ ج ۱۳ (۲) صحیح بخاری ص ۴۱۰ ج اول، کتاب الجہاد باب قال ترک و ص ۵۰۷ ج اول باب علامات النبوة کتاب المناقب۔

نار الحجاز

قیامت کی انہی علامات میں سے ایک حجاز کی دو عظیم آگ ہے جس کی پیشگی خبر رسول اللہ ﷺ نے دی تھی، بخاری اور مسلم^(۱) نے یہ حدیث حضرت ابو ہریرہ سے ان الفاظ میں نقل کی ہے۔

ان رسول اللہ ﷺ قال لا تقوم الساعة حتى تخرج نار من ارض الحجاز تضيئ اعناق الابل بصرى.

کہ رسول اللہ ﷺ نے فرمایا کہ قیامت نہ آئے گی یہاں تک کہ سرزمین حجاز سے ایک آگ نکلے گی جو بصری میں اونٹوں کی گردنیں روشن کر دے گی۔

اور فتح الباری میں یہ روایت بھی ہے جس میں مزید تفصیل ہے:

عن عمر بن الخطاب يرفعه لا تقوم الساعة حتى يسيل واد من اودية الحجاز بالنار تضيئ له اعناق الابل بصرى.

(فتح الباری ص ۶۸ ج ۱۳ بحوالہ الکامل لابن عدی)

کہ حضرت عمر بن الخطاب نے رسول اللہ ﷺ کا یہ ارشاد نقل فرمایا کہ ”قیامت نہیں آئے گی یہ یہاں تک کہ حجاز کی وادیوں میں سے ایک وادی ایسی آگ سے بہہ پڑے جس سے بصری میں اونٹوں کی گردنیں روشن ہو جائے گی۔“

بصری مدینہ طیبہ اور دمشق کے درمیان شام کا مشہور شہر ہے جو دمشق سے تین^(۲) مرحلہ تقریباً ۲۸ میل) پر واقع ہے۔

یہ عظیم آگ بھی فتنہ تاتار سے تقریباً ایک سال پہلے مدینہ طیبہ کے نواح میں انہی

(۱) صحیح بخاری ص ۱۰۵۴ ج ۲ باب خروج النار، کتاب الفتن، صحیح مسلم ص ۳۹۳ ج ۲ کتاب الفتن۔

(۲) فتح الباری ص ۶۷ ج ۱۳ اور شاد الباری ص ۲۰۳ ج ۱۰

صفات کے ساتھ ظاہر ہو چکی ہے (۱) جو ان احادیث میں بیان کی گئی ہیں، یہ آگ جمعہ ۶ جمادی الثانیہ ۶۵۳ھ کو نکلی اور بحر زار کی طرح میلوں میں پھیل گئی جو پہاڑ اس کی زد میں آگئے انہیں راکھ کا ڈھیر بنا دیا اتوار ۲۷ رجب (۵۲ دن) تک مسلسل بھڑکتی رہی اور پوری طرح ٹھنڈی ہونے میں تقریباً تین ماہ لگے، اس آگ کی روشنی مکہ مکرمہ، یثرب و یتیماء حتیٰ کہ حدیث کی پیشین گوئی کے مطابق بصری جیسے دور دراز مقام پر بھی دیکھی گئی، اس کی خبر تو اتر کے ساتھ پورے عالم اسلام میں پھیل گئی تھی چنانچہ اس زمانہ کے محدثین و مؤرخین نے اپنی تصانیف میں اور شعراء نے اپنے کلام میں اس کا بہت تفصیل سے تذکرہ کیا ہے، صحیح مسلم کے مشہور شارح علامہ نووی جو اسی زمانہ کے بزرگ ہیں وہ مذکورہ بالا حدیث کی شرح میں فرماتے ہیں:

حدیث میں جس آگ کی خبر دی گئی ہے یہ علامات قیامت میں سے ایک مستقل علامت ہے اور ہمارے زمانہ میں مدینہ طیبہ میں ایک آگ ۶۵۳ھ میں نکلی ہے جو بہت عظیم آگ تھی، مدینہ طیبہ سے مشرقی سمت میں حرہ کے پیچھے نکلی ہے، تمام اہل شام اور سب شہروں میں اس کا علم بدرجہ تو اتر پہنچ چکا ہے اور خود مجھے مدینہ کے ان لوگوں نے خبر دی ہے جو اس وقت وہاں موجود تھے۔ (۲)

مشہور مفسر علامہ محمد بن احمد قرطبیؒ بھی اسی زمانہ کے بلند پایہ (۳) عالم ہیں انہوں نے اپنی کتاب ”التذکرہ بامور الآخرة“ میں اس آگ کی مزید تفصیلات بیان کی ہیں بخاری و مسلم کی اسی حدیث کے ذیل میں فرماتے ہیں:

”حجاز میں مدینہ طیبہ میں ایک آگ نکلی ہے، اس کی ابتداء زبردست زلزلہ سے ہوئی جو بدھ ۱۳ جمادی الثانیہ ۶۵۳ھ کی رات میں عشاء کے بعد آیا اور جمعہ کے دن چاشت کے وقت تک جاری رہ کر ختم ہو گیا، اور آگ قریظہ کے مقام پر حرہ کے پاس

(۱) فتح الباری ص ۶۷ ج ۱۳ عمدہ القاری للعتینی ص ۲۱۴ تا ۲۱۳ ج ۲۳ وارشاد الساری للقسطلانی ص ۲۰۳ تا

۲۰۳ ج ۱۰ الاشارة ص ۳۷ تا ۳۰ الاذاعة ص ۸۳، وفاء الوفاء للسمودی ص ۱۳۹ تا ۱۵۱ ج اول۔

(۲) وفات ۶۷۱ھ

(۳) شرح صحیح مسلم ص ۳۹۳ ج ۲

نمودار ہوئی جو ایسے عظیم شہر کی صورت میں نظر آ رہی تھی جس کے گرد فصیل بنی ہوئی ہو اور اس پر کنگرے، برج اور مینارے بنے ہوئے ہوں، کچھ ایسے لوگ بھی دکھائی دیتے تھے جو اسے ہانک رہے تھے، جس پہاڑ پر گذرتی تھی اسے ڈھادتی اور پگھلا دیتی تھی، اس مجموعہ میں سے ایک حصہ سرخ اور نیلا نہر کی سی شکل میں نکلتا تھا جس میں بادل کی سی گرج تھی، وہ سامنے کی چٹانوں کو اپنی لپیٹ میں لے لیتا اور عراقی مسافرین کے اڈہ تک پہنچ جاتا تھا، اس کی وجہ سے راکھ ایک بڑے پہاڑ کی مانند جمع ہو گئی، پھر آگ مدینہ کے قریب پہنچ گئی، مگر اس کے باوجود مدینہ میں ٹھنڈی ہوا آتی رہی، اس آگ میں سمندر کے سے جوش و خروش کا مشاہدہ کیا گیا، میرے ایک ساتھی نے مجھے بتایا کہ میں نے اس آگ کو پانچ یوم کی مسافت سے فضاء میں بلند ہوتا ہوا دیکھا، اور میں نے سنا ہے کہ وہ مکہ اور بصری کے پہاڑوں سے بھی دیکھی گئی ہے (۱) علامہ قرطبی آگے فرماتے ہیں کہ ”یہ واقعہ رسول اللہ ﷺ کی نبوت کے دلائل میں سے ہے۔“ (۲)

اسی زمانہ کے ایک جلیل القدر محدث ابوشامہ (۳) المقدسی دمشقی ہیں انہوں نے اپنی کتاب ”ذیل الروضتین“ میں وہ خطوط نقل کئے ہیں جو اس واقعہ کے فوراً بعد ان کو مدینہ طیبہ کے قاضی اور دیگر حضرات کی طرف سے ملے، یہ خود اس وقت دمشق (۴) میں تھے، فرماتے ہیں:

”اوائل شعبان ۶۵۳ھ میں کئی خطوط مدینہ شریف سے آئے ان میں ایک عظیم واقعہ کی تفصیلات ہیں جو وہاں رونما ہوا ہے، اس واقعہ سے اس حدیث کی تصدیق ہو گئی جو

(۱) فتح الباری ص ۶۷ ج ۱۳ نقلاً عن التذکرۃ

(۲) مختصر تذکرۃ القرطبی للشیخ عبدالوہاب الشعرانی ص ۱۳۷

(۳) حافظ شمس الدین ذہبی نے ان کو حفاظ حدیث میں شمار کیا اور نقل میں قابل اعتماد ”ثقة فی النقل“ قرار دیا ہے، ابوشامہ رحمۃ اللہ علیہ کی ولادت ۵۹۹ھ میں اور وفات ۶۶۵ھ میں ہوئی۔ تذکرۃ الحفاظ للذہبی ص ۲۲۳ ج ۲۔

(۴) البدایہ والنہایہ ص ۱۸۸ ج ۱۳ و فالوفاء للسمہوری ص ۱۴۳ ج اول

بخاری و مسلم میں ہے (آگے وہی حدیث ذکر کر کے فرماتے ہیں، اس آگ کا مشاہدہ کرنے والوں میں سے جن لوگوں پر مجھے اعتماد ہے ان میں سے ایک شخص نے مجھے بتایا کہ اسے یہ اطلاع ملی ہے کہ اس آگ کی روشنی سے (۱) تینا کے مقام پر خطوط لکھے گئے ہیں (بعض خطوط نقل کرنے کے بعد فرماتے ہیں) اور بعض خطوط میں ہے کہ جمادی الثانیہ کے پہلے جمعہ کو مدینہ کی مشرقی سمت میں ایک عظیم آگ رونما ہوئی اس کے اور مدینہ کے درمیان نصف یوم کی مسافت تھی، یہ آگ زمین سے نکلی اور اس میں سے آگ کی ایک وادی (نہر) سی بہہ پڑی، یہاں تک کہ وہ جبل احد کی محاذات میں آگئی، ایک اور خط میں ہے کہ ایک عظیم آگ کے باعث حرہ کے مقام پر سے زمین پھٹ پڑی آگ کی مقدار (طول و عرض میں) مسجد نبوی کے برابر ہوگی اور دیکھنے میں یوں معلوم ہوتا تھا کہ وہ مدینہ ہی میں ہے، اس میں سے ایک وادی سی بہہ پڑی جس کی مقدار چار فرسخ اور عرض چار میل تھا وہ سطح زمین پر بہتی تھی اس میں سے چھوٹے چھوٹے پہاڑ سے نمودار ہوتے تھے، ایک اور خط میں ہے کہ اس کی روشنی اتنی پھیلی کہ لوگوں نے اس کا مشاہدہ مکہ سے کیا (آگے فرماتے ہیں) یہ آگ مہینوں باقی رہی پھر ٹھنڈی ہوگئی، جو بات مجھ پر واضح ہوئی وہ یہ ہے کہ اس حدیث میں جس آگ کا ذکر ہے یہ وہی ہے جو مدینہ کے نواح میں (۲) ظاہر ہوئی ہے۔

علامہ سمہودی نے وقاء الوفاء میں اس زمانہ کے لوگوں کے بیانات نقل کئے ہیں کہ اس زمانہ میں مدینہ طیبہ کے نواح میں آفتاب اور چاند کی روشنی دھوس کی کثرت کے باعث اتنی دھندلی ہوگئی تھی کہ ایسا معلوم ہوتا تھا کہ سورج اور چاند گرہن لگا ہوا ہے اور ابوشامہؒ کا یہ بیان بھی نقل کیا ہے کہ:

”اور ہمارے یہاں دمشق میں اس کا یہ اثر ظاہر ہوا کہ دیواروں پر سورج کی روشنی

(۱) تینا مدینہ طیبہ سے اتنی ہی دور ہے جتنی دور بصری ہے۔ ارشاد الساری للقسطلانی ص ۲۰۴ ج ۱۰

(۲) فتح الباری ص ۶۷ ج ۱۳ بحوالہ ذیل الروضتین

دھندلی ہو گئی تھی اور ہم حیران تھے کہ اس کا سبب کیا ہے، یہاں تک کہ ہمیں اس آگ کی خبر پہنچ گئی۔“

اسی زمانہ کے ایک اور بزرگ علامۃ قطب الدین القسطلانیؒ ہیں جو عین اس وقت جب کہ آگ لگی ہوئی تھی مکہ مکرمہ میں موجود تھے^(۱) انہوں نے اس آگ کی تحقیق میں بڑی کاوش سے کام لیا حتیٰ کہ اس موضوع پر ایک مستقل رسالہ تصنیف فرمایا^(۲) جس میں عینی گواہوں کے بیانات قلم بند کئے ہیں، انہوں نے یہ عجیب واقعہ بھی نقل کیا ہے کہ۔

”مجھے ایک ایسے شخص نے بتایا ہے جس پر میں اعتماد کرتا ہوں کہ اس نے حرہ کے پتھروں میں سے ایک بہت بڑا پتھر اپنی آنکھوں سے دیکھا ہے جس کا بعض حصہ حرم مدینہ کی حد سے باہر تھا آگ اس کے صرف اس حصہ میں لگی جو حرم سے خارج تھا اور جب پتھر کے اس حصہ پر پتھری جو حرم میں داخل تھا تو بجھ گئی اور ٹھنڈی ہو گئی۔“

یہ آنحضرت ﷺ کا ایک اور معجزہ ہے کہ اتنی بڑی آگ حرم مدینہ میں داخل نہ ہو سکی حتیٰ کہ ایک ہی پتھر کا جو حصہ حرم سے باہر تھا اسے آگ نے جلا دیا اور جو حصہ اندر تھا وہاں پہنچ کر آگ خود ٹھنڈی ہو گئی۔

علامہ سمودیؒ جو مدینہ طیبہ کے مشہور مؤرخ ہیں انہوں نے مدینہ طیبہ کے مقامات مقدسہ اور چپہ چپہ کی تاریخ اور تفصیلات جس کاوش سے اپنی کتاب ”وفاء الوفاء“ میں بیان کی ہیں اس کی نظیر نہیں ملتی انہوں نے آگ کی تفصیلات تقریباً ۱۳۳ صفحات میں قلم بند کی ہیں^(۳) اور جن حضرات کے زمانہ میں یہ واقعہ پیش آیا تھا ان کے بیانات تفصیل سے نقل کئے ہیں جن سے

(۱) وفاء الوفاء ص ۴۵ ج ۱

(۲) اس رسالہ کا نام ”جمل الایجاز فی الایجاز بنار الحجاز“ ہے، ارشاد الساری للقسطلانی ص ۲۰۳ ج ۱۰، یاد رہے کہ یہ قطب الدین قسطلانی شارح بخاری نہیں، بلکہ شارح بخاری سے مقدم ہیں اور شارح بخاری علامہ شہاب الدین قسطلانی نے ان کے حوالے اپنی کتاب ارشاد الساری میں دیئے ہیں۔

(۳) اور اس آگ کے بارے میں احادیث نبویہ بھی کئی ذکر کی ہیں جن میں مزید تفصیل ہے اور آگ اسی تفصیل کے ساتھ ظاہر ہوئی۔

ظاہر ہوتا ہے کہ اس آگ کی روشنی (۱) مکہ مکرمہ (۲) تہام (۳) یبوع (۴) جبال سبایہ اور (۵) بصری جیسے دور دراز مقامات میں دیکھی گئی۔

اسی زمانہ کے ایک بزرگ قاضی القضاء صدر الدین حنفی ہیں جو دمشق میں حاکم رہے ہیں ان کی ولادت ۶۴۲ھ میں ہوئی قاضی القضاء ہونے سے پہلے یہ بصری میں ایک مدرسہ کے مدرس تھے اور آگ کے واقعہ کے وقت بھی بصری میں تھے انہوں نے مشہور مفسر و مؤرخ حافظ ابن کثیر کو خود بتایا کہ

”جن دنوں یہ آگ نکلی ہوئی تھی میں نے بصری میں ایک دیہاتی کو خود سنا جو میرے (۱) والد کو بتا رہا تھا کہ ہم لوگوں نے اس آگ کی روشنی میں اونٹوں کی گردنیں دیکھی ہیں۔“ (۲)

یہ بعینہ وہ بات ہے جس کی خبر رسول اللہ ﷺ نے صحیح حدیث میں دی تھی کہ اس آگ سے بصری میں اونٹوں کی گردنیں روشن ہو جائیں گی، اس آگ کے متعلق آنحضرت ﷺ نے تین باتیں ارشاد فرمائی تھیں، ایک یہ کہ وہ آگ حجاز میں نکلے گی، دوسری یہ کہ اس سے ایک وادی بہہ پڑے گی، اور تیسری یہ کہ اس سے بصری کے مقام پر اونٹوں کی گردنیں روشن ہو جائیں گی، یہ سب باتیں من وعن کھل کر ظاہر ہو گئیں۔

غرض رسول اللہ ﷺ کے یہ ایسے معجزات ہیں جو آپ کے وصال کے صدیوں بعد ظاہر ہوئے، اور آئندہ کے بھی جن واقعات کی خبر آپ نے دی ہے بلاشبہ وہ بھی ایک ایک کر کے سامنے آتے جائیں گے اور آئندہ نسلوں کے لئے آپ کی صداقت و حقانیت کی تازہ ترین دلیل بنیں گے۔

(۱) ان کے والد شیخ صنی الدین ہیں یہ بھی بصری کے اسی مدرسہ میں مدرس تھے، البدایہ والنہایہ ص ۱۹۲ ج ۱۳ و فاء الوفاء ص ۱۳۹ ج ۱

(۲) دیکھئے البدایہ والنہایہ ص ۱۹۱ تا ۱۹۲ ج ۱۳ نیز یہ واقعہ و فاء الوفاء میں علامہ سمہودی نے بھی ذکر کیا ہے ص ۱۳۹ ج ۱

یوں تو علامات بعیدہ کی ایک طویل فہرست ہے جن کی خبر رسول اللہ ﷺ نے دی تھی کہ وہ قیامت سے پہلے رونما ہوں گے اور وہ رونما ہو کر رہے، علامہ برزنجی نے اپنی مشہور کتاب ”الاشاعة“ میں اور بھی بہت سے واقعات لکھے ہیں، ہم نے صرف چند مثالیں پیش کی ہیں مگر کلام پھر بھی طویل ہو گیا، تاہم یہ تطویل بھی انشاء اللہ نفع سے خالی نہ ہوگی۔

قسم دوم (علامات متوسطہ)

قیامت کی علامت متوسطہ وہ ہیں جو ظاہر تو ہو گئی ہیں مگر ابھی انتہاء کو نہیں پہنچیں ان میں روز افزوں اضافہ ہو رہا ہے اور ہوتا جائے گا یہاں تک کہ تیسری قسم کی علامات ظاہر ہونے لگیں گی، علامات متوسطہ کی فہرست بھی بہت طویل ہے۔

مثلاً رسول اللہ ﷺ نے فرمایا تھا کہ لوگوں پر ایک زمانہ ایسا آئے گا کہ دین، پر قائم رہنے والے کی حالت اس شخص کی طرح ہوگی جس نے انگارے کو اپنی مٹھی میں پکڑ رکھا ہو، دنیاوی اعتبار سے سب سے زیادہ نصیبہ و روہ شخص ہوگا جو خود بھی کمینہ ہو اور اس کا باپ بھی کمینہ ہو، لیڈر بہت اور امانت دار کم ہوں گے، قبیلوں اور قوموں کے لیڈر منافق، رذیل ترین اور فاسق ہوں گے، بازاروں کے رئیس فاجر ہوں گے پولیس (۱) کی کثرت ہوگی (جو ظالموں کی پشت پناہی کرے گی) بڑے عہدے نااہلوں کو ملیں گے، لڑکے حکومت کرنے لگیں گے، تجارت بہت پھیل جائے گی، یہاں تک کہ تجارت میں عورت اپنے شوہر کا ہاتھ بٹائے گی مگر کساد بازاری ایسی ہوگی کہ نفع حاصل نہ ہوگا، ناپ تول میں کمی کی جائے گی، لکھنے کا رواج بہت بڑھ جائے گا،

(۱) یہ حدیث علامہ برزنجی نے الاشاعة میں طبرانی سے نقل کی ہے، پوری عبارت یہ ہے:

ان من اعلام الساعة و اشراطها ان تكثر الشرط (الی قولہ) الطبرانی عن ابن مسعود و الشرط بضم المعجمة و فتح المهملة هم، اعوان السلطان قال السخاوی وهم الان اعوان الظلمة يطلق غالباً علی اقبح جماعة الوالی ونحوه و ربما توسع فی طلاقه علی ظلمه الحکام الاشاعة ص ۷۱

مگر تعلیم محض دنیا کے لئے حاصل کی جائے گی، قرآن کو گانے باجے کا آلہ بنا لیا جائے گا، ریاء شہرت اور مالی منفعت کے لئے گا گا کر قرآن پڑھنے والوں کی کثرت ہوگی اور فقہاء کی قلت ہوگی، علماء کو قتل کیا جائے گا، اور ان پر ایسا سخت وقت آئے گا کہ وہ سرخ سولے سے زیادہ اپنی موت کو پسند کریں گے، اس امت کے آخری لوگ پہلے لوگوں پر لعنت کریں گے۔

امانت دار کو خائن اور خائن کو امانت دار کہا جائے گا جھوٹے کو سچا اور سچے کو جھوٹا کہا جائے گا، اچھائی کو برا اور برائی کو اچھا سمجھا جائے گا، اجنبی لوگوں سے حسن سلوک کیا جائے گا اور رشتہ داروں کے حقوق پامال کئے جائیں گے، بیوی کی اطاعت اور ماں باپ کی نافرمانی ہوگی، مسجدوں میں شور شغب اور دنیا کی باتیں ہوں گی، سلام صرف جان پہچان کے لوگوں کو کیا جائے گا (حالانکہ دوسری احادیث میں ہے کہ سلام ہر مسلمان کو کرنا چاہئے، خواہ اس سے جان پہچان ہو یا نہ ہو، طلاقوں کی کثرت ہوگی، نیک لوگ چھپتے پھریں گے اور کمینے لوگوں کا دور دورہ ہوگا، لوگ فخر اور ریاء کے طور پر اونچی اونچی عمارتیں بنانے میں ایک دوسرے کا مقابلہ کریں گے۔

شراب کا نام نبیذ، سود کا نام بیع اور رشوت کا نام ہدیہ رکھ کر انہیں حلال سمجھا جائے گا، سود، جو گانے باجے کے آلات، شراب خوری اور زنا کی کثرت ہوگی، بے حیائی اور حرامی اولاد کی کثرت ہوگی، دعوت میں کھانے پینے کے علاوہ عورتیں بھی پیش کی جائیں گی، ناگہانی اور اچانک اموات کی کثرت ہوگی، لوگ موٹی موٹی گدیوں پر سواری کر کے مسجدوں کے دروازوں تک آئیں گے، ان کی عورتیں کپڑے پہنتی ہوں گی مگر (لباس باریک اور چست ہونے کے باعث) وہ ننگی ہوں گی، ان کے سر بنٹی اونٹ کے کوہان کی طرح ہوں گے لچک لچک کر چلیں گی اور لوگوں کو اپنی طرف مائل کریں گی یہ لوگ نہ جنت میں داخل ہوں گے نہ اس کی خوشبو پائیں گے، مؤمن آدمی ان کے نزدیک باندی سے بھی زیادہ رذیل ہوگا، مؤمن ان برائیوں کو دیکھے گا، مگر انہیں روک نہ سکے گا، جس کے باعث اس کا دل اندر ہی اندر گھلتا رہے گا۔^(۱)

(۱) یہ علامات ”الاشیاء الاشرار السائتہ“ سے مختصراً نقل کی گئی ہیں اور بہت سی علامات بخوف طوالت حذف کردی ہیں، تفصیل اور متعلقہ احادیث وہیں دیکھی جاسکتی ہیں، از ص ۸۷ تا ۷۰۔

علامات متوسط میں اور بھی بہت سی علامات ہیں ان سب کی خبر رسول اللہ ﷺ نے ایسے دور میں دی تھی جب کہ ان کا تصور بھی مشکل تھا، مگر آج ہم اپنی آنکھوں سے ان سب کا مشاہدہ کر رہے ہیں، کوئی علامت اپنی انتہا کو پہنچی ہوئی ہے اور کوئی ابتدائی مراحل سے گذر رہی ہے، جب یہ سب علامات اپنی انتہا کو پہنچیں گی تو قیامت کی بڑی بڑی، اور قریبی علامات کا سلسلہ شروع ہو جائے گا، اللہ عزوجل ہمیں ہر فتنہ کے شر سے محفوظ رکھے اور سلامتی ایمان کے ساتھ قبر تک پہنچا دے۔

قسم سوم (علامات قریبہ)

یہ علامات بالکل قرب قیامت میں یکے بعد دیگرے ظاہر ہوں گی، یہ بڑے بڑے عالمگیر واقعات ہوں گے لہذا ان کو ”علامات کبریٰ“ بھی کہا جاتا ہے، مثلاً ظہور مہدی، خروج دجال، نزول عیسیٰ علیہ السلام، یاجوج ماجوج، آفتاب کا مغرب سے طلوع اور دابة الارض اور یمن سے نکلنے والی آگ وغیرہ جب اس قسم کی تمام علامات ظاہر ہو چکیں گی تو کسی وقت بھی اچانک قیامت آجائے گی۔

جو کتاب اس وقت آپ کے سامنے ہے اس کے حصہ دوم کی تقریباً تمام حدیثیں علامات قیامت کی اسی قسم سے متعلق ہیں، مگر وہاں یہ علامات منتشر اور متفرق طور پر آئی ہیں، اگلے اوراق میں ہم وہی سب علامات ایک فہرست کی شکل میں مفصل اور ترتیب وار بیان کریں گے۔

اس فہرست کی خصوصیات

۱۔ قیامت کی جو علامات اور ان کی جو جو تفصیلات حصہ دوم کی احادیث میں آئی ہیں وہ سب کی سب اس فہرست میں لے لی گئی ہیں خواہ احادیث میں ان کا ذکر ضمناً ہی ہوا ہو، اس طرح یہ فہرست پورے حصہ دوم کا خلاصہ ہے، البتہ چار موضوع اور تین ضعیف حدیثیں جو حصہ دوم میں آگئی ہیں ان سے کوئی علامت اس فہرست میں یا

فہرست کے حاشیہ میں نہیں لی گئی۔

۲۔ حصہ دوم میں موقوف حدیثیں یعنی صحابہ و تابعین کے اقوال بھی کثرت سے آئے ہیں ان کی ایسی علامات جو احادیث مرفوعہ میں نہیں، اصل فہرست کی بجائے فہرست کے حاشیہ میں حسب موقع درج کی گئی ہیں، نیز حصہ دوم میں حدیث مرفوعہ نمبر ۱۰۱ کی سند نہیں معلوم ہو سکی لہذا اس سے لی ہوئی علامات بھی اصل فہرست کی بجائے حاشیہ میں لکھی ہے لہذا اصل فہرست صرف ان علامات قیامت پر مشتمل ہے جو حصہ دوم کی مستند احادیث مرفوعہ میں یعنی رسول اللہ ﷺ کے ارشادات گرامی میں قوی سند کے ساتھ آئی ہیں۔

۳۔ فہرست کو اتنی تفصیل اور ایسے تسلسل سے مرتب کیا گیا ہے کہ اگر حوالوں کے کالم سے قطع نظر کر کے محض علامات ہی کا کالم مسلسل پڑھتے جائیں تو یہ ایک مربوط اور مستقل مضمون کا کام دے گی۔

۴۔ جو علامات قیامت حصہ دوم کی احادیث میں نہیں اگرچہ دوسری مستند احادیث میں موجود ہیں انہیں فہرست میں نہیں لیا گیا تاہم بیشتر علامات قیامت کا بیان اس فہرست میں آ گیا ہے خصوصاً فتنہ دجال اور نزول عیسیٰ کی جتنی تفصیلات اس میں ہیں کسی اور عربی یا اردو کتاب میں مستند حوالوں کے ساتھ احقر کی نظروں سے نہیں گزریں۔

۵۔ علامات کے بیان میں واقعاتی اور زمانی ترتیب کو ملحوظ رکھا ہے لیکن جن علامتوں کی ترتیب زمانی احادیث سے معلوم نہیں ہو سکی ان میں ترتیب پر دلالت کرنے والے الفاظ سے احتراز کیا ہے۔

۶۔ علامات پر سلسلہ وار نمبر ڈال دیئے گئے ہیں نیز ہر علامت کے سامنے حصہ دوم کی ان تمام احادیث کے نمبر درج ہیں جن میں وہ علامت مذکور ہے، ہر حدیث کے نمبر کے ساتھ اس کتاب کا نام بھی درج ہے جس سے وہ حدیث حصہ دوم میں لی گئی ہے، اگر

وہ حدیث متعدد کتب حدیث میں ہے تو صرف اس کتاب کا نام درج کیا ہے جس کے الفاظ میں وہ حدیث نقل کی گئی ہے، اور جہاں صاحب اللفظ کی تعین نہ ہو سکی وہاں ایک سے زیادہ کتابوں کے نام درج کر دیئے ہیں۔

۷۔ کسی کسی علامت کے بیان میں کچھ عبارت قوسین میں ملے گی وہ عبارت طبع زاد نہیں بلکہ وہ بھی حصہ دوم ہی کی حدیثوں میں ہے اور قوسین میں اس کو اس لئے لکھا ہے کہ اس علامت کے لئے سامنے کے کالم میں جن حدیثوں کا حوالہ دیا گیا ہے قوسین کا مضمون ان میں سے بعض میں ہے بعض میں نہیں، حواشی میں کہیں کہیں اس کی صراحت بھی کر دی ہے۔

والله الموفق والمعین علیہ تو کلنا وبہ نستعین .

فہرست علامات قیامت

حوالہ احادیث	علامات قیامت بترتیب زمانی
نمبر ۱۷۱ حاکم وغیرہ	۱۔ قیامت سے پہلے ایسے بڑے بڑے واقعات رونما ہوں گے کہ لوگ ایک دوسرے سے پوچھا کریں گے کیا ان کے بارے میں تمہارے نبی نے کچھ فرمایا ہے؟
نمبر ۱۷۱ حاکم وغیرہ	۲۔ تمیں بڑے بڑے کذاب ظاہر ہوں گے، سب سے آخری کذاب کا نادر جال ہوگا۔
نمبر ۳ مسلم و ۱۳۲ احمد، و ۴ کنز العمال ابن عساکر، و ۷۳ احمد، سیرت مغلطائی و ۱۰۵ الحاوی للسیوطی، سنن ابی عمرو الدانی و نمبر ۱۰۶ ابویعلیٰ۔	۳۔ لیکن (۱) (نزول عیسیٰ تک) اس امت میں ایک جماعت حق کے لئے برسر پیکار رہے گی۔

(۱) اس علامت کے لئے سامنے کے کالم میں جن حدیثوں کا حوالہ دیا گیا ہے تو سین کا مضمون ان میں سے حدیث نمبر ۳ میں نہیں، باقی سب حدیثوں میں ہے اور تو سین کے علاوہ باقی مضمون حدیث نمبر ۳ سمیت سب حدیثوں میں ہے آگے بھی جو عبارت تو سین میں ذکر کی جائے گی، وہ اس بات کی طرف اشارہ ہوگا کہ اس علامت کے لئے جن حدیثوں کا حوالہ دیا گیا ہے تو سین کا مضمون ان سب حدیثوں میں نہیں بلکہ بعض میں ہے، کہیں کہیں حواشی میں اس کی صراحت بھی کر دی گئی ہے۔

حوالہ احادیث	علامات قیامت بترتیب زمانی
--------------	---------------------------

نمبر ۷۴ کنز العمال، ابن عساکر۔

۴۔ جو اپنے مخالفین کی پروانہ کرے گی

امام مہدی

نمبر ۳ مسلم وغیرہ و نمبر ۱۰۵
سیوطی ابو عمر والدانی و نمبر ۱۰۶
ابویعلیٰ و ۱۱۲ الحاوی، ابو نعیم۔

۵۔ اس جماعت کے آخری امیر امام مہدی ہوں گے۔

نمبر ۱۱۳ ابن ماجہ وغیرہ، و ۱۱۴
الحاوی، ابو نعیم

۶۔ جو نیک سیرت ہوں گے

نمبر ۱۴۱ ابو نعیم، کنز العمال، و نمبر
۱۰۷ الحاوی، ابو عمر والدانی و
نمبر ۱۱۲ الحاوی، ابو نعیم۔

۷۔ اور آنحضرت ﷺ کے اہل بیت (اور اولاد) (۱) میں سے ہوں گے۔

نمبر ۲ بخاری و مسلم مع حاشیہ و
نمبر ۳ مسلم وغیرہ و نمبر ۱۱۳ ابن
ماجہ نمبر ۱۱۶ احمد، و نمبر ۳۱
احمد، حاکم و نمبر ۴۱ کنز العمال،
ابو نعیم و ۱۰۴ الحاوی للسیوطی،

۸۔ اور انہی کے زمانہ میں حضرت عیسیٰ علیہ السلام کا (۲) نزول ہوگا۔

(۱) قوسین کا مضمون صرف نمبر ۷۴ احادیث میں ہے۔

(۲) حضرت ارجاۃ کے اثر میں ہے کہ وہ جال بھی امام مہدی کے زمانہ میں نکلے گا حدیث ۱۱۴ نعیم بن حماد، الحاوی۔

حوالہ احادیث	علامات قیامت بترتیب زمانی
--------------	---------------------------

اخیار انہدی لابی نعیم تا نمبر ۱۰۷
الحاوی، سنن عمر والدانی و نمبر
۱۱۰ الحاوی، نعیم بن حماد و ۱۱۱
الحاوی ابن ابی شیبہ و ۱۱۲
الحاوی، ابو نعیم و ۱۱۵ الحاوی،
ابو نعیم۔

نمبر ۹۲ الدر المنثور، ابن جریر،
ابن ابی حاتم، طبرانی، وغیر ہم
تا نمبر ۹۶ و نمبر ۱۰۳ ابن حبان

نمبر ۹ نسائی، احمد وغیر ہما و
نمبر ۲۶ کنز العمال، ابو نعیم

نمبر ۲۶ کنز العمال، ابو نعیم

۹۔ جو آیت قرآنیہ ”وَإِنَّهُ لَعَلَّمَ لِّلسَّاعَةِ“ کی رو سے
قرب قیامت کی ایک علامت ہے۔

۱۰۔ مسلمانوں کا ایک لشکر جو اللہ کی پسندیدہ جماعت پر
مشمول ہوگا، ہندوستان پر جہاد کرے گا^(۱) (اور فتح
یاب ہو کر اس کے حکمرانوں کو طوق و سلاسل میں جکڑ
لائے گا)

۱۱۔ جب یہ لشکر واپس ہوگا تو شام میں عیسیٰ ابن مریم کو
پائے گا۔

(۱) ہندوستان پر اب تک متعدد جہاد ہو چکے ہیں اللہ ہی بہتر جانتا ہے یہاں کونسا جہاد مراد ہے، اگر آئندہ کا
کوئی جہاد ہے تب تو کوئی اشکال ہی نہیں اور پچھلا کوئی جہاد مراد ہے تو علامت ۱۲ میں جو آ رہا ہے کہ جب یہ لشکر
واپس ہوگا، الخ تو اس سے مراد اس لشکر کی تسلیس ہوں گی، ۲۰ ارفع

حوالہ احادیث

علامات قیامت بترتیب زمانی

خروج دجال سے پہلے کے واقعات

۱۲- رومی اعماق یا وابق کے مقام تک پہنچ جائیں گے، ان سے جہاد کے لئے مدینہ سے مسلمانوں کا ایک لشکر روانہ ہوگا جو اس زمانہ کے بہترین لوگوں میں سے ہوگا۔

نمبر صحیح مسلم

جب دونوں لشکر آمنے سامنے ہوں گے تو رومی اپنے قیدی واپس مانگیں گے اور مسلمان انکار کریں گے، اس پر جنگ ہوگی جنگ میں ایک تہائی مسلمان فرار ہو جائیں گے جن کی توبہ اللہ تعالیٰ قبول نہ کرے گا ایک تہائی شہید ہو جائیں گے جو افضل الشہداء ہوں گے اور باقی ایک تہائی مسلمان فتح یاب ہوں گے جو آئندہ ہر قسم کے فتنہ سے محفوظ و مامون ہو جائیں گے۔

نمبر صحیح مسلم

۱۳- پھر یہ لوگ قسطنطنیہ (۱) فتح کریں گے

نمبر صحیح مسلم

۱۴- جب وہ غنیمت تقسیم کرنے میں مشغول ہوں گے تو خروج دجال کی جھوٹی خبر مشہور ہو جائے گی جسے سنتے ہی یہ لشکر وہاں سے روانہ ہو جائے گا۔

(۱) حدیث نمبر ۱۱۲ جو حضرت ارطاة پر موقوف ہے اس میں ہے کہ امام مہدی قسطنطنیہ پر جہاد کریں گے معلوم ہوا کہ ان لوگوں کی قیادت امام مہدی کر رہے ہوں گے۔

حوالہ احادیث	علامات قیامت بترتیب زمانی
--------------	---------------------------

”خروج دجال“

۱۵- اور^(۱) (جب یہ لوگ شام پہنچیں گے تو) دجال واقعی نکل آئے گا^(۲)

نمبر ۵ مسلم، ابوداؤد، ترمذی، ابن ماجہ، احمد، حاکم وغیرہم و
نمبر ۶ مسلم، احمد، حاکم، ابن عساکر و نمبر ۷ مسلم و نمبر ۸ مسلم، ابوداؤد، ترمذی، ابن ماجہ، نمبر ۱۱۶ احمد، ابن ابی شیبہ، حاکم، طبرانی و نمبر ۲۳ حاکم، طبرانی، ابن مردویہ و نمبر ۳۷ درمنثور ابن جریر و نمبر ۱۳۹ ابن ابی شیبہ، ابن عساکر و ۲۴ کنز العمال نعیم بن حماد۔

۱۶- اس سے پہلے تین بار ایسا واقعہ پیش آچکا ہوگا کہ لوگ گھبرا اٹھیں گے۔

۱۷- خروج دجال کے وقت اچھے لوگ کم ہوں گے، باہمی عداوتیں پھیلی ہوئی ہوں گی۔

(۱) تو سین کا مضمون صرف حدیث نمبر ۷ میں اور باقی مضمون حوالہ کی سب حدیثوں میں ہے۔
(۲) حضرت عبداللہ بن عمرو بن العاص کی حدیث موقوف نمبر ۱۰۹ میں ہے کہ خروج دجال کسی صدی کے آغاز پر ہوگا الحواوی للسیوطی

حوالہ احادیث	علاماتِ قیامت بترتیبِ زمانی
نمبر ۲۰ حاکم و نمبر ۱۳۱ احمد، حاکم۔	۱۸۔ دین میں کمزوری آچکی ہوگی۔
نمبر ۱۳۱ احمد وغیرہ۔	۱۹۔ اور علمِ رخصت ہو رہا ہوگا۔
نمبر ۱۱۳ ابن ماجہ وغیرہ۔	۲۰۔ عرب اس زمانہ میں کم ^(۱) ہوں گے۔
نمبر ۱۱۶ احمد وغیرہ۔	۲۲۔ دجال کے اکثر پیرو عورتیں اور یہودی ہوں گے۔
نمبر ۱۱۳ ابن ماجہ وغیرہ و نمبر ۱۶ احمد وغیرہ	۲۱۔ یہودیوں کی تعداد ستر ہزار ہوگی جو مرصع تلواریں سے مسلح ہوں گے اور ان پر بیش قیمت دبیز کپڑے ”ساج“ کا لباس ہوگا۔
نمبر ۵ مسلم وغیرہ و نمبر ۱۱۳ ابن ماجہ، ابوداؤد وغیرہما	۲۳۔ دجال شام و عراق کے درمیان نکلے گا۔
نمبر ۳۳ احمد، الدر المنثور۔	۲۴۔ اور اصفہان کے ایک مقام ”یہودیہ“ میں نمودار ہوگا ^(۲)

(۱) تعداد کے اعتبار سے کم ہوں گے یا قوت کے اعتبار سے۔

(۲) حدیث نمبر ۵ و نمبر ۱۳ میں گزرا ہے کہ دجال شام و عراق کے درمیان نکلے گا جس سے تعارض کا شبہ ہوتا ہے لیکن درحقیقت کوئی تعارض نہیں، ہو سکتا ہے کہ وہ پہلے شام و عراق کے درمیان نکلے مگر اس وقت اس کا خروج نمایاں نہ ہو پھر اصفہان کی بستی یہودیہ میں نمودار ہو اور وہاں پہنچ کر اس کی شہرت و جمیعت میں اضافہ ہو جائے پس حدیث نمبر ۵ و ۱۳ میں اس کا ابتدائی خروج مراد ہو اور حدیث نمبر ۳۳ میں خروج کی شہرت، ریف

حوالہ احادیث	علاماتِ قیامت بترتیب زمانی
--------------	----------------------------

”دجال کا حلیہ“

- ۲۵۔ دجال جوان ہوگا (اور عبدالعزیٰ بن قطن کے مشابہ ہوگا)
 نمبر ۵ مسلم وغیرہ و نمبر ۱۱۳ ابن ماجہ وغیرہ
- ۲۶۔ (رنگ گندمی اور) بال پچھدار ہوں گے۔
 نمبر ۵ مسلم وغیرہ و نمبر ۳۸ طبرانی وغیرہ
- ۲۷۔ دونوں آنکھیں عیب دار ہوں گی۔
 نمبر ۳۵ احمد وغیرہ۔
- ۲۸۔ ایک (دائیں) آنکھ سے کاننا ہوگا۔
 نمبر ۵ مسلم وغیرہ نمبر ۱۱۳ ابن ماجہ
 نمبر ۱۷ حاکم و نمبر ۱۳۱ احمد و
 حاکم و نمبر ۱۳۵ احمد و نمبر ۳۶
 حاکم کنز العمال و نمبر ۳۸
 طبرانی، کنز العمال وغیرہما و
 نمبر ۶۵ درمنثور، ابن جریر۔
- ۲۹۔ دوسری (دائیں) آنکھ میں موٹی پھلی ہوگی۔
 نمبر ۳۵ احمد وغیرہ و نمبر ۳۶
 حاکم وغیرہ و نمبر ۳۸ طبرانی
 وغیرہ۔

(۱) جس کی تفصیل صحیح مسلم کی ایک حدیث مرفوعہ میں ہے کہ ”اعور العين الیمنیٰ کانها عنبة طافیة“ یعنی دجال دائیں آنکھ سے بھی، کاننا ہوگا جو انگور کی طرح باہر کو ابھری ہوئی ہوگی (ص ۹۵ ج ۱)

حوالہ احادیث	علامات قیامت بترتیب زمانی
نمبر ۱۱۳ ابن ماجہ و ۱۳۱ احمد، حاکم و نمبر ۱۳۵ احمد، و ۳۶ حاکم وغیرہ	۳۰- پیشانی پر کافر (اس طرح) لکھا ہوگا (ک، ف، ر)
نمبر ۱۱۳ ابن ماجہ وغیرہ و نمبر ۳۱ احمد، حاکم و نمبر ۳۶ حاکم وغیرہ	۳۱- جسے ہر مومن پڑھ سکے گا خواہ لکھنا جانتا ہو یا نہ جانتا ہو۔
نمبر ۱۳۱ احمد، حاکم و ۱۰۸ حاکم، سیوطی	۳۲- وہ ایک گدھے پر سواری کرے گا جس کے دونوں کانوں کے درمیان چالیس ہاتھ کا فاصلہ ہوگا۔
نمبر ۵ مسلم وغیرہ	۳۳- دجال کی رفتار بادل اور ہوا کی طرح تیز ہوگی۔
نمبر ۱۱۳ ابن ماجہ وغیرہ و نمبر ۱۷ حاکم وغیرہ نمبر ۲۰ حاکم و ۳۱ احمد، حاکم	۳۴- تیزی سے پوری دنیا میں پھر جائے گا (جیسے زمین اس کے واسطے پیٹ دی گئی ہو)
نمبر ۵ مسلم وغیرہ و ۱۱۳ ابن ماجہ وغیرہ	۳۵- اور ہر طرف فساد پھیلانے گا۔
نمبر ۱۱۳ ابن ماجہ و نمبر ۱۷ حاکم و نمبر ۲۰ و ۱۳۱ احمد، حاکم و نمبر ۳۵ احمد و نمبر ۶۸ معمر، درمنثور، و نمبر ۱۰۲ مجمع الزوائد، اوسط طبرانی	۳۶- مگر (مکہ معظمہ و) مدینہ طیبہ (اور بیت المقدس) میں داخل نہ ہو سکے گا
نمبر ۱۳۳ احمد، الدر المنثور۔	۳۷- اس زمانہ میں مدینہ طیبہ کے سات ^(۱) دروازے ہوں گے۔

(۱) بیت المقدس کا ذکر صرف حدیث نمبر ۱۷ میں ہے۔

(۲) بظاہر دروازوں سے مراد راستے ہیں کیونکہ آگے اسی حدیث نمبر ۳۳ میں ہے کہ ”ان سات میں سے ہر
درے پر دو فرشتے ہوں گے“ حدیث ۱۰۲ میں بھی دروں ہی کا ذکر ہے۔ رفع

حوالہ احادیث	علامات قیامت بترتیب زمانی
۱۱۳ ابن ماجہ وغیرہ و نمبر ۳۱ احمد حاکم و نمبر ۱۳۳ احمد وغیرہ و نمبر ۱۰۲ مجمع الزوائد، اوسط طبرانی	۳۸- اور (مکہ معظمہ و) مدینہ طیبہ کے ہر راستے پر فرشتوں کا پہرہ ہوگا جو اسے اندر گھسنے نہ دیں گے۔
نمبر ۱۱۳ ابن ماجہ وغیرہ و نمبر ۳۳ احمد، الدر المنثور نمبر ۶۸ در منثور، معمر و نمبر ۱۰۲ مجمع الزوائد، طبرانی۔	۳۹- لہذا وہ مدینہ کے باہر (ظریب احمر میں کھاری زمین کے ختم پر اور خندق کے درمیان) ٹھہرے گا۔
نمبر ۲۰ حاکم	۴۰- اور بیرون مدینہ پر اس کا غلبہ ہو جائے گا۔
نمبر ۱۱۳ ابن ماجہ وغیرہ نمبر ۶۸ معمر، در منثور	۴۱- اس وقت مدینہ طیبہ میں (تین) زلزلے آئیں گے جو ہر منافق مرد و عورت کو مدینہ سے نکال پھینکیں گے۔
نمبر ۱۱۳ ابن ماجہ وغیرہ و نمبر ۳۳ احمد وغیرہ و نمبر ۶۸ معمر، در منثور	۴۲- یہ سب منافقین دجال سے جا ملیں گے۔
نمبر ۱۰۲ مجمع الزوائد، طبرانی	۴۳- عورتیں دجال کی پیروی سب سے پہلے کریں گی۔
نمبر ۱۱۳ ابن ماجہ	۴۴- غرض مدینہ طیبہ ان سے بالکل پاک ہو جائے گا اس لئے اس دن کو یوم نجات کہا جائے گا۔
نمبر ۱۰۲ مجمع الزوائد، اوسط طبرانی	۴۵- جب لوگ اسے پریشان کریں گے تو وہ غصہ کی حالت میں واپس ہوگا۔

حوالہ احادیث	علامات قیامت بترتیب زمانی
--------------	---------------------------

”فتنہ و جال“

- ۳۶- فتنہ و جال اتنا سخت ہوگا کہ تاریخ انسانی میں اس سے بڑا فتنہ نہ کبھی ہوانہ آسندہ ہوگا۔
 نمبر ۱۱۳ ابن ماجہ وغیرہ و نمبر ۳۸ طبرانی، فتح الباری
- ۳۷- اسی لئے تمام انبیاء کرام اپنی اپنی امتوں کو اس سے خبردار کرتے رہے۔
 نمبر ۱۱۳ ابن ماجہ وغیرہ و نمبر ۱۳۵ احمد وغیرہ
- ۳۸- مگر اس کی جتنی تفصیلات رسول اللہ ﷺ نے بتائیں کسی اور نبی نے نہیں بتلائیں۔
 نمبر ۳۸ طبرانی، فتح الباری
- ۳۹- وہ^(۱) پہلے نبوت کا اور اس کے بعد (خدائی کا دعویٰ کرے گا۔
 نمبر ۱۱۳ ابن ماجہ وغیرہ و نمبر ۱ حاکم وغیرہ و نمبر ۱۳۱ احمد، حاکم و نمبر ۳۸ طبرانی، و فتح الباری
- ۵۰- اس کے ساتھ غذا کا بہت بڑا ذخیرہ ہوگا۔
 نمبر ۱۳۱ احمد، حاکم
- ۵۱- زمین کے پوشیدہ خزانوں کو حکم دے گا تو وہ باہر نکل کر اس کے پیچھے ہو جائیں گے۔
 نمبر ۵ مسلم وغیرہ
- ۵۲- مادر زاد اندھے اور ابرص کو تندرست کر دے گا۔
 نمبر ۳۸ طبرانی، و فتح الباری
- ۵۳- اللہ تعالیٰ اس کے ساتھ شیاطین بھیجے گا جو لوگوں سے باتیں کریں گے۔
 نمبر ۱۳۱ احمد، حاکم

(۱) تو سین کا مضمون صرف حدیث نمبر ۱۳ میں ہے۔

حوالہ احادیث	علامات قیامت بترتیب زمانی
--------------	---------------------------

نمبر ۱۱۳ ابن ماجہ وغیرہ

۵۴- چنانچہ وہ کسی دیہاتی سے کہے گا کہ اگر میں تیرے ماں باپ کو زندہ کر دوں تو مجھے تو اپنا رب مان لے گا؟ دیہاتی وعدہ کرے گا تو اس کے سامنے دو شیطان اس کے ماں باپ کی صورت میں آ کر کہیں گے کہ بیٹا تو اس کی اطاعت کر یہ تیرا رب ہے۔

نمبر ۱۳۵ احمد، درمنثور

۵۵- نیز دجال کے ساتھ دو فرشتے دونبیوں کے ہم شکل ہوں گے جو اس کی تکذیب لوگوں کی آزمائش کے لئے اس طرح کریں گے کہ سننے والوں کو تصدیق کرتے ہوئے معلوم ہوں گے۔

نمبر ۱۷۱ حاکم وغیرہ و نمبر ۳۸ طبرانی، فتح الباری

۵۶- جو شخص اس کی تصدیق کرے گا (کافر ہو جائے گا اور) اس کے پچھلے تمام نیک اعمال باطل و بے کار ہو جائیں گے اور جو اس کی تکذیب کرے گا اس کے سب گناہ معاف ہو جائیں گے۔

نمبر ۵ مسلم وغیرہ، و نمبر ۱۱۳ ابن ماجہ وغیرہ

۵۷- اس کا ایک عظیم فتنہ یہ ہوگا کہ جو لوگ اس کی بات مان لیں گے ان کی زمینوں میں دجال کے کہنے پر بادلوں سے بارش ہو (تی نظر آئے) گی اور اسی کے کہنے پر ان کی زمین نباتات اگائے گی، ان کے مویشی خوب فریہ ہو جائیں گے اور مویشیوں کے تھن دودھ سے بھر جائیں گے اور جو لوگ اس کی بات نہ مانیں گے ان میں قحط پڑے گا اور ان کے سارے مویشی ہلاک ہو جائیں گے۔

حوالہ احادیث	علاماتِ قیامت بترتیبِ زمانی
نمبر ۳۱ احمد، حاکم	۵۸- غرض اس کی پیروی کرنے والوں کے سوا سب لوگ اس وقت مشقت میں ہوں گے۔
نمبر ۱۲۸ الجامع الصغیر للسیوطی، ابو داؤد الطیالسی و نمبر ۱۲۹ احمد وغیرہ	۵۹- اور عیسیٰ علیہ السلام کے علاوہ کوئی بھی اسے قتل کرنے پر قادر نہ ہوگا۔
نمبر ۱۱۳ ابن ماجہ وغیرہ، و نمبر ۳۵ احمد وغیرہ و نمبر ۳۶ حاکم وغیرہ و نمبر ۳۹ ابن ابی شیبہ، ابن عساکر، کنز العمال	۶۰- (نہروں اور وادیوں کی صورت میں) اس کے ساتھ ایک جنت ہوگی اور ایک آگ لیکن حقیقت میں جنت آگ ہوگی اور آگ جنت۔
نمبر ۳۹ ابن ابی شیبہ، ابن عساکر وغیرہما	۶۱- جو شخص اس کی آگ میں گرے گا اس کا اجر و ثواب یقینی اور گناہ معاف ہو جائیں گے۔
نمبر ۵ مسلم وغیرہ و نمبر ۱۳ ابن ماجہ وغیرہ	۶۲- جو شخص دجال پر سورہ کہف کی ابتدائی (دس) آیات پڑھ دے گا وہ اس کے فتنے سے محفوظ رہے گا، حتیٰ کہ اگر دجال اسے اپنی آگ میں بھی ڈال دے تو وہ اس پر ٹھنڈی ہو جائے گی۔
نمبر ۵ مسلم وغیرہ و نمبر ۱۳ ابن ماجہ وغیرہ و نمبر ۳۱ احمد، حاکم۔	۶۳- دجال تلوار (یا آرے) سے ایک (مومن) نوجوان کے دو ٹکڑے کر کے الگ الگ ڈال دے گا، پھر اس کو آواز دے گا، تو (اللہ کے حکم سے) وہ زندہ ہو جائے گا۔
نمبر ۱۱۳ ابن ماجہ وغیرہ	۶۴- اور دجال اس سے پوچھے گا بتا تیرا رب کون ہے؟ وہ کہے گا ”میرا رب اللہ ہے“ اور تو اللہ کا دشمن دجال ہے، مجھے آج پہلے سے زیادہ تیرے دجال ہونے کا یقین ہے۔

حوالہ احادیث	علامات قیامت بترتیب زمانی
نمبر ۱۳۱ احمد، حاکم	۶۵- دجال کو اس شخص کے علاوہ کسی اور کے مارنے اور زندہ کرنے پر قدرت نہ دی جائے گی۔
نمبر ۵ مسلم وغیرہ و نمبر ۱۳۱ احمد، حاکم	۶۶- اس کا فتنہ ۴۰ روز رہے گا جن میں سے ایک دن ایک سال کے برابر اور ایک دن ایک ماہ کے برابر اور ایک دن ایک ہفتہ کے برابر ہوگا، باقی ایام حسب معمول ہوں گے۔
نمبر ۱۱۶ احمد وغیرہ	۶۷- اس زمانہ میں مسلمانوں کے تین شہر ایسے ہوں گے کہ ان میں سے ایک دو سمندروں کے سنگم پر ہوگا، دوسرا ”حیرہ“ (عراق) کے مقام پر اور تیسرا شام میں۔ وہ مشرق کے لوگوں کو شکست دے گا اور اس شہر میں سب سے پہلے آئے گا جو دو سمندروں کے سنگم پر ہے۔
نمبر ۱۱۶ احمد، نمبر ۷۵ ابن ابی شیبہ، الدر المنثور	۶۸- (شہر کے) (۱) لوگ تین گروہوں میں بٹ جائیں گے۔
نمبر ۱۱۶ احمد و نمبر ۷۵ ابن ابی شیبہ وغیرہ	۶۹- ایک گروہ (وہیں رہ جائے گا) (۲) اور) دجال کی پیروی کرے گا، اور ایک دیہات میں چلا جائے گا۔

(۱) (۲) قوسین کا مضمون صرف حدیث نمبر ۱۶ میں اور باقی مضمون نمبر ۱۶ و نمبر ۷۵ دونوں حدیثوں میں ہے۔

حوالہ احادیث	علامات قیامت بترتیب زمانی
نمبر ۱۱۶ احمد	۷۰۔ اور ایک گروہ اپنے قریب والے شہر میں (۱) منتقل ہو جائے گا، پھر دجال اس قریب والے شہر میں آئے گا اس میں بھی لوگوں کے اسی طرح تین گروہ ہو جائیں گے، اور تیسرا گروہ اس قریب والے شہر میں منتقل ہو جائے گا جو شام کے مغربی حصہ میں ہوگا۔
نمبر ۱۱۳ ابن ماجہ وغیرہ و نمبر ۷۱ حاکم نمبر ۳۶ حاکم	۷۱۔ یہاں تک کہ مؤمنین (۲) اردن و بیت المقدس میں جمع ہو جائیں گے۔
نمبر ۳۳ احمد، ابن ابی شیبہ، الدر المنثور و نمبر ۶۸ جامع معمر بن راشد، درمنثور	۷۲۔ اور دجال شام میں (فلسطین کے ایک شہر تک) پہنچ جائے گا (جو باب لد پر واقع ہوگا)
نمبر ۱۱۶ احمد وغیرہ	۷۳۔ اور مسلمان ”افیق“ نامی گھاٹی کی طرف سمٹ جائیں گے، یہاں سے وہ اپنے مولیٰ شہر چرنے کے لئے بھیجیں گے جو سب کے سب ہلاک ہو جائیں گے۔ (۳)

(۱) حضرت ابن مسعود کے اثر (حدیث نمبر ۷۵) میں ہے کہ تیسرا گروہ ساحل فرات کی طرف نکل جائے گا جو دجال سے جنگ کرے گا، ابن ابی شیبہ وغیرہ۔

(۲) ابن مسعود کی حدیث موقوف نمبر ۷۵ میں ہے کہ شام کی بستیوں میں جمع ہو جائیں گے (ابن ابی شیبہ) اور قنادہ کے اثر (حدیث نمبر ۱۱۳) میں ہے کہ ”شام میں جمع ہو جائیں گے (نعیم بن حماد، الحادوی) یاد رہے کہ اصل ملک شام اردن اور بیت المقدس پر بھی مشتمل تھا جیسا کہ حصہ دوم کے حواشی میں ہم تفصیل سے لکھ چکے ہیں لہذا احادیث میں کوئی تعارض نہیں۔

(۳) نیز ابن مسعود کی حدیث موقوف نمبر ۷۵ میں ہے کہ شام کی بستیوں میں جمع ہونے کے بعد مسلمان ایک دستہ دجال کے حال معلوم کرنے کے لئے بھیجیں گے جس میں ایک شخص بھورے یا چستکبرے گھوڑے پر سوار ہوگا، یہ پورا دستہ شہید کر دیا جائے گا، کوئی بھی زندہ نہ لوٹے گا۔ (ابن ابی شیبہ وغیرہ)

حوالہ احادیث	علامات قیامت بترتیب زمانی
نمبر ۲۰ حاکم و نمبر ۶۸ جامع معتمر و درمنثور	۷۴۔ بالآخر مسلمان (بیت المقدس کے) ایک پہاڑ پر محصور ہو جائیں گے۔
نمبر ۳۱ احمد، حاکم	۷۵۔ جس کا نام ”جبل الدخان“ ہے۔
نمبر ۲۰ حاکم و نمبر ۳۱ احمد، حاکم و نمبر ۶۸ جامع معتمر درمنثور و نمبر ۱۱۵ الحاوی، ابو نعیم	۷۶۔ اور دجال (پہاڑ کے دامن میں پڑاؤ ڈال کر) مسلمانوں (کی ایک جماعت) کا محاصرہ کر لے گا۔
نمبر ۳۱ احمد، حاکم	۷۷۔ یہ محاصرہ سخت ہوگا۔
نمبر ۱۱۶ احمد وغیرہ، نمبر ۷۱ حاکم وغیرہ، و نمبر ۳۱ احمد، حاکم و ۱۱۵ الحاوی، کتاب الفتن لابی نعیم	۷۸۔ جس کے باعث مسلمان سخت مشقت (اور فقر و فاقہ) ^(۱) میں مبتلا ہو جائیں گے۔
نمبر ۱۶ احمد وغیرہ و نمبر ۱۱۵ الحاوی، ابو نعیم	۷۹۔ حتیٰ کہ بعض لوگ اپنی کمان کی تانت جلا کر کھائیں گے۔
نمبر ۳۶ حاکم	۸۰۔ دجال آخری بار اردن کے علاقہ میں ”افیق“ نامی گھاٹی پر نمودار ہوگا اس وقت جو بھی اللہ اور یوم آخرت پر ایمان رکھتا ہوگا وادی اردن میں موجود ہوگا، وہ ایک تہائی مسلمانوں کو قتل کر دے گا، ایک تہائی کو شکست دے گا اور صرف ایک تہائی مسلمان باقی بچیں گے۔

(۱) تو سین کا مضمون صرف حدیث نمبر ۱۶ و ۱۱۵ میں ہے۔

حوالہ احادیث	علامات قیامت بترتیب زمانی
--------------	---------------------------

۸۱- (جب محاصرہ طول کھینچے گا تو مسلمانوں کا امیر^(۱) ان سے کہے گا کہ (اب کس کا انتظار ہے) اس سرکش سے جنگ کرو (تاکہ شہادت یا فتح میں سے ایک چیز تم کو حاصل ہو جائے) چنانچہ سب لوگ پختہ عہد کر لیں گے کہ صبح ہوتے ہی (نماز فجر کے بعد) دجال سے جنگ کریں گے۔

نمبر ۲۰ حاکم و نمبر ۳۶ حاکم وغیرہ
نمبر ۶۸ معمر وغیرہ

”نزول عیسیٰ علیہ السلام“

۸۲- وہ رات سخت تاریک ہوگی۔

نمبر ۶۸ معمر وغیرہ

۸۳- اور لوگ جنگ کی تیاری کر رہے ہوں گے۔

نمبر ۷۱ مسلم

۸۴- کہ صبح کی تاریکی میں اچانک کسی کی آواز سنائی دے گی (کہ تمہارا فریادرس آ پہنچا) (۲) لوگ تعجب سے کہیں گے ”یہ تو کسی شکم سیر کی آواز ہے“ (۳)

نمبر ۱۱۶ احمد و نمبر ۱۱۵ الحاوی،
ابو نعیم

(۱) یعنی امام مہدی، کیونکہ اس وقت مسلمانوں کے امیر وہی ہوں گے جیسا کہ آگے آئے گا اور پیچھے بھی گذرا ہے۔ رفیع

(۲) تو سین کا مضمون صرف حدیث نمبر ۱۶ میں ہے۔

(۳) حضرت کعب احبار کے اثر (حدیث ۱۱۵) میں ہے کہ ”پس لوگ نظر دوڑائیں گے تو ان کی نظر عیسیٰ علیہ السلام پر پڑے گی، نعیم ابن حماد الحاوی للسیوطی۔“

حوالہ احادیث	علامات قیامت بترتیب زمانی
--------------	---------------------------

۸۵- غرض (نماز فجر کے وقت) حضرت عیسیٰ علیہ السلام نازل ہو جائیں گے۔

از حدیث نمبر ۱۱۶ تا ۱۱۷ (علاوہ
حدیث نمبر ۷۲ و نمبر ۷۳ و نمبر
۸۶ تا نمبر ۹۱ و نمبر ۹۸ کہ وہ
عیسیٰ علیہ السلام کے آسمان
پر اٹھائے جانے کے بارے
میں ہیں)

۸۶- نزول کے وقت وہ اپنے دونوں ہاتھ دو فرشتوں کے
کاندھوں پر رکھے ہوئے ہوں گے۔ (۱)

نمبر ۵ مسلم

”حضرت عیسیٰ علیہ السلام کا حلیہ“

۸۷- آپ مشہور صحابی حضرت عروہ بن مسعود کے مشابہ
ہوں گے۔ (۲)

۸۸- قد و قامت درمیانہ، رنگ سرخ و سفید۔
نمبر ۱۰ ابوداؤد، ابن ابی شیبہ،
احمد، ابن حبان، ابن جریر نمبر
۱۱۵ احمد۔

(۱) کعب احبار کے اثر (حدیث نمبر ۱۱۴) میں ہے کہ ”آپ کو ایک بادل نے اٹھا رکھا ہوگا اور اپنے دونوں ہاتھ دو فرشتوں کے کندھوں پر رکھے ہوئے ہوں گے، تاریخ دمشق ابن عساکر۔
(۲) نیز ابن زید کے اثر (حدیث نمبر ۹۷) میں یہ بھی ہے کہ اس وقت آپ کہولت کی عمر میں ہوں گے۔ لقولہ تعالیٰ: ویکلم الناس فی المہد و کھلا۔ درمنثور، ابن جریر۔

حوالہ احادیث	علامات قیامت بترتیب زمانی
نمبر ۱۰ بوداؤد وغیرہ مع حاشیہ از بخاری و نمبر ۱۱۵ احمد۔	۸۹- اور بال شانوں تک پھیلے ہوئے (۱) سیدھے صاف اور چمکدار ہوں گے جیسے غسل کے بعد ہوتے ہیں۔
نمبر ۵ مسلم وغیرہ و نمبر ۱۵ و نمبر ۷۰ الحاوی ابو عمر والدانی و ۱۱۴ تاریخ دمشق۔	۹۰- سر جھکائیں گے تو اس سے موتیوں کی مانند قطرے ٹپکیں گے (یا ٹپکتے (۲) ہوئے معلوم ہوں گے)۔
نمبر ۶۸ معمر وغیرہ	۹۱- جسم پر ایک زرہ۔
نمبر ۵ مسلم وغیرہ و نمبر ۱۰ بوداؤد و نمبر ۱۱۵ احمد	۹۲- اور ہلکے زرد رنگ کے دو کپڑے (۳) ہوں گے۔
نمبر ۶۹ دیلمی	۹۳- جس جماعت میں آپ کا نزول ہوگا، وہ اس زمانہ کے صالح ترین آٹھ سو مرد اور چار سو عورتوں پر مشتمل ہوں گی۔
نمبر ۶۸ معمر وغیرہ	۹۴- ان کے استفسار پر آپ اپنا تعارف کرائیں گے۔

(۱) صحیح مسلم کتاب الایمان کی ایک حدیث میں ہے ”عیسیٰ جعد مربوع“ یعنی عیسیٰ علیہ السلام کے بال گھنگریالے ہیں، اور اکثر احادیث میں ہے کہ سیدھے (سیط) ہوں گے، دونوں قسم کی حدیثوں میں تطبیق علامہ نووی رحمۃ اللہ علیہ نے یہ بیان کی ہے کہ جہاں سیدھا (سیط) فرمایا وہاں مراد یہ ہے کہ زیادہ پیچ دار نہ ہوں گے اور جہاں پیچ دار فرمایا اس سے مراد یہ ہے کہ بالکل سیدھے بھی نہ ہوں گے جس کا حاصل یہ ہے کہ بال نہ بہت پیچ دار ہوں گے نہ بالکل سیدھے بلکہ کسی قدر گھنگریالے ہوں گے۔

(شرح نووی مع صحیح مسلم ج ۱ ص ۹۴)

(۲) روایات دونوں طرح کی ہیں، تو سین کا مضمون صرف حدیث نمبر ۱۵ و نمبر ۱۰ میں ہے

(۳) کعب احبار کے اثر (حدیث نمبر ۱۱۴) میں یہ بھی ہے کہ وہ دو کپڑے ملائم ہوں گے، ایک چادر ہوگی دوسرا تہہ بند (تاریخ دمشق ابن عساکر۔

حوالہ احادیث	علامات قیامت بترتیب زمانی
نمبر ۳۱ احمد، حاکم و نمبر ۶۸ در منشور، معمر	۹۵- اور دجال سے جہاد کے بارے میں ان کے جذبات و خیالات معلوم فرمائیں گے۔
نمبر ۲ مع حاشیہ و نمبر ۱۰۴ الحاوی للسیوطی، واخبار المہدی لابن نعیم و نمبر ۱۰۵ الحاوی ابو عمرو الدانی و نمبر ۱۱۳ الحاوی، ابو نعیم۔	۹۶- اس وقت مسلمانوں کے امیر امام مہدی ہوں گے۔
نمبر ۲ نسائی، ابو نعیم، حاکم، کنز العمال و نمبر ۶۶ مشکوٰۃ رزین و نمبر ۱۱۳ الحاوی للسیوطی، ابو نعیم	۹۷- جن کا ظہور نزول عیسیٰ سے پہلے ہو چکا ہوگا۔

”مقام نزول، وقت نزول اور امام مہدی“

۹۸- حضرت عیسیٰ علیہ السلام کا نزول دمشق کی مشرقی ص ۵ مسلم وغیرہ مع حاشیہ و نمبر
سمت میں سفید منارے کے پاس (یا بیت ۳۰ طبرانی، ابن عساکر نمبر ۴۵
المقدس^(۱) میں امام مہدی کے پاس) ہوگا۔
التاریخ الکبیر للبخاری، تاریخ

(۱) بیت المقدس کی صراحت صرف حدیث نمبر ۱۰۵ میں ہے اور حدیث نمبر ۵ و نمبر ۳۰ و نمبر ۴۵ میں صراحت ہے کہ نزول دمشق کی مشرقی سمت میں سفید منارے کے پاس ہوگا، ہو سکتا ہے کہ آسمان سے نزول تو دمشق کی مشرقی سمت میں سفید منارے کے پاس ہی ہو مگر اخیر شب میں آپ بیت المقدس کے محصور مسلمانوں کے پاس پہنچ جائیں، جہاں امام مہدی بھی ہوں گے دوسری متعدد احادیث سے بھی اسی کی تائید ہوتی ہے جن کی تفصیل کا یہاں موقع نہیں اور حدیث نمبر ۱۱۰ میں ہے کہ نزول امام مہدی کے پاس ہوگا اس میں مقام کا نام مذکور نہیں اور کعب احبار کے اثر ۱۱۳ میں ہے کہ نزول دمشق کے مشرقی دروازے پر سفید پل کے پاس ہوگا۔
تاریخ دمشق ابن عساکر۔

حوالہ احادیث	علامات قیامت بترتیب زمانی
--------------	---------------------------

ابن عساکر المختارہ و نمبر ۱۰۵
الحاوی، ابو عمرو الدانی و نمبر ۱۱۰
الحاوی، نعیم بن حماد۔

نمبر ۱۳ ابن ماجہ، نمبر ۱۰۷
الحاوی، ابو عمرو الدانی و نمبر ۱۱۵
الحاوی، ابو نعیم

نمبر ۷ مسلم و نمبر ۱۱۳ ابن ماجہ و
نمبر ۱۱۵ الحاوی للسیوطی ابو نعیم

نمبر ۳ - مسلم، احمد و نمبر ۱۱۳ ابن
ماجہ، نمبر ۱۱۶ احمد نمبر ۳۱ احمد،
حاکم و نمبر ۱۰۴ الحاوی، اخبار
المہدی لابی نعیم و نمبر ۱۰۵
الحاوی، سنن ابی عمرو الدانی و
نمبر ۱۰۶ ابو یعلیٰ و نمبر ۱۰۷
سیوطی، ابو عمرو الدانی

نمبر ۳ مسلم، نمبر ۱۱۶ احمد و نمبر ۱۰۴
سیوطی، ابو نعیم و نمبر ۱۰۵
سیوطی، ابو عمرو الدانی و نمبر
۱۰۶ ابو یعلیٰ

۹۹- اس وقت امام (مہدی) نماز فجر پڑھانے کے لئے
آگے بڑھ چکے ہوں گے۔

۱۰۰- اور نماز کی اقامت ہو چکی ہوگی

۱۰۱- امام (مہدی) حضرت عیسیٰ علیہ السلام کو امامت
کے لئے بلائیں گے مگر وہ انکار کریں گے۔

۱۰۲- اور فرمائیں گے کہ (یہ اس امت کا اعزاز ہے کہ)
اس کے بعض لوگ بعض کے امیر ہیں۔

حوالہ احادیث	علامات قیامت بترتیب زمانی
نمبر ۱۱۳ ابن ماجہ و نمبر ۳۱ احمد، حاکم	۱۰۳- جب امام (مہدی) پیچھے ہٹنے لگیں گے تو آپ (ان کی پشت پر ہاتھ رکھ کر) فرمائیں گے کہ تم ہی نماز پڑھاؤ۔
نمبر ۱۱۳ ابن ماجہ نمبر ۷۰ الحاوی، ابو عمر والدانی و نمبر ۱۱۵ الحاوی، ابو نعیم	۱۰۴- کیونکہ اس نماز کی اقامت تمہارے لئے ہو چکی ہے۔
نمبر ۲ بخاری و مسلم مع حاشیہ نمبر ۱۱۳ ابن ماجہ، و نمبر ۱۱۶ احمد و نمبر ۱۱۵ الحاوی، ابو نعیم	۱۰۵- چنانچہ اس وقت کی نماز امام مہدی ہی پڑھائیں گے۔
نمبر ۳۱ کنز العمال، ابو نعیم و نمبر ۷۰ الحاوی ابو عمر والدانی و نمبر ۱۱۰ الحاوی، نعیم بن حماد و نمبر ۱۱۱ الحاوی، ابن ابی شیبہ	۱۰۶- اور حضرت عیسیٰ علیہ السلام بھی ان کے پیچھے پڑھیں گے۔
نمبر ۱۲۴ ابن حبان، مجمع الزوائد، سعایہ شرح شرح وقایہ	۱۰۷- اور رکوع سے اٹھ کر ”سمع الله لمن حمدہ“ کے بعد یہ جملہ فرمائیں گے۔ ”قتل الله الدجال واظهر المؤمنين“ ^(۱)

(۱) اس کی تشریح حصہ دوم میں حدیث نمبر ۲۴ کے حاشیہ پر ملاحظہ فرمائیں، رفع

حوالہ احادیث

علامات قیامت بترتیب زمانی

”دجال سے جنگ“

نمبر ۱۱۳ ابن ماجہ

۱۰۸- غرض نماز فجر سے فارغ ہو کر حضرت عیسیٰ علیہ السلام دروازہ کھلوائیں گے جس کے پیچھے دجال ہوگا، اور اس کے ساتھ ستر ہزار مسلح یہودی ہوں گے۔

نمبر ۳۶ حاکم، ابن عساکر

۱۰۹- آپ ہاتھ کے اشارہ سے فرمائیں گے کہ میرے اور دجال کے درمیان سے ہٹ جاؤ۔

نمبر ۷ مسلم و نمبر ۱۱۳ ابن ماجہ
نمبر ۱۱۴ احمد، نمبر ۱۱۶ احمد، نمبر ۳۱
احمد، حاکم و نمبر ۳۴ ابن ابی
شیبہ، کنز العمال، ۳۶ حاکم،
ابن عساکر و نمبر ۶۸ معمر۔

۱۱۰- دجال حضرت عیسیٰ علیہ السلام کو دیکھتے ہی اس طرح گھلنے لگے گا جیسے پانی میں نمک گھلتا ہے (یا جیسے رائگ اور چربی پگھلتی ہے)

نمبر ۵ مسلم

۱۱۱- اس وقت جس کافر پر عیسیٰ علیہ السلام کے سانس کی ہوا پہنچے گی مر جائے گا اور جہاں تک آپ کی نظر جائے گی وہیں تک سانس پہنچے گا۔

نمبر ۶۸ معمر وغیرہ

۱۱۲- مسلمان پہاڑ سے اتر کر دجال کے لشکر پر ٹوٹ پڑیں گے اور یہودیوں پر ایسا رعب چھائے گا کہ ڈیل ڈول والا یہودی تلواریں نہ اٹھا سکے گا۔

حوالہ احادیث	علاماتِ قیامت بترتیبِ زمانی
نمبر ۲۱ حاکم، الدر المنثور	۱۱۳- غرض جنگ ہوگی۔
نمبر ۱۱۳ ابن ماجہ	۱۱۴- اور دجال بھاگ کھڑا ہوگا۔

”قتلِ دجال اور مسلمانوں کی فتح“

- ۱۱۵- حضرت عیسیٰ علیہ السلام اس کا تعاقب کریں گے۔
نمبر ۵ مسلم وغیرہ و نمبر ۶ مسلم،
احمد، حاکم وغیرہم و نمبر ۳۱
احمد، حاکم
- ۱۱۶- اور فرمائیں گے کہ میری ایک ضرب تیرے لئے
مقدر ہو چکی ہے جس سے تونچ نہیں سکتا۔
نمبر ۱۱۳ ابن ماجہ
- ۱۱۷- اس وقت آپ کے پاس (دونرم تلواریں اور)
ایک حربہ ہوگا۔
نمبر ۷ مسلم و نمبر ۱۲ احمد،
نمبر ۱۱۶ احمد۔
- ۱۱۸- جس سے آپ دجال کو (بابِ لد پر) (۱) قتل
کر دیں گے۔
نمبر ۵ تا نمبر ۷ و نمبر ۱۰ ابوداؤد
نمبر ۱۱ ترمذی، احمد، و نمبر ۱۳ و
نمبر ۱۱۶ احمد و نمبر ۲۰ حاکم نمبر
۳۱، و نمبر ۳۳ احمد، ابن ابی

(۱) لُد فلسطین کا ایک مقام ہے جس کی تعیین مستند احادیث مرفوعہ میں کی گئی ہے یہ مقام آج کل یہودیوں کے قبضہ میں ہے اور یہاں نام نہاد اسرائیل حکومت کا ایک ایرپورٹ بھی ہے۔ رفیع

حوالہ احادیث	علامات قیامت بترتیب زمانی
--------------	---------------------------

شیبہ، و نمبر ۱۳۴ ابن ابی شیبہ، کنز العمال و نمبر ۳۸ طبرانی، فتح الباری و نمبر ۱۵۵ الاشاعہ و نمبر ۶۵ در منثور، ابن جریر و نمبر ۶۷ در منثور طبرانی و نمبر ۶۸ معمر و نمبر ۷۵ ابن ابی شیبہ و ۱۸۲ ابن جریر و نمبر ۹۷ در منثور، ابن جریر، نمبر ۱۰۰ در منثور و ۱۰۸ حاکم، الحاوی و نمبر ۱۰۹ الحاوی، تفسیر ابن ابی حاتم۔

نمبر ۱۳۵ ابن ابی شیبہ۔

نمبر ۱۱۶ احمد

نمبر ۷ مسلم

نمبر ۱۱۳ ابن ماجہ، نمبر ۱۱۶ احمد، نمبر ۱۷۷ حاکم، و نمبر ۲۰ حاکم، نمبر ۳۱ احمد، حاکم، و نمبر ۳۴ مسلم، ابن ابی شیبہ، کنز العمال۔

نمبر ۱۱۳ ابن ماجہ، نمبر ۳۱ احمد، حاکم و نمبر ۳۴ ابن ابی شیبہ و نمبر ۳۶ حاکم، کنز العمال۔

۱۱۹۔ پاس ہی ”افیق نامی گھائی“ ہوگی۔

۱۲۰۔ حربہ اس کے سینہ کے پتھوں بیچ لگے گا۔

۱۲۱۔ اور عیسیٰ علیہ السلام اس کا خون جو آپ کے حربہ پر لگ گیا ہوگا، مسلمانوں کو دکھائیں گے۔

۱۲۲۔ بالآخر دجال کے ساتھی (یہودیوں) کو شکست ہو جائے گی۔

۱۲۳۔ اور ان کو مسلمان (چن چن کر) قتل کریں گے۔

حوالہ احادیث	علامات قیامت بترتیب زمانی
--------------	---------------------------

۱۲۳- کسی یہودی کو کوئی چیز پناہ نہ دے گی۔
 نمبر ۱۱۳ ابن ماجہ، نمبر ۱۱۶ احمد وغیرہ

۱۲۵- حتیٰ کہ درخت اور پتھر بول اٹھیں گے کہ یہ
 (ہمارے پیچھے) کافر (یہودی چھپا ہوا) ہے (آ کر
 اسے قتل کر دو)
 نمبر ۱۱۳ ابن ماجہ نمبر ۱۱۴ احمد،
 نمبر ۱۱۶ احمد نمبر ۱۷۱ حاکم نمبر ۳۱
 احمد، حاکم، نمبر ۳۴ مسلم، ابن
 ابی شیبہ۔

۱۲۶- باقی ماندہ تمام اہل کتاب آپ پر ایمان لے آئیں
 گے۔
 نمبر ۱ بخاری و مسلم، احمد، نمبر ۴
 احمد، نمبر ۶۷ درمنثور، حاکم تا
 نمبر ۸۷ ابن جریر وغیرہ، و نمبر
 ۸۰ درمنثور، ابن المنذر، و نمبر
 ۸۱ عبدالرزاق، عبد بن حمید،
 درمنثور و نمبر ۸۲ تا ۸۴ ابن
 جریر و نمبر ۸۵ درمنثور، ابن
 ابی حاتم و نمبر ۱۰۰ درمنثور۔

۱۲۷- عیسیٰ علیہ السلام (اور مسلمان) خنزیر کو قتل کریں گے
 اور (صلیب توڑ دیں گے) (۱)
 نمبر ۱ بخاری، مسلم، احمد وغیرہ ۴
 احمد و نمبر ۱۱۰ ابوداؤد و نمبر ۱۱۲ ابن
 ماجہ و نمبر ۱۱۵ احمد، و نمبر ۳۶
 حاکم، کنز العمال نمبر ۶۷ در
 منثور، الطبرانی

(۱) یعنی نصرانیت کو مٹائیں گے۔

حوالہ احادیث	علامات قیامت بترتیب زمانی
--------------	---------------------------

نمبر ۵ مسلم وغیرہ

۱۲۸- پھر آپ کی خدمت میں اطراف و اکناف کے لوگ جو دجال (کے دھوکہ فریب) سے بچے رہے ہوں گے حاضر ہوں گے اور آپ ان کو جنت میں عظیم درجات کی خوشخبری دے کر دلاسا و تسلی دیں گے۔

نمبر ۱۱۴ احمد

۱۲۹- پھر لوگ اپنے اپنے وطن واپس ہو جائیں گے۔

نمبر ۴۰ الدر المنثور والکحیم
الترمذی

۱۳۰- مسلمانوں کی ایک جماعت آپ کی خدمت و صحبت میں رہے گی۔

نمبر ۴ مسلم، احمد، حاکم و نمبر ۷۰
ابن عساکر، کنز العمال

۱۳۱- حضرت (۱) عیسیٰ علیہ السلام مقام فج الروحاء میں تشریف لے جائیں گے، وہاں سے حج یا عمرہ (یا دونوں (۲) کریں گے۔

نمبر ۴ حاکم و نمبر ۶۲ مجمع الزوائد،
روح المعانی، عند قولہ تعالیٰ ”و
خاتم النبیین۔“

۱۳۲- اور رسول اللہ ﷺ کے روضہ اقدس پر جا کر سلام عرض کریں گے اور آپ ان کے سلام کا جواب دیں گے۔

(۱) اس کے اور اگلے واقعہ کے بارے میں صراحت نہیں ملی کہ یہ یا جوج ماجوج کے واقعہ سے پہلے ہوں گے یا بعد۔ رفع

(۲) یہ لفظ صرف حدیث نمبر ۴ میں ہے جو مرفوع ہے۔

حوالہ احادیث

علامات قیامت بترتیب زمانی

”یا جوج ماجوج“

۱۳۳- لوگ امن و چین کی زندگی بسر کر رہے ہوں گے نمبر ۱۰۸ احکم، السیوطی فی الحاوی کہ یا جوج ماجوج کی دیوار ٹوٹ جائے گی۔

۱۳۴- اور یا جوج ماجوج نکل پڑیں گے۔

نمبر ۵ مسلم وغیرہ، و نمبر ۸ مسلم، ابو داؤد، ترمذی، ابن ماجہ و آیت قرآنیہ بر حاشیہ حدیث نمبر ۸، و نمبر ۲۳ طبرانی، حاکم و نمبر ۳۶ حاکم، ابن عساکر و نمبر ۷۵ ابن ابی شیبہ، نمبر ۵ مسلم وغیرہ۔

نمبر ۵ مسلم وغیرہ

۱۳۵- اللہ تعالیٰ کی طرف سے حضرت عیسیٰ علیہ السلام کو حکم ہوگا کہ وہ مسلمانوں کو طور کی طرف جمع کر لیں کیونکہ یا جوج و ماجوج کا مقابلہ کسی کے بس کا نہ ہوگا۔

نمبر ۵ مسلم وغیرہ و نمبر ۱۱۴ احمد

۱۳۶- یا جوج ماجوج اتنی بڑی تعداد میں تیزی سے نکلیں گے کہ ہر بلندی سے پھسلتے ہوئے معلوم ہوں گے۔

نمبر ۱۱۴ احمد وغیرہ و نمبر ۷۵ ابن ابی شیبہ وغیرہ و نمبر ۱۰۸ احکم، الحاوی۔

۱۳۷- وہ شہروں کو روند ڈالیں گے زمین میں (جہاں پہنچیں گے) (۱) تباہی مچادیں گے اور جس پانی پر گذریں گے اسے پی کر ختم کر دیں گے۔

(۱) تو سین کا مضمون صرف نمبر ۱۴ میں ہے۔

حوالہ احادیث	علامات قیامت بترتیب زمانی
نمبر ۵ مسلم وغیرہ و نمبر ۳۶ حاکم، ابن عساکر	۱۳۸- ان کی ابتدائی جماعت جب بحیرہ (طبریہ) پر گزرے گی تو اس کا پورا پانی پی جائے گی اور جب ان کی آخری جماعت وہاں سے گزرے گی تو اسے دیکھ کر کہے گی ”یہاں کبھی پانی (کا اثر) تھا“۔
نمبر ۳۶ حاکم، ابن عساکر	۱۳۹- بالآخر یا جوج ماجوج کہیں گے کہ اہل زمین پر تو ہم غلبہ پا چکے، آؤ اب آسمان والوں سے جنگ کریں۔
نمبر ۵ مسلم وغیرہ	۱۴۰- حضرت عیسیٰ علیہ السلام اور ان کے ساتھی اس وقت محصور ہوں گے جہاں غذا کی سخت قلت کے باعث لوگوں کو ایک بیل کا سر سودینار سے بہتر معلوم ہوگا۔

”یا جوج ماجوج کی ہلاکت“

نمبر ۵ مسلم وغیرہ و نمبر ۱۱۴ احمد	۱۴۱- لوگوں کی شکایت پر حضرت عیسیٰ علیہ السلام یا جوج ماجوج کے لئے بددعا فرمائیں گے۔
نمبر ۵ مسلم وغیرہ و نمبر ۳۶ حاکم، ابن عساکر و نمبر ۱۰۸ حاکم، السیوطی فی الحاوی۔	۱۴۲- پس اللہ تعالیٰ ان کی گردنوں (اور کانوں) میں ایک کیڑا (اور حلق میں ایک پھوڑا) نکال دے گا۔
نمبر ۵ مسلم وغیرہ	۱۴۳- جس سے سب کے جسم پھٹ جائیں گے۔

حوالہ احادیث	علامات قیامت بترتیب زمانی
<p>نمبر ۵ مسلم وغیرہ و نمبر ۱۱۳ احمد و نمبر ۳۶ حاکم، ابن عساکر و نمبر ۱۰۸ حاکم، السیوطی فی الحاوی</p>	<p>۱۳۳- اور وہ سب (دفعۃً) ہلاک ہو جائیں گے۔</p>
<p>نمبر ۵ مسلم وغیرہ و نمبر ۱۱۳ احمد و نمبر ۱۰۸ حاکم، السیوطی فی الحاوی</p>	<p>۱۳۵- اس کے بعد حضرت عیسیٰ علیہ السلام اور ان کے ساتھی زمین^(۱) پر اتریں گے مگر پورے زمین یا جوج ماجوج کی لاشوں کی (چکناہٹ اور) بدبو سے بھری ہوگی۔</p>
<p>نمبر ۳۶ حاکم، ابن عساکر و نمبر ۱۰۸ حاکم وغیرہ</p>	<p>۱۳۶- جس سے مسلمانوں کو تکلیف ہوگی۔</p>
<p>نمبر ۵ مسلم وغیرہ و نمبر ۱۰۸ حاکم وغیرہ</p>	<p>۱۳۷- تو حضرت عیسیٰ علیہ السلام (اور ان کے ساتھی) دعا کریں گے۔</p>
<p>نمبر ۵ مسلم وغیرہ و نمبر ۳۶ حاکم، ابن عساکر وغیرہما و نمبر ۱۰۸ حاکم وغیرہ</p>	<p>۱۳۸- پس اللہ تعالیٰ (ایک ہوا اور) لمبی گردنوں والے (بڑے بڑے) پرندے بھیج دے گا جو ان کی لاشیں اٹھا کر (سمندر میں اور) جہاں اللہ چاہے گا پھینک دیں گے۔</p>
<p>نمبر ۵ مسلم وغیرہ و نمبر ۱۱۳ احمد</p>	<p>۱۳۹- پھر اللہ تعالیٰ ایسی بارش برسائے گا جو زمین کو دھو کر آئینہ کی طرح صاف کر دے گی۔</p>
<p>نمبر ۵ مسلم وغیرہ</p>	<p>۱۵۰- اور زمین اپنی اصلی حالت پر ثمرات و برکات سے بھر جائے گی۔</p>

(۱) کوہ طور سے۔ رفع

علاماتِ قیامت بترتیبِ زمانی

حوالہ احادیث

”حضرت عیسیٰ علیہ السلام کی برکات“

- ۱۵۱- دنیا میں آپ کا نزول (وقیام) امام عادل اور حاکم منصف کی حیثیت سے ہوگا۔
نمبر ۱ بخاری، مسلم، نمبر ۳۳ احمد،
نمبر ۳۸ طبرانی، کنز العمال
- ۱۵۲- اور اس امت میں آپ رسول اللہ کے خلیفہ ہوں گے۔
نمبر ۷۷ درمنثور، طبرانی
- ۱۵۳- چنانچہ آپ قرآن و حدیث (اور اسلامی شریعت) پر خود بھی عمل کریں گے اور لوگوں کو بھی اس پر چلائیں گے۔
نمبر ۳۸ طبرانی وغیرہ و نمبر ۵۵
الاشاعۃ ابوالشیخ ابن حیان
- ۱۵۴- اور (نمازوں میں) (۱) لوگوں کی امامت کریں گے۔
نمبر ۱۴ احمد، و نمبر ۲۴ ابن حبان،
بزار مع حاشیہ
- ۱۵۵- آپ کا نزول اس امت کے آخری دور میں ہوگا۔
نمبر ۱۸ کنز العمال، درمنثور و ۱۹
ابن ابی شیبہ، حاکم، حکیم
ترمذی، درمنثور، و نمبر ۲۷
نسائی، تاریخ حاکم، ابو نعیم،

(۱) اس کی صراحت صرف حدیث نمبر ۴ میں ہے، البتہ ابو ہریرہ رضی اللہ عنہ کے اثر (حدیث نمبر ۷۰) میں یہ صراحت بھی ہے کہ آپ نمازیں اور جمعہ پڑھایا کریں گے، ابن عساکر، وکنز العمال اور کعب احبار کے اثر (حدیث نمبر ۱۱۵) میں یہ تفصیل بھی ہے کہ نزول عیسیٰ علیہ السلام کے وقت کی نماز تو امام مہدی پڑھائیں گے اور بعد میں امامت حضرت عیسیٰ علیہ السلام کیا کریں گے، نعیم بن حماد الجاوی

حوالہ احادیث	علاماتِ قیامت بترتیبِ زمانی
--------------	-----------------------------

ابن عساکر وغیرہم، ۶۴ کنز العمال،
حلیۃ ابی نعیم و نمبر ۶۵ در منشور،
ابن جریر و نمبر ۶۶ مشکوٰۃ رزین۔

نمبر ۱۰ ابوداؤد، در منشور نمبر ۳۳
احمد نمبر ۵۳ مرقاة الصعود نمبر
۱۵۵ الاشاعة

۶۴ کنز العمال، ابو نعیم

نمبر ۹ نسائی، احمد، المختارہ،
اوسط طبرانی

نمبر ۵۴ کنز العمال، نعیم بن حماد

نمبر ۱۰ ابوداؤد، در منشور نمبر ۱۳
ابن ماجہ ۱۵ احمد، و ۸۱
عبدالرزاق، عبد بن حمید،
نمبر ۸۵ در منشور، ابن ابی حاتم

نمبر البخاری، مسلم۔

۱۵۶- اور نزول کے بعد دنیا میں چالیس سال قیام کریں
گے۔

۱۵۷- اسلام کے دور اول کے بعد یہ اس امت کا
بہترین دور ہوگا۔

۱۵۸- آپ کے ساتھیوں کو اللہ تعالیٰ جہنم کی آگ سے
محفوظ رکھے گا۔

۱۵۹- اور جو لوگ اپنا دین بچانے کے لئے آپ سے جا
ملیں گے وہ اللہ تعالیٰ کے نزدیک سب سے زیادہ
محبوب ہوں گے۔

۱۶۰- اس زمانہ میں اسلام کے سوا دنیا کے تمام ادیان و
مذہب مٹ جائیں گے اور دنیا میں کوئی کافر باقی نہ
رہے گا۔

۱۶۱- جہاد موقوف ہو جائے گا۔^(۱)

(۱) کیونکہ کوئی کافر ہی باقی نہ ہوگا جس سے جہاد کیا جائے یا جزیہ و خراج وصول کیا جائے، رفیع

حوالہ احادیث	علاماتِ قیامت بترتیبِ زمانی
--------------	-----------------------------

نمبر ۱۴ احمد

۱۶۲- اور نہ خراج وصول کیا جائے گا۔

نمبر ۱۰ ابوداؤد، و نمبر ۱۱۲ ابن ماجہ،
و نمبر ۱۱۵ احمد و نمبر ۳۶ حاکم و
نمبر ۶۷ درمنثور، الطبرانی،
مجمع الزوائد۔

۱۶۳- نہ جزیہ

نمبر ۱ بخاری و مسلم و غیرہما و
نمبر ۱۱۴ احمد و نمبر ۱۱۲ ابن ماجہ

۱۶۴- مال و زر لوگوں میں اتنا عام کر دیں گے کہ مال کوئی
قبول نہ کرے گا^(۱)

نمبر ۱۱۳ ابن ماجہ و غیرہ

۱۶۵- زکوٰۃ و صدقات کا لینا ترک کر دیا جائے گا۔

نمبر ۱ بخاری، مسلم

۱۶۶- اور لوگ ایک سجدہ کو دنیا و مافیہا سے زیادہ پسند
کریں گے۔

نمبر ۵ مسلم و غیرہ

۱۶۷- ہر قسم کی دینی و دنیوی برکات نازل ہوں گی۔^(۲)

نمبر ۱۱۳ ابن ماجہ و غیرہ نمبر ۱۵
احمد، و نمبر ۶ طبرانی و غیرہ

۱۶۸- پوری دنیا امن و امان سے بھر جائے گی۔

نمبر ۶ مسلم، احمد، کنز العمال،
درمنثور

۱۶۹- سات سال تک کسی بھی دو کے درمیان عداوت نہ
پائی جائے گی۔

(۱) ابن مسعود رضی اللہ عنہ کے اثر (حدیث نمبر ۵۱) میں ہے کہ لوگ ان کی بدولت دوسروں سے مستغنی ہو جائیں گے، ابن عساکر، کنز العمال۔

(۲) ابو ہریرہ کے اثر (حدیث نمبر ۷۰) میں ہے کہ ”عیسیٰ علیہ السلام حلال اشیاء کی فراوانی کر دیں گے (ابن عساکر، کنز العمال) یعنی ان کے زمانہ میں حلال اشیاء کثرت سے پیدا ہوں گی۔ رفیع۔“

حوالہ احادیث	علامات قیامت بترتیب زمانی
نمبر ۱۰۸ اور ۶ مسلم وغیرہ و نمبر ۱۳ ابن ماجہ وغیرہ و نمبر ۵۶ کنز العمال، ابو نعیم۔	۱۷۰- سب کے دلوں سے (بخل) و کینہ اور بغض و حسد نکل جائے گا۔
نمبر ۱۰۸ حاکم، سیوطی فی الحاوی	۱۷۱- چالیس سال تک نہ کوئی مرے گا نہ بیمار ہوگا۔
نمبر ۱۱۳ ابن ماجہ وغیرہ	۱۷۲- ہرزہ ہریلے جاتور کا زہر نکال لیا جائے گا۔
نمبر ۱۱۳ ابن ماجہ وغیرہ و نمبر ۵۶ کنز العمال، ابو نعیم، و نمبر ۱۰۸ حاکم، السیوطی	۱۷۳- سانپ (اور بچھو) بھی کسی کو ایذا نہ دیں گے۔
نمبر ۱۱۵ احمد	۱۷۴- بچے سانپوں کے ساتھ کھیلیں گے۔
نمبر ۱۱۳ ابن ماجہ وغیرہ	۱۷۵- یہاں تک کہ بچہ اگر سانپ کے منہ میں بھی ہاتھ دے گا تو وہ گزند نہ پہنچائے گا۔
نمبر ۱۱۳ ابن ماجہ وغیرہ نمبر ۱۰۸ حاکم السیوطی فی الحاوی۔	۱۷۶- درندے بھی کسی کو کچھ نہ کہیں گے۔
نمبر ۵۶ کنز العمال، ابو نعیم۔	۱۷۷- آدمی شیر کے پاس سے گزرے گا تو شیر نقصان نہ پہنچائے گا۔
نمبر ۱۱۳ ابن ماجہ وغیرہ	۱۷۸- حتیٰ کہ کوئی لڑکی شیر کے دانت کھول کر دیکھے گی تو وہ اسے کچھ نہ کہے گا۔
نمبر ۱۱۵ احمد	۱۷۹- اونٹ شیروں کے ساتھ چیتے گایوں کے ساتھ اور بھیڑیے بکریوں کے ساتھ چریں گے۔

حوالہ احادیث	علاماتِ قیامت بترتیبِ زمانی
نمبر ۱۱۳ ابن ماجہ	۱۸۰- بھیڑیا بکریوں کے ساتھ ایسا رہے گا جیسے کتار یوڑ کی حفاظت کے لئے رہتا ہے۔
نمبر ۵۶ کنز العمال، ابو نعیم	۱۸۱- زمین کی پیداواری صلاحیت اتنی بڑھ جائے گی کہ بیج ٹھوس پتھر میں بھی بویا جائے گا تو اگ آئے گا۔
نمبر ۱۰۸ حاکم، السیوطی فی الحاوی	۱۸۲- بل چلائے بغیر بھی ایک مد سے سات سو مد گندم پیدا ہوگا۔
نمبر ۵ مسلم وغیرہ	۱۸۳- ایک انار اتنا بڑا ہوگا کہ اسے ایک جماعت کھائے گی، اور اس کے چھلکے کے نیچے لوگ سایہ حاصل کریں گے۔
نمبر ۵ مسلم وغیرہ	۱۸۴- دودھ میں اتنی برکت ہوگی کہ دودھ دینے والی ایک اونٹنی لوگوں کی بہت بڑی جماعت کو، ایک گائے پورے قبیلہ کو اور ایک بکری پوری برادری کو کافی ہوگی۔
نمبر ۵۶ کنز العمال، ابو نعیم	۱۸۵- غرض نزولِ عیسیٰ کے بعد زندگی بڑی خوش گوار ہوگی۔

حوالہ احادیث	علاماتِ قیامت بترتیبِ زمانی
--------------	-----------------------------

”عیسیٰ علیہ السلام کا نکاح اور اولاد“

۱۸۶- حضرت عیسیٰ علیہ السلام (نزول کے بعد) (۱) دنیا میں نکاح (۲) فرمائیں گے۔

نمبر ۵۸ مشکوٰۃ، ابن الجوزی، کنز العمال، و نمبر ۶۳ فتح الباری نعیم بن حماد و نمبر ۱۰۱ الخطط للمقریزی

۱۸۷- اور آپ کے اولاد بھی ہوگی۔

نمبر ۵۸ مشکوٰۃ ابن الجوزی، کنز العمال و نمبر ۱۰۱ الخطط للمقریزی۔

۱۸۸- (نکاح (۳) کے بعد) دنیا میں آپ کا قیام انیس سال رہے گا۔

نمبر ۶۳ فتح الباری، نعیم بن حماد

(۱) اس کی تصریح صرف حدیث نمبر ۵۸ میں ہے۔

(۲) حدیث مرفوعہ ۱۰۱ میں ہے کہ یہ نکاح حضرت شعیب کی قوم یعنی قبیلہ جذام میں ہوگا، یہ حدیث علامہ مقریزی نے ”الخطط“ میں بغیر سند کے ذکر کی ہے۔

(۳) حدیث ہذا میں اس کی پوری صراحت نہیں البتہ الفاظ حدیث سے ظاہر یہی ہوتا ہے کہ انیس سال کی مدت نکاح کے بعد ہے نیز حدیث نمبر ۱۰، نمبر ۳۳، نمبر ۵۳ و نمبر ۵۵ بھی اسی کی مؤید ہیں ۱۲ اربع

حوالہ احادیث	علامات قیامت بترتیب زمانی
--------------	---------------------------

”آپ کی وفات اور چاشین“

۱۸۹- پھر حضرت عیسیٰ علیہ السلام کی وفات ہو جائے گی۔

نمبر ۱۰ ابوداؤد، نمبر ۱۱۵ احمد، و

نمبر ۵۵ اشاعۃ اللبر زنجی و نمبر

۵۷ ابن جریر، در منثور، نمبر

۷۶ حاکم تا نمبر ۷۸ در منثور،

ابن جریر بحوالہ آیت قرآنیہ و

نمبر ۸۴ ابن جریر و نمبر ۸۵

ابن ابی حاتم، در منثور

۱۹۰- اور مسلمان نماز جنازہ پڑھ (کر آپ کو دفن کریں) نمبر ۱۰ ابوداؤد وغیرہ و نمبر ۱۱۵ احمد گے (۱)

۱۹۱- لوگ حضرت عیسیٰ علیہ السلام کی وصیت کے مطابق قبیلہ بنی تمیم کے ایک شخص کو جس کا نام مقعد ہوگا، خلیفہ مقرر کریں گے۔

نمبر ۵۵ اشاعۃ اللبر زنجی ۱۹۲- پھر مقعد کا بھی انتقال ہو جائے گا۔

(۱) اور حضرت عبداللہ بن سلامؓ کی حدیث موقوف ۴۶ میں ہے کہ عیسیٰ علیہ السلام کو رسول اللہ ﷺ کے ساتھ دفن کیا جائے گا، ترمذی اور عبداللہ بن سلامؓ ہی کی حدیث موقوف نمبر ۵۹ میں یہ بھی ہے کہ ”عیسیٰ ابن مریم کو رسول اللہ ﷺ اور ان کے دور فیتوں کے ساتھ دفن کیا جائے گا پس عیسیٰ علیہ السلام کی قبر چوتھی ہوگی، رواہ البخاری فی تاریخہ والطبرانی کما فی الدر المنثور

حوالہ احادیث	علامات قیامت بترتیب زمانی
--------------	---------------------------

”متفرق علامات قیامت“

- ۱۹۳- اور آپ کے بعد اگر کسی کی گھوڑی بچہ دے گی تو قیامت تک اس پر سواری کی نوبت نہیں آئے گی (۱)
- نمبر ۳۹ ابن ابی شیبہ، ابن عساکر، کنز العمال و نمبر ۴۴ نعیم بن حماد، کنز العمال
- ۱۹۴- زمین میں دھنس جانے کے تین واقعات ہوں گے، ایک مشرق میں، ایک مغرب میں اور ایک جزیرہ عرب میں۔
- نمبر ۸ مسلم، ابوداؤد، ترمذی، ابن ماجہ و نمبر ۲۳ طبرانی حاکم، ابن مردویہ، کنز العمال

(۱) ممکن ہے اس کی وجہ یہ ہو کہ دوسری قسم کی سواریوں کا رواج ہوگا اور گھوڑے کی سواری بالکل متروک ہو جائے گی، یا یہ مراد ہو کہ جہاد کے لئے سواری نہ ہوگی کیونکہ جہاد قیامت تک منقطع رہے گا، یا پھر یہاں قیامت سے قیامت کی کوئی بڑی علامت مثلاً آفتاب کا مغرب سے طلوع یا دابة الارض یا دخان یا سب مؤمنین کی موت مراد ہو کیونکہ احادیث میں بعض علامات قیامت کو بھی قیامت سے تعبیر کیا گیا ہے جس کی تفصیل ہم نے فہرست سے پہلے، اسباب تعارض“ کے ذیل میں ذکر کی ہے، یہ تو جہات اس لئے ضروری ہے کہ دوسری روایات کے مجموعہ سے معلوم ہوتا ہے کہ حضرت عیسیٰ علیہ السلام کی وفات کے بعد قیامت تک کم از کم (ایک سو بیس ۱۲۰) سال ضرور لگیں گے مثلاً حضرت عبداللہ بن عمرو بن العاصؓ کے اثر (حدیث ۵۴) میں ہے کہ عیسیٰ علیہ السلام کے بعد قیامت سے پہلے ایک سو بیس برس تک عرب لوگ شرک و بت پرستی میں مبتلا رہیں گے، الا شاء اللہ العزیز۔

اور فتح الباری میں تو حضرت عمرو بن العاصؓ کا یہ ارشاد منقول ہے کہ آفتاب کے مغرب سے طلوع کے بعد لوگ دنیا میں ایک سو بیس سال تک رہیں گے پھر قیامت آئے گی، دیکھئے عربی حاشیہ التصريح بما تو اتر فی نزول مسیح ص ۲۳۱ طبع حلب۔

حوالہ احادیث	علامات قیامت بترتیب زمانی
--------------	---------------------------

”دھواں“

- ۱۹۵- ایک خاص دھواں ظاہر ہوگا جو لوگوں پر چھا جائے گا۔
 نمبر ۸ مسلم، ابوداؤد وغیرہ جامع
 آیت قرآنیہ بر حاشیہ ۲۳
 طبرانی، حاکم
- ۱۹۶- اس سے مؤمنین کو توڑ کام سا محسوس ہوگا مگر کفار کے سر ایسے ہو جائیں گے جیسے انہیں آگ پر بھون دیا گیا ہو۔
 حاشیہ حدیث نمبر ۸، بحوالہ تفسیر
 ابن جریر مرفوعاً و موقوفاً

”آفتاب کا مغرب سے طلوع ہونا“

- ۱۹۷- قیامت کی ایک علامت یہ ہوگی کہ ایک روز آفتاب مشرق کی بجائے مغرب سے طلوع ہوگا۔
 نمبر ۸ مسلم وغیرہ و نمبر ۲۳ طبرانی،
 حاکم، ابن مردویہ و نمبر ۱۰۸
 حاکم السیوطی فی الحاوی
- ۱۹۸- جسے دیکھتے ہی سب کافر ایمان لے آئیں گے مگر اس وقت ان کا ایمان قبول نہ کیا جائے گا اور گنہگار مسلمانوں کی توبہ بھی اس وقت قبول نہ ہوگی۔
 حاشیہ حدیث نمبر ۸، بحوالہ صحیح
 بخاری و آیت قرآنیہ

حوالہ احادیث	علاماتِ قیامت بترتیبِ زمانی
--------------	-----------------------------

”دابۃ الارض“

- ۱۹۹- اور ایک جانور^(۱) زمین سے نکلے گا
 نمبر ۸ مسلم وغیرہ و نمبر ۲۳
 طبرانی، حاکم، ابن مردویہ
- ۲۰۰- جو لوگوں سے باتیں کرے گا۔
 آیت قرآنیہ بر حاشیہ حدیث نمبر ۸

”یمن کی آگ“

- ۲۰۱- پھر ایک آگ یمن (عدن کی گہرائی) سے نکلے گی
 جو لوگوں کو محشر (شام) کی طرف ہانک کر لے جائے
 گی۔
 نمبر ۸ مسلم، ابوداؤد، ترمذی،
 ابن ماجہ مع حاشیہ و ۲۳
 طبرانی، حاکم، ابن مردویہ، و
 ۳ تفسیر ابن جریر، درمنثور
- ۲۰۲- اور سب مؤمنین کو ملک شام میں جمع کر دے گی۔
 حاشیہ بر حدیث نمبر ۸ بحوالہ احمد،
 نسائی، ابوداؤد و ترمذی، حاکم

۲۰۳- مقعد کی موت کے بعد تیس سال گزرنے نہ
 پائیں گے کہ قرآن لوگوں کے سینوں اور مصاحف
 سے اٹھالیا جائے گا۔
 نمبر ۵۵ الاشاعۃ

۲۰۴- پہاڑ اپنے مرکزوں سے ہٹ جائیں گے اس کے
 بعد قبض ارواح ہوگا۔
 نمبر ۷ احاکم

(۱) یعنی دابۃ الارض۔

حوالہ احادیث	علاماتِ قیامت بترتیبِ زمانی
--------------	-----------------------------

”مومنین کی موت اور قیامت“

۲۰۵- ایک (خوش گوار) (۱) ہوا آئے گی جو تمام مومنین کی روہیں قبض کر لے گی، اور کوئی مؤمن دنیا میں باقی نہ رہے گا

نمبر ۵ مسلم وغیرہ و نمبر ۱۱۶
الحاوی للسیوطی، نعیم بن حماد

۲۰۶- پھر دنیا میں صرف بدترین لوگ (۲) رہیں گے۔

نمبر ۵ مسلم وغیرہ

۲۰۷- اور گدھوں کی (۳) طرح جماع کیا کریں گے۔

نمبر ۵ مسلم وغیرہ

نمبر ۱۱۴ احمد

۲۰۸- پہاڑ دھن دیئے جائیں گے اور زمین چمڑے کی طرح پھیلا کر سیدھی کر دی جائے گی، اس کے بعد قیامت کا حال پورے دنوں کی اس گابھن کی طرح ہوگا جس کے مالک ہر وقت اس انتظار میں ہوں کہ دن رات میں نہ معلوم کب بچہ جن دے۔

۲۰۹- بالآخر انہی بدترین لوگوں پر قیامت آجائے گی (۴)

نمبر ۵ مسلم وغیرہ و نمبر ۱۱۶
سیوطی نعیم بن حماد

(۱) یہ لفظ صرف حدیث نمبر ۵ میں ہے

(۲) کعب احبار کے اثر (حدیث نمبر ۱۱۶) میں ہے کہ یہ لوگ نہ کسی دین کو جانتے ہوں گے نہ سنت کو مومنین کی موت کے بعد یہ لوگ سو سال تک رہیں گے انہی پر قیامت آئے گی نعیم بن حماد الحاوی۔

(۳) یعنی کھلم کھلا، حدیث نمبر ۱۱۶ میں جو کعب احبار پر موقوف ہے اس کی صراحت ہے۔

(۴) مسلم کی ایک اور حدیث صحیح میں ہے ”لا تقوم الساعة علی احد یقول اللہ اللہ ص ۸۴ ج ۱، مسلم ہی کی ایک اور حدیث مرفوع صحیح میں ہے لا تقوم الساعة الا علی اشرار الناس ص ۳۰۶ ج ۲۔

قیامت کس طرح آئے گی اس کی ہولناک تفصیلات قرآن کریم اور احادیث نبویہ میں مختلف عنوانات کے ساتھ بہت کثرت سے بیان کی گئی ہیں مگر حصہ دوم کی احادیث میں وہ تفصیلات نہیں ہیں، اس لئے ہم اس فہرست کو یہی ختم کرتے ہیں۔

و آخر دعوانا ان الحمد لله رب العلمین ولا حول ولا قوة الا
بالله العلی العظیم و الصلوة والسلام علی افضل النبیین و خاتم
المرسلین و علی الہ و صحبہ اجمعین و نسال الله شفاعتہ یوم
الدین.

کتبہ

محمد رفیع عثمانی عفا اللہ عنہ

خادم طلبہ و دارالافتاء دارالعلوم کراچی نمبر ۱۳

۲۰ صفر المظفر ۱۳۹۳ھ

زاد الفقه

فقیہ رسالے
اور منتخب فتاویٰ مجموعہ

جلد اول

سید الفقیہ حضرت شیخ محمد رفیع صاحب دہلوی صاحب دامت برکاتہم
مفتی و مہتمم دارالعلوم دہلی

ناشر

مکتبہ اسلامیہ دارالعلوم دہلی

الافتاء الشرعية

الفضيلة الشيخ الفقيه محمد رفيع العثماني حفظه الله
رئيس جامعة دارالعلوم كراتشي

مكتبة دارالعلوم كراتشي

مَسَلِّكَ دِيوَبِنْد

كسئ فرقے كا نہہیں

اِتِّبَاعِ سُنَّتِ كَا نَامِ ہے



حضرت مولانا مفتی محمد رفیع عثمانی صاحب مدظلہ

رئیس دارالافتاء و ریس جامعہ تدریس العلوم کراچی



مکتبہ تدریس القرآن و احکامہ کراچی